
म्हजो जल्म एका सादारण फामिलींत जालो तरी सरस्वतीन म्हाका गिरेस्त 
केलो. शिकपाची म्हाका अजूनय आवड आसा. ह्या शिकपा वृत्तीनच वयाच्या 
तेराव्या बर्साक म्हज्या रगतांत साहित्यीक जिचारानी प्रवेश केलो आनीक म्हज्या 
जिविताचें नवें पवे सुरू जालें. 


म्हजो काका श्री, जॉन क्वाद्रस एक तियात्रीस्त. ताचेवरीच म्हाका तियात्र 
बरोबपाची कला आयली आनक हांवे ' चितुक ना ' ह्या नावाचे पथलें तियात्र 
लोकांमुखार दवल्लें. त्या तियात्रांत ल्हान ल्हान भुरगेच आशिल्ले देखून लोकांक 
मानपासारखें तें तियात्र जाले ना. म्हणून कांय लाकांनी म्हजीं फकाणां केलीं. पुण 
हांवें लेखणी सोडूक ना. बरयत राबलों आनीक £ निच्योब ' नावाचे तियात्र 
लोकांमृखार हाडलें. ते मात लोकांक मानलें. त्या उपरांत ' स्मगलर ', “ कायदो ' 
' चूक ', ' काळोख ' आनीक ' मंदान ' अशे कितलेशेच तियात्र लोकांक दाखथले. 
हे जरी म्हज्याच गावांत आशिल्ले तरी समोवतणच्या गांवचे लोक येवन वाकाण्णी 
करून वताले. हाका लागून म्हजें मोल करपी मनशांची तोंडा बंद जालीं आनीक 
“' हो कितें तियात्र करतलो ?' म्हणपाची ताची लायकी ते समजले. त्याच बरा- 
बर हांवे एकांकीका बरोवपाक सुरवात केली. तेतूनय म्हाका यश मेळूळें आनोक 
हांवे कितलीशीच इनामां हातासलीं. 


इब्राहीम अफगाण नावाच्या म्हज्या एका इस्टान आकाशवाणीची वळख 
करून दिळी आनीक सुर्वेक १० कविता घेवन हांव गेलों. म्हज्या नशिबान तांका 
मान्यताय मेळूळी आनीक थंयच्यान आकाशवाणीर वचपाक सुरवात जाली. 
कोंकणी आनीक मराठी भासानी वेगवेगळे कार्यक्रम सादर करून म्हज्या नावाक 
आनीक फितां चडलीं. काणयो, कविता, नाटकुली, उलोवपां आदींचो हेतून 
आसपाव आसा. अजूनय आकाशवाणीर म्हजे कार्य क्रम जातात. 

तितके मदीं ' नवें गोंय ' दिसाळें सुरू जालें. तेन्नाच्यान म्ह्जे 
चंवर फुटलो. सुरवातेक कविता, चिटी, मागीर लेख आनीक मागीर काणयो 
बरोवपाक सरवात केली. सतत काणयो बरोवन बरोवन म्हंजी लेखणी सुदारली 
आनीक त्यो दिसाळचाचो नामनेचो बरोवपी म्हण म्हाका लोक वळखुपाक लागले. 


म्हज्यो काणयो वेगवेगळया मासिकांचेर उजवाडाक येवपाक लागल्यो. 
तेक्षाच गोवा कोंक्रणी अकादमीत ' लेकाचे पथलें पुस्तक ' छापपाक संपुर्ण अनु- 
दान दिवपाची येवजण आंखली. ही येवजण म्हाका समजतांच हांव धांवलो म्हज्यो 


कांय काणयो ज्यो ' नवें गोंय ' दिसाळयार उजवाडाक आयिल्ल्यो त्यो घेवन. ' | 


गोवा कोंकणी अकादमीन मान सम्मानान म्हजे लिखाण हातींत घेतलें, पुस्तक 
रुपान उजवाडाक हाडपाक मान्यताय दिली. 


कोंकणीच्या साहित्यीक मळार भितर सरतपरसून कोंकणीची सेवा करपाक 
म्हजे रगत सळसळत रावले. कोंकणी राजभाशे चळवळीवेळार म्हाका बंदखण 
लेगीत फाव जाली तरी हांव कोंकणीपसत वावरत रावलों आनीक म्हजे जिणेंत 
जीव आससर कोंकणीची सेवा करीत रावतलों. 


' फुलदाणी ' हें काणयां पुस्तक तुमचेमुखार दवरतां म्हळ्यार म्हाका खूब 
त्रास जाले. गेल्या वर्साक हें पुस्तक तुमच्यामुखार दवरपाचो हांवे खूब्र यत्न केलो 
पूण म्हाका तें शकय जाले ना. तरी आसतना गोवा कोंकणी अकादेमीन म्हाका 
अर्थीक आदार दिलो म्हण गोवा कोंकणी अकादेमी आनीक तिचे संचिव श्री. 
वि. मं. धुमे हांचे हांव उपकार आठ्यतां. तेतवरी म्हाका तेंको दिवपी आनीक 
म्हाका समजून घेवपी सगल्यांक, धरून अशोकबाब कामत आनीक अभयकुमारबात 
वेलींगकार हांका हांव * चड देव बरे करूं ' म्हण्टां, 


-विन्सो 

फेस्ताच्या दिसाक 


सिन्होर रोनाल्द आफोंस आपल्या घराचे तीन पांवडे देंवून 
रस्त्यार पावपाक ताच्या फुडल्यान 'मारुती' तांबड्या रंगाची गाडी 
येवन थांबली. चलोवपी बेगीन बेगीन देंवळो आनीक आफोंसावटचें 
दार उगडलें. आफोंस जो फात-टाय, उंच खुरांचे चकचकीत बूट आनीक 
घमघमीत चेराच्या वासान भरिल्लो आशिल्लो. दार उगडटांच गाडयेंत 
भितर सरलो. गाडयेंतल्या मोव मोव सिटांनी ताका आपल्या खांक्यांत 
घेतांच, गाडी चलपाक लागली. 

पयल्या जानेराचो दीस आशिल्लो. गांवचे इगर्जेचें फस्त. 
तें फेस्त वर्साक़ एकच फावट जातालें म्हण्टकीर कोण तरी गांवचो 
बरो पयशेकार जावं धंदेकार फुडें सरून तें व्हंडा दबाज्यान मनयतालो . 
ह्या वर्साक ते इगर्जेचें फेस्त करपाक सिन्होर रोनाल्द आफोंस तयार 
जाल्लो. तें फेस्त ताका इतल्या घणघणान्‌ करपाचें आरिल्लें की हे 
आदीं तशें कोणेच करूंक ना इतलें. देखून ताणे ते इगर्जेच्या पादवि- 
गाराकडेन २० हजार रुपया दिलले आनीक सांगिल्लें, 

' जर हें उणे पडटात जाल्यार म्हाका सांग, हांव आनिकूय 
दिवंक्र कबूल भासां पूण खंयच्याय लोकान एका मनशानपसून फेस्ता- 
विशीं म्हाका उल्टें दिसता तशें कांयच उलोवपाक जायना. दुसरी 
गजाल म्हळ्यार मिसूय तितल्याच ब्हडा दबाज्यान जावपाक जाय. 


२ | फुलदाणी 


सेरमांव सांगपाक खास पाद्रीची वेवस्था कर. मुज्ग हांवें सांगून धाडलां. 
ताचे पयशे हांव वेगळे फारीक करतलों. फेरी बसपाक, पुरसांव काड- 
पाक ह्या वरसाक खास बंदोबस्त करपाक जाय. सगलें वेवस्तीत जावन 
लोकांक यो वच करपाक कसलीच अडचण जावंक फावना.' 

: ते पसत तृं कांयच भियेवं नाका सि. आफोंस. पादविगारान 
ताका उतर दिल्लें आनीक आपल्या उतरा प्रमाणे सगली तयारी केल्ली. 
आदल्या दिसा आफोंस पळोवन गेल्लो आनीक ताणें पादविगाराची 
तोखणाथ केल्ली. 

आफोंसाक पयशे म्हळ्यार कांयच न्हय आशिल्ले. ताच्या घरांत 
पयकश्षांचो केन्नाच उणाव नाशिल्लो. ताचो व्हडलो धंदो चलतालो 
आनीक त्या धंद्याचे फांटे आख्ख्या भारतभर फांकारिल्ले आशिल्ले. 
ते भायर भाटा-बेंसाची ताका यणावळ आशिल्ली. एकलो पूत दोतोर 
जाल्लो आनीक मुखावयलें शिकप करपाक अमेरिकेक आशिल्लो, 
ताका खास फेस्ताक लागून आपोवन हाडिल्लो. दुसरो पूत बापायचो 
कारभार पळयता आनीक एकटीच धूव पोस्ट-ग्रॅज्युएशन करताली. 
आफोंसाची घरकान्न मात वेगळ्या सभावाची. पयशांचो कसो वापर 
करूंक जाय तें आपल्या घरकाराक सुचयताली पूण आफोंस आपणाक 
जाय तेंच करतालो. तरी आसतना गांवच्या लोकांक ताणे केन्नाच 


वायट उतर दिले ना, हीच ताच्या व्हडपणाची गजाल जावन 
आशिल्ली. 


जृस्तूच णव वरां वाजपाच पंधरा मिनटां आशिल्लीं. आफोंसाची 
मारुती येवन इगर्जेफुडल्यान थांबली. चलोवप्यान बेगीन बेगीन दार 
उगडलें. आफोंस देंवतांच चलोवपी गाडी रावणेक दवरूंक गेलो आनीक 
आफोंस इगर्जंत भितर सरपाच्या दारावटेन चळपाक लागलो. 


चलतां चलतां ताणें आपली एक नदर चारूय वटांनी फिरयली . 
सांगिल्ले ते भाशेन वेवस्था केल्ली. लोकांक चलपाक आनीक मोटारी 
येवपा-वचपाक वेगळी वेगळी वाट आशिल्ली. फेरी एके कडेक 
आशिल्ली. हेर आयदनां मातये थाब्याची सामकींच पयस आशिल्लीं 


आनीक इग्जेक तेकून आशिल्लो लूगार सामको मेकळो सोडिल्लो. पयस 

फोगाक लागून एक खास मनीस दवरिल्लो जो निकतोच उजो करूंक 
बशिल्लो. मुज्ग येवन तयार जाल्ले. 


फेरी खूब आशिल्ल्या कारणान लोक हेवटेन तेवटेन घुंवताले. 
थोडे लोक इग्जेतल्यान भायर सरून घरा वचपाचे वाटेक लागिल्ले. 
घड्ये तांणी पयलीं मीस आयकल्लें आसत. कांय जाणांच्या हातांत 
पोटल्यो आशिल्ल्यो तर कांय जाण मातयेचीं-तांब्याचीं आयदनां घेवन 
वताले. ल्हान ल्हान भुरगीं पेन्नेकाराफुड्यांत खेळणी मोलायतालीं, कांय 
जाण खावपाक घेतालीं. अचकीत एक आवाज जालो. 

' खाजेकारालो गाडोच मोडलो'. लोक थंय एकठांय जावपाक 
लागले. थोडे खाजें पुंजावपाक लागले, तर थोडे थंयचे थंय खावपाक 
सुरू. थोडे रिगांनी खेळटाले. मायक लावन बोवाळ करपाचेर तर 
सक्त बंदी आशिल्ल्या कारणान, थोडे भुरगे ' हावजी ' खपयताले पूण 
ताजे आबेरतुर व्हडल्या मिसा उपरांत दवरित्लें देखून तांची हावजी 
खपपाक मात्रो कुस्तार जाताले. 

आफोंसान इगरजेत पावल मारलें. लोकांची उपाट गर्दी पूण 
मदल्यान वाट आशिल्ली. चकचकते बिजलेन इगर्जेक नाटकांतलो 
उजवाड हाडिल्लो. जसो जसो तो मुखार सरपाक लागलो तशीं-तशीं 
ताच्या मनांत वेगळेच तरेची चितणां भितर सरपाक लागलीं. ताका 
घडये कितें तरी वायट दिशिल्लें पूण ताणे कोणाक कितेंच कळपाक 
दिलें ना. नीट चलत गेलो आनीक आपणाक खास दवरिहल्या कदेलार 
वचून बसलो. 

आफोंसाची शेंपडी टोनी ताच्या फाटोफाट चलताली. तो 
बसताच टोनी एके कडेक सरलो. तेन्ना सवकास आफोंसान ताका 
उलो मारलो. ताचें कदेल एकसुरें आशिल्ल्या कारणान लोकांनी ताचो 
उलो आयकूंक न!शिल्लो. पूण टोनीन आयकताच तो ताचे लागीं 
आयलो. 

' टोनी, फाटल्या दाराकडेन जे भिकारी उबे आसात, तांकां 
सगल्यांक भायर घाल. अज ही इतली व्हडली परब ! पळे हांगा कितले 
वोर्‌राद मनीस हाजीर आसात. आनीक ते भिकारी पिजिल्ले कपडे 

घालून, हे सभेंक येवन म्हजो अपमान करतात. साबार बर्‍या फळांमदीं 
एक कुशिल्लें फळ आसप म्हळ्यार सगलींच फळां कुसत म्हणपाची 
भिरांत आसता देखून सगल्यांची नदर ताचेर वचून हांगा हाजीर 
जाल्ल्यांनी आपणाचो अपमान समजूचे पयलीं तांकां धांवडावन घाल, 
लागीं नदरेक पसून दवडू नाका.' कडक पूण भितरल्या ताळ्याचें 
उलोवप आयकून टोनीन मान हालयलो आनीक दोगां सांगात्यांक 
घेवन तो भिकाऱ्यांवटेन. वचूंक़् लागलो. 

लोकांक भितर रावपाक लुगार उणे पडिल्ल्यान ते सामके भितर 
आयिल्ले. तातुंतल्या कांय जाणांती आफोंसाचीं उतरां आयक्रल्ली. पूण 
कोणाकूच टोनी मुखार उबो रावन ताचो रस्तो आडावपाक शक्त 
ना जाली. त्या बाबड्या गरीब भिकाऱ्यांचेर जातलो अन्याय पयसा- 
वपाक कोणाकच बळगें ना जालें. कित्याक ते जाणा आशिल्ले. 
आफोंसाची पाळां कितलीं अखंड आनीक खंयमेरेन पाविल्लीं आसात 
तीं. ताचे पदवेन ते वाटार आख्खेंच हालूंक शकता हिवूय जाणवाय 
तांकां आशिल्ली. तांचेमुखार कोणेय व्हडपण दाखोवपाचो यत्न करचे 
पयलीं एक प्रसंग दोळचांमुखार हाड्न त्या प्रसंगांतल्या वायटाक जाप 
दिवपाची तयारी करूंक जाय. त्या प्रसंगाचेर अभ्यास करून आफोंसाक 
त्राळोवन घालपाची धिटाय आसपाक जाय. | 


तो प्रसंग प्रत्येक गांवकारांच्या दोळ्यांमुखार अजून जिवो 
आशिल्लो. जरीय ताका वर्सा सरिल्लीं. एक दीस आफोंसाच्या शेतांत 
गरीब मानुयलाची गोरवां भितर सरलीं. कोणेतरी आफोंसाक ही खबर 
पावयळी. तिडक हाडून आनीक आपले दांत पाजत आफोंस आपली 
बंदूक घेवन नीट शेतांत पावलो जंय मानुयलाची गोरवां भितर 
सरिल्लीं. येवचे येवन दोन गायांक आनीक एका पाडकाक ताणे जिवेशी 
मारलें. हेर बाबडीं जीव आसल्यार भीक मागून खायन म्हण्टात तशीं 
धांवत सुटलीं. त्या गोरवांचे ताका मातलेगीत चुरचुरे दिसले नात. 
इतल्यान सोपूंक ना. ताणें पोलीस हाडले आनीक तांच्या हातांनी तीं 
शेतांतलीं गोरवां काडून घेतलीं. नाका आशिल्ले घडोवन सांगन 
पोलिसांचे हात बांदून दवरले. सांगाताक च्यापाण्याचोय देसपेज केलो. 

सादारण गून्यांवाक लागून आफोंसान इतलें उचेलें पावल 
मारलां म्हण मानुयळ ताका विचारपाक ताच्या घराकडेन गेलो. तो 
घराकडेनच आशिल्लो. 

“ भाटकारा ' ताका गांवचे लोक भाटकारच म्हृण्टाले. ' म्हज्या 
गोरवांक तुवें इतले क्ररतायेन कित्याक मारलीं ? जर तुजे जाल्लें 
लकसाण म्हाका सांगिल्कें जाल्यार हांव भरून दितलों आशिल्लो. 
आतां म्हजीं गोरवां म्हाका कोण दितलो ? म्हजे पोट कशे भरतलें ?' 

“ मानुयल, तुजे तोंड बंद कर आनी हांगाच्यान चलपाक लाग.' 

` कित्याक भाटकारा, तुवें म्हजें पोट कातरलां आतीक हांव 
वोगीच म्हर्जे तोंड घेवन घरा वचूं ? क्रित्याकै म्हणून ?' 

“ चड उलोवपाचो यत्न करिनाक़ा मानुयल. सरकारान म्हज्या 
धंद्याचेर घुरी घाल्या आनीक म्हाका पांतर लाखांचें लुकसाण जालां. 
हांव तें पळयतां आनीक तूं कितें तें दोन गायांचे घेवन बसला ? ' 

' त्यो गायो म्हजे पोट भाटकारा. तुवें म्हाका गायो आनीक 
पाड्क दिलेबगर हांव हांगासरल्यान हालपाचो ना.' 

मान्‌यलान हट्ट धरलो. आफोंसाक ताचो राग येवपाक लागलो. 
हरशींच तो बेजार आशिल्लो आनीक मानुयलाचे हे हरकतीन ताका 
अदीक तिडक चडली. ताणें लागींच वणटीक लांबयल्ली बंदूक आपल्या 
हातांत घेतली. 

' मान्‌यल, तूं बऱ्यान हांगासरलो कुशीन सर. ना जाल्यार म्हजो 
हात. बंदुकेचेर चडटलो आनीक हे बंदुकेंतली गुळी तुज्या हडड्यांत 
रिगतली. ' 

' म्हाका पर्वा ना भाटकारा. आमच्या असल्या गरिबांचें जिवीत 
तुमच्या असल्या गिरेस्तांच्या हातांतल्यानच सोपोवपाक बरयल्लें आसा. 
ते खेरीज तुज्यान आनीक जाता कितें ?' 

“ पळे मानुयल... ' 

* सोड तूं म्हजेर गुळी. सोंसपाची शक्त आसा म्हजे जिणेंत.' 

माज़राचे नदरेक आसतना जसो हुंदीर माजराक चाळोवपाक 
सोदता, तेन्ना तो ताच्या हातांत पडटाच खिणाभितर आपलो आवाज 

घमयता तसो मानुयल आफोंसांचे बंदुकेचो सावज जालो. ताच्या 
हड्ड्यांतल्यान रक्‍त व्हांवपाक लागलें आनीक एक किळांच मारून तो 
जमनीर शेंवटलो. 

' आज म्हजो राग सामको काबार जालो ' ही उपरां तोंडांतल्यान 
भायर काडटना एक लांब स्वास सोडलो आनीक बंदूक परतून वणटीक 
लांबयली . 

तेन्नाच मितरल्यान टोनी भायर आयलो आनीक ताचेकडेन एक 
कॅसेट दिली. 

' सारखें रिकोर्डीग जालां न्हय ?' 

' हय.' ताणे मान हालयली. 

“ही बंदूक परतून भरून दवर... चल बेगीन आनीक पोलिसांक 
हाची खबर पावय.' 

परतून एक फावट मान हालयली आनीक बंदूक काडून आपल्या 
हातांत घेतली. 

' पोलिसांक फोनार कळोवं की वचून सांग्‌. टोनीन विचारलें. 

' तूं हेंच कर, पोलिसांक हांवूच सांगतां ' म्हणत ताणे फोना- 
कडेन आपले हात व्हेले. टोनी भितर गेलो आनीक आफोंस फोनाचे 
आंकडे धुंवडावपाक लागलो. 

थोड्याच वेळान पोलीस आयले आनीक जें कितें आपलें करपाचें 
आशिल्लें तें केलें. आफोंसान एक मात केल्लें, मानयलाक कोणे मारला 
म्हण कोणाक खबर म्हूण सांगून आपूण फकत साक्षीदार जाल्लो. हे 
ताका करचे पडलें कित्याक तर ते वेळार पोलीस ताका धरून 
ब्हरपाक शकताले. 

मानुयलाची उपरांत -चौकशी जाली आनीक आफोंसानच मारला 
म्हूण पोलिसांक थावे जावपाक लागले. तेन्ना म्हळ्यार आफोंस!न 
आपली सगली तयारी केल्ली आनीक कोर्टात मानयलाची केसेट 
आयकोवन दाखयहली आनीक टोनीक साक्षीदार केल्लो की मानयल 
आफोंसाक सुरी घेवन मारपाक येता म्हुणनूच ताचेर गुळी घालची 
पडली म्हूण. दुसरे वटेन मानुयलावाबतींत दोळधांनी पळप्रल्लो एकय 


फुलदाणी | ७ 


साक्षीदार नाशिल्लो. आफोंसान आपल्या पयशांचो वापर केलो आनीक 
ती केस रोकडीच धांपून उडयली. आफोंसाक ताचो दुधरो आनीक 
एक राग आशिल्लो. आपूण ताच्या भाटांत रावता म्हूण आपणाक 
मुंडकार कायदया प्रमाण लुगार मागतालो. केसींत गेलो आनीक 
जेतवंतूय जालो. आफोंसान कितलेच पयशे वोतयल्ले तरी ते फुकट 
गेल्ले म्हणुन्‌च हो बदलो ताणे घेतिल्लो. 

चुरच्रे नाशिल्लो सिन्होर रोनाल्द आफोंस ! हाच्या असल्या 
मनशाचे भानगडेक पडप कोणे, म्हण सगले आपले हात बांदून टोनीक 
बता तो पळयताले. 

टोनी आनीक ताचे सांगाती त्या भिकाऱ्यांफुड्यांत पावले. 

* ए भिकाऱ्यांनो, हांगासरल्यान भायर सरात.' टोनीच्या 
आवाजान सगल्याच भिकाऱ्यांचे कान उबे जाले पूण हालपाचो यत्न 
कोणेच केलो ना. 

* हांवे सांगलां तें आयकूंक ना तुमी ?' आतां मात एका 
भिकाऱ्याचे तोंड उगडलें. 

' आमी मीस आयकुपाक आयल्यात. आमी वचनात हांगासरले.' 

* आब्बा, तुमी उलट सांगतात ? चलात रे, वोड्न इगर्जेच्या 
भायर घालात तांकां ' टोनीन आपल्या सांगात्यांक आदेश दिलो. 
ताचेर ते मुखार सरले आनीक भिकाऱ्यांक वोडपाक लागले. दोगजाण 
तर सोमतेच जमनीर शेवटले. मागीर तांकां वोडीत व्हरपाक लागले. 
ते दारांत पावपाक एका पाद्रीन तांचो रस्तो आडायलो. 

* फादर तू कुशीन सर. फेस्तकार आफोंसाचो हो हुक्म जावन 
आसा ' टोनीन पाद्रीक म्हळें. 

' फस्तकार आफोंसाचें तांणी कितें वायट केलां म्हण तांचे मीस 
तुमी ना करूंक सोदतात ?' 

' असले भिकारी आसल्यार आपलो आनीक हे इतले आयिल्ल्या 
वोर्राद मनशांचो अपमान जाता खंय.' 

* तूमी पूत ताचे ? ' पाद्रीक राग चडलो. 

* ना फादर, आमी ताचे चाकर ' टोनी मात्सो भियेलो. 

' जाल्यार चाकर मिसाक आयल्यार ताचो अपमान जायनां 
खंय ? हांव तुमकां सांगतां तांकां मिसाक वचुंदी आनीक जाय थंय 
रावुंदी. आतां मीस येवपाचो वेळ जाला, म्हाकाय मिसाक वचूंक जाय., 

पाद्रीचीं उतरां आयकून ते क्रुशीन सरले आनीक पाद्री तांकां 
इगर्जेत व्हरपाक लागलो. आतां मात लोकांक धीर आयिल्लो आनीक 
त्या भिकाऱ्यांक दयाळ नदरेन पळोवपाक लागले. कांय जाणांनी तांकां 
बसपाक लुगार दिलो. कांय भिकाऱ्यांक पाद्री आपणा बरोबर घेवन 
वचपाक लागलो. ब 

तेन्ना म्हळ्यार टोनीन आपणा सांगाताक घडिल्ली खबर बारका” 
येन आकोंसाक सांगली पूण तो कांयच करूक शकलो ना; कित्याक 
त्याच वेळार इगर्जेची घांट वाजली आनीक मुज्गाचो सूर आयकूंक 
येवपाक लागलो. योदनिकांक भितर सरपाचें गीत सुरू जालें. आफों- 
सान एक नदर फाटल्यात मारली. पळयता कितें ? एक पाद्री. कांय 
भिकाऱ्यांक घेवन सामको ताका तेंकून पाविल्लो. ताका आपूण मागीर 
बुद्द शिकयतलों, म्हूण मनांतल्या मनांत एक गाळ सवून तो सारखो 
बसलो. | 

पाद्रीन त्या भिकाऱ्यांक हाडून सामके मुख'र बसयले. जे वटेनं 
आफोंभ बशिल्लो. तांचेपासत एका खास बांकाची वेवस्था केल्ली. ते 
भिकारी आपणा सामकार बसल्यात तें पळोवन ताका अदिकच तिडक 
चडली. आनीक त्या पाद्रीक तसोच गळो फुगार करून मारूं काय 
म्हण ताच्या हांताचीं बोटां कवळपाक लागलीं. पूण लोकांक पंळोवन 
तो आपलेच दांत पाजत रावलो. 

पांच योदनीक भितर सरले आनीक मीस हाजीदार जावपाक 
लागलें. कितलो वेळ आफोंसाचें मन मिसार लागनाच जांलें तो 
शुद्धीभायर आशिल्लेवरी आशिल्लो. घडये कोण कोणाचो बदलो घेतलो 
हाचें चितप करतालो आसत. 

मीस मुखेल पांवड्यार आयलें. सेरमांव सांगपाचो वेळ. 
आफोंकाच्या सांगण्याप्रमाण सेरमांव सांगपाक पादविगारान एक खोस 
पाद्री आपथल्लों हेर मीस सांगपी पाद्री बसतांच सेरमांव सांगपी 

पाद्री आल्तारार उबो जालो. हो जावन आशिल्लो तोच पाद्री जो 
भिकाऱ्यांक इगर्जंत घेवन आयिल्लो तो. आफोंसाक परतून एक 
फावट राग आयलो; कित्याक ताणे पाद्री हाडपाक पयशे मोडिल्ले, 
न्ह्य आपलो अपमान जावंक 


पाद्रीन एक नदर रागेस्त नदरेन पळोवपी आफोंसाचेर आनीक 
मागीर त्या भिकाऱ्यांचेर. सगल्या लोकांच्याय दोळयांक अजाप जावन 
आज्ञिल्लें. पाद्रीक समाधान जालें आनीक ताणें सेरमांव सांगपाक 
सुरवात केली. 


' म्हज्या मोगाळ ख्तिस्ती भावा-भयणांनो, आयचो दीस नव्या 
बरसाचे परबेचो दीस, म्हण्टगीर पोरणे सोडून नवें बेंगोवपाचो दीस. 
जशेवरीं आज आमी पोरणे कपडे कडेक दवरून नवे कपडे आंगार 
घालून आयल्यात, तेच वरीं गरज आसा आमची पोरणी वायट 
चितना, वायट करतुबां विसरून नव्या, बऱ्या करण्यांक वेंग मारूंक. 
तुमच्या दोळचांमुकार हे कांय भिकारी दिसतात, तांकां बाबड्यांक 
मीस आयक्रुपाक जाय आशिल्ले पूण कोण तरी ताका धांवडावपाचो 
यत्न करी. अशें जावंक फावन!. आमी ख्त्रिस्ती मनीस जेजू स्त्रिस्ताचे 
शिकवणेप्रमाण चळंक जाय. आनीक भिकारी म्हळ्यार देवाचें दुसरें 
रूप जावन आसा हें कोणेंच विसरूंक जायना. तेन्ना ह्या भिकाऱ्यांक 
इगर्जेतले धांवडावप म्हळ्यार देवाकच धांबडावप जालें ना? हें ख्त्रिस्ती 
धर्मशास्त्र ? ना म्हज्या मोगाळ ख्थ्रिस्ती भावा-भयणांनो, हो तर 
देवाचो अपमान जालो. कोणाय मनशाक देवान पदवी दिल्या 
जाल्यार तीचो बऱ्या जाग्यार उपेग करूंक जाय. दुसऱ्याक वायट 
दिसता तसो वागन आपणाक कितें मेळचें आसा. आमच्या घर्मा- 
प्रमाण दुसऱ्याचे समाधान हें आपलें समाधान म्हूण जाणां जावंक जाय. 
आमी पळेतात ह्या संवस।र'चेर उपजतलीं वायटां कोणातरेन मनशाचो 
नाश करून सोडटात. अशा वेळार पदवीदारान आपले पदवेचो गरवे 
दाखोवंक फाबना, ती पदवीच नपयत जाली जाल्यार ? देखून आमी 
निइचेव करूंक जाथ, नेजो आशिल्ल्यांक . पिडेस्तांक आमचो आदार 
दितेलीं आनीक घटूटा तसो आमचो मोग एकसारखी वांट्टली म्हूण. 

ही नव्या वरसाची परब आमी आज मनयली आनीक परत 
आशिल्ल्याच वायटाच्या चिकलांत बुडून रावले जाल्यार हे परबेचो अर्थ 
कितें उरला ? ही आजची परब फकत भायल्यान मनोवपाची न्हय. 
काळजांतल्यान आमी बदलूंक जाय. देवाच्या उतरान चलूंक जाय. एंक 
खबर तुमकां सांगन दिसता ..., हेवरी त्या पाद्रीन मनशाचेर आदारीत 
तीन घडणुकांचें चित्र लोकांमुखार दवरलें जें मनशाच्या फायदयाक 
पडपाचें. सुमार अदर्या वराचो लोकांक उबगण येना तसलो सेरमांव 
सोपयतना म्हळें, 

' हांव समजतां तुमी आयच्यान ह्या नव्या वर्सांत भितर सरतना 
पेल्याचे बरें करपाचे विचार मनांत घेवन चलतलीं म्हूण. आमेन.' 

त्या पाद्रोच्या सेरमांवान आफोंसाक शेळो घाम काडलो. फाटल्या 
जिवितांत जितलीं वायटां ताणें अदारिल्ली तीं ताच्या दोळयांमुखार 
नाचपाक लागलीं आनीक त्या पाद्रीच्या सताउदेशीं ताकाच शिरापपाक 
लागलीं. ताचो भेजो सोयराणाभायर पावपाच्या येस्तादार आयलो 
आनीक फुडले मीस आयकुपाक नजो जावन आपल्या कदेलावयलो 
उठलो आनीक भायलेवटेन चलत रावलो. लोकांक परतून अजाप दिसलें 
आनीक मात्सो वेळ मीस सोडून कांय लोक ताका पळोवपाक लागले तो 
भायर पावमेरेन. 

खरेंच सताफुड्यांत फटीचें कसलेंच शाणेपण चलना. आफोंसान 
आपल्या जिवितांत खूब वायट आदारलें पूण पाद्रीच्या उतरांनी ताका 
सामको विगळो केलो. ताका आपलीच लज दिसपाक लागली आनीक 
जिणेचोच वीट आयल्लेवरी दिसले, पूण जीण मेळत तशी कडेक 
मारपाची वस्त न्हय, तिका मोल आसा आनीक तें मोल जावन आसा 
आपलो दुसऱ्याक मोग आनीक सत. 

आफोंस इगर्जेतल्यान भायर सरून एका सोप्यार "बसलो. 

इगज भायल्या लोकांनी. ताका घेराव घातलो, पूण ताचें लक्ष तांच्या 
कोणाचेरच नाशिल्लें. ताचें आंग थरथरतालें. जायत धडये ताची 
पातका ताच्या आंगांतल्यान घामारुपान भायर सरतालीं आनीक 
तो नव्या जिवितांत भितर सरतालो; पुण लोकांक मात ताचें कांयच 

समजलें ना. ते आपले भितरच खबरी करपाक लागले ' ताका कितें 
जालां ?' तो असो मीस सोडून भायर कित्याक बसला ' ' तो थरथरता 
आनीक घामान बुडला, ताका आताक आयला कितें ?' अशें कितलेंच, 
पूण स्वता ताका विचारून चौकशी करपाक कोण तयार जालो ना. 
ताका मदत करीन अशें कांय जाणांक दिसलें;: पूण कोण जाणा कितें 
चितून ते तशेच आपलीं चितना आपल्याच मनांत घेवन रावले. 
मिसाची भेट सोंपली. आनीक इगर्जंतले भायर सरपी लोकय 
आफोंसाक अजापान पळोवपाक लागले, पूण तेन्नाच ताची गाडी 
आयिहल्यान लोकांक कुशीन रावन गाडयेक वाट दिवची पडली. 

' सायब, गाडी हाडल्या ' चलोवप्यान आफोंसाक लागीं येवन 
सांगले. तेन्ना मात आफोंस जागवलो आनीक आ।ले भोंवतणी लोक 
पळोवन घुसपलो. 

' तू गाडी घेवन घरा वच. हांव येतां चलत.” 

* पूण सायब .... 

' उतराक मान दी आनीक वच ' आतां मात आफोंसान गंभी र- 
तायेन चलोवप्याक सांगले. तो मान सकयल घालून चलपाक लागलो. 
गाडयेंत बसलो आनीक गाडी वाटेक लागली. आफोंसय उठलो आनीक 
लोकांचे गर्देतल्यान वाट काडीत चलपाक लागलो. 

आफोंसान फेस्ताक वीस हजार मोडले, पूण घराकडेन कितले 
मोडले हाचो हिशोबच नारिल्लो. जेवण-खाण उंचेल्या द्ज्याचें; तशेच 
लोकय उंचेल्या दर्ज्याचे आमंत्रीत आशिल्ले. ताचे वळखीचे गिरेस्त 
फामिलीतले मनीस, कांय धंदेकार, कांय आमदार, कांय मंत्री बी 
जेवणाक येवप।चे आशिल्ले. घराकडेन सगलीच गडबड आशिल्ली. 
चड़ करून जेवणाचे वेवस्थेपासत कित्याक मनशाच्या पोजिसांवा 
प्रमाण जेवणाचो बंदोबस्त आशिल्लो. कांय सोयरे आयिल्ले आनीक 
थोडे येत आशिल्ले, 

इतल्यान आफोंसाची गाडी घराकडेन येवन थांबली पूण आफोंस 
नाशिल्लो आनीक वाटेरय तो कोणाक दिसूंक नाशिल्लो. तो पावलो 
खंय हेंच सगल्यांक अजाप जाल्ले, 

' सायब चलन येतात.' 

चलोवप्याची उतरां आयकून मात तांकां सुसेंग जालो, पूण 
जेवणाचो वेळ जाल्ल्या कारणान ते वाट पळयत आशिल्ले भोवतेक 
सगले सोयरे आतां म्हळ्यार पाविल्ले आनीक तांची नदर आफोंस 
येवचे आशिल्ल्या रस्त्याचेर थिरावल्ली; पूण आफोंस दिसच्या बदला 
एकएक करून कितलेच भिकारी ताच्याच घराकडेन येतात ते तांकां 
दिसपाक लागले. 

थोड्याच वेळा भितर कितलेच भिकारी घराकडेन पावले 
आनीक त्या गिरेस्त मनशांमदीं समा जाले. घरांत वावुरपी मनशानी 
तांकां पयसावपाचो यत्न केलो, पूण जण एका भिकाऱ्य।कडेन 
आफोंसाचें काडे पळोवन ते वोगी रावले आनीक दुसरे वटेन अजाप 
जालें. 

दनपारच्या देड वराचेर सुमार आफोंस घराकडेन परतलो. 
चलत, सामको थकिल्लो. तरी ताणे आपले जिणेक धीर दिलो आनीक 
व्ह॒डल्या आवाजान म्हळें, 

' तुमी सगले जेवणाक बसात, आमी रोकडीच सुरवात करूया. 
म्हाका येवपाक मात्सो उशीर जालो म्हूण हांव तुमची माफी मागतां. 

पूण बसपाक कोणच तयार जाले नात कित्याक वचत थंय 
भिकारी लागी आशिल्ले. हें पळोवन ते भिकारीच आपूण फाटीं सर- 
पाक लागले; पुण आ।फोंस तांचे लागीं आयलो. 

' तुमी, हांगासर बसात, चितपाची आनीक भिवपाची कसलीच 
गरज ना.' ते बसले, पूण थंय बसून आशिल्ले मात उठले आनीक 
विचारपाक लागले. 

` आमची असो अपमान करपाखातीर तुवें आमकां तुमगेर 
जेवणाक आपयल्यात आफोंसं ?' 

“ आमी ह्या भिकाऱ्यांफुड्यांत बसून जेवपाचें ?' 

“ आमची आनीक तांची लायकी पळेल्या तुवें ?' आफोंस शांत 
मनान अशें कितलेंच आयकत रावलो आनीक भितर वचून जेवणां 
वाडपाची तयारी करूंक सांगून आयलो. 

' नव्या वर्साक आमी नवें जिवीत जगपाची गरज आसा म्हज्या 
इश्टानो. आमी विगळे येतात आनीक कांयच घेनासतना वतात. पूण 
जेवतात मात जेवणच क्रित्याक आमी मनीस म्हूण. हांवूय एक 
अन्नाडीच आशिल्लों, पूण आज म्हजे दोळे उगडले आनीक मनशानच 
मनशाक रेस्पेत मान दिवपाक जाय म्हूण म्हाका कळून चुकले. हे 
आमचेमदीं आसात ते भिकारी जाल्यार पसून आमचे भशेनच जेवण 
जेबपी मनीस; जाल्यार असो भेद-भाव क्ित्याक करुया? आमचेय 
कोणतरी सोयरे अशे भीक मागतात जायत, तांची आमकां लज दिसूंक 
फावना आनीक लज दिसता जाल्यार आमी तांका आदार दिवन भीक 
मागपाचे पयस करूंक जाय. गरीब आनीक गिरेस्त हांचो प्रस्न मनशाच्या 
जिवितांत आसूंक फावना, आसूंक जाय बरो वो वायट. आनीक जर 
वायट आसत जाल्यार ताका बरो करपाचो यत्न करपाची चड. गरज 
आसा. हें मतींत दवरून आमच्या नव्या वर्साक आमी सुरवात करुया. 
विवा.” 

आतां मात कोणाच्याय तोंडाक एक पसून उतर आयले ना. 
सगल्यांनी मानो सकयल घाह्ल्यो. जेवणय सगल्यांक वाडून जाल्ले. 
सगल्यांचें जेवण एकेतरेचे आशिल्ल्या कारणान आफोंसाचो भेद-भाव 
पयलो पयस जाता म्हूण दिसून येतालें. 

आफोंसान हात धुले आनीक ' करात सुरवात ' म्हण एक ग्लास 


` हातांत घेतलो. मागीर कोण कोणाच्या हातांत आप-आपणाक जाय तें 


घेवपाक लागले. लांब नदरेन ताणे सगल्या लोकांक पळयले आनीक 
आपल्या मनाचें समाधान करीत तो शुन्यांत जेवपी लोकांत मिसळन 
गेलो. 





गरोबांची जीण 





जोविताची इष्टीन॑ रोझीचो आज वाडदीस. ताका परबीं 
दिवपाक जोविता तयारी करपाक लागलें. पयरूच बापायन हाडिल्ली 
नवी जीन पॅन्ट चडयली. बृशशर्टाभाशेन पोटाकडेन गाठ मारपाचे 
ब्ळावज घालें, टक्‌ टक्‌ जावपाचे मोचे बांदत तें हारशामुखार उबे 
जालें. क्रीम लायली, पावडर लायली, पूण दोळचांत काजळ घालपाक 
विसरलें. उजव्या हाताच्या निमण्या बोटानच काजळ दोळयांत भरलें 
आनीक पर्सीत ५०० रुपया दवरीत मेजाफुड्चांत गेलें. स्कृटरीची 
चावी काडली आनीक मेजारच आिल्लें ' रेबन ! बकल दोळयांक 
लायत आपल्या रुमांतल्यान भायर सरले. 


अज ताचें पोजीसांव वेगळेंच आशिल्ले. असो ड्रेस तें चुकून 
घालतालें. पळ्यतल्य'चा नदर दिपकावपा इतले ते सुंदर दिसताले, 
हय दिसपाचेंच ताणें. एक म्हळ्यार देवान ताका सुंदर रूप दिलले 
आनीक दुसरो मनशारुपान देव म्हूण ताका बापूय दिल्लों. ताचो 
बापूय एक नामनेचो कोंत्रादोर. नाजारेत कोंत्रादोर म्हेळयार ताका 
अदे गोंय वळखतालें. सरकारी तज्ीच खाजगी कोत्रादाचीं कामां 
करून ताणे खूब पयसो केल्लो. व्हुडले फ्लॅट वांदिल्ले, एकटेच धुवेक 
जाय तें दिलें. आपणाक एक ' मारुती सुजुकी ' दवरली. जोविताक 
कसलीय वस्तू फाल्त नाशिउली. आवयः. फाटल्यान बापायन ताका 

कसलेंच दूख्ख दिलें ना, पूण तें मात स्वताकूच दुखी समजता लें कित्याक 
नाजारेत आपले धुवेफुड्यांत मोगान उलोवपाक म्हूण केन्ना आसच 
नाशिल्लो जाय नाका तें फोनाचेर जातालें. तो खंय आसतालो थंय 
आसतालो. 

आपल्या बापायचो वेवसाय फुड व्हरपाखातीर तें ' बिजनेस 
मॅनेजमेन्ट ' कोसचिं प्रशिक्षण घेतालें. सांगाताक घराकडेन आपले 
तकलेप्रमाण जाय तेन्ना बापायक आदार करताले. केन्ना केन्ना 
नाजारेताक दिसतालें आपली धव आपणाभाशेनच जातली म्हूण, पुण 
ताका तें नाका आशिल्ले. मनांतली गजाल जोवितामेरेन मांडपाक तो 
भियेताळो. कित्याक जोविता एकदम हट्टी आशिल्ले, जें करता 
म्हण्ट। तें ताका करुंक्रच जाय आशिल्ले. 

' टक टक करीत येवन जोविता गेरेजींत भितर सरलें, आपली 
स्कुटर काडली आनी स्ट!टं केली. पयल्या गियरांत घालून वचपाक 
ताची नदर स्कूटरीच्या हारशांत गेली. आपल्या गालाचेर काळें कितें 
तरी आसा म्हृणपाचें ताका दिसले, स्कुटर बंद केली आनी हारशांत 
सारखेंच पळेलें. ताका समजलें काजळ लावन आपणें चुकून हात पुसूंक ना 
आनी वकल लायतना काजळ गालाक लागलें म्हणं. आपल्या लेंसानच 
तें पुसलें आनीक स्कुटर परतून स्टार्ट मारपाक ताका कसली तरी 
याद जाली. आनी तें स्क्रुटर स्टॅन्डार काडून घरांत गेलें. 

खंयसरूय वतना काळसर नदरेक पडप म्हळ्यार तें अपशगून 
म्हुण समजतालें. ताचे अणभवूय ताका आशिल्ले. एक फावट 
शाळेंतल्यान घरा येतना ताका एका काळ्या माजरान दावकूल लायलें 
आनी घराकडेन येवन पळयल्यार आवयचें मरण. अशें जायतें ताका 
घडलां देखून आजय कितेंय पूण वायट घडटलें अशें ताका दिसलें, 
म्हुण स्कूटर चलोवपाचो विचार ताणे मुदार केल्लो. 

ताच्या मनांत विचार एक आशिल्लो की कितेंय पूण घडटलें, 
तर कोणाक? आपणाक ? रोझील्या वाडदिसाक कशेय भाशेन 
वचपाक जाय. हां बसीन गेल्यार कसलोच भंय ना. ताका मात्सो 
आनद जालो. 

आंगार आशिल्ले कपडे बसीन वचपाकर सोबचे नात, म्हूण 
ताणे दुसरे कपडे केले. विस्तीद घालो. बऱ्या मदाचो, पुण मर्यादेचो 
तें परतून घरांतले भायर सरलें तेन्ना घराकडेन नोकराबगर आनीक 
कोणच नाशिल्लो. नाजारेत रातीं घराकडेन बरोच उसरां आयिल्लो 
आनीक दीस उजवाडचे पयलीं परतून गेल्लो. 

जोविता बस स्टॉपार पावतांच ताका बस मेळूळी. बसीत चड 
गर्दी नाशिल्ल्यान ताका बसपाक मेळूळें. वोगीच ताच्या मनांत 
रोज्ञीबाबतीत चितप आयलें. 

रोझी, शिकपाक खूब हुशार, पूण मॅट्रीकमेरेन शिकून ताका 
गरीबीक लागून आपलें शिकप कडेक दवरचें पडलें तरी आवय-बापाय 
सांगाताक तें खुशाल जगताछें. भांवडा म्हुणून ताका कोणच नाशिल्लो. 
हाडली पड खाली पड म्हण्टा तशी तीं दीस काइटालीं 

जोविता आनी रोझीची इइक्रोलांतली वळख. सवका-सवका 
ताची वळख वाडत गेली आनी इष्टागतीचें झाड किल्लले. मेंद्रीक 
करून ताणे बाबापुता करून शिवण-सूत शिकून घेतिल्लें आनीक 
सरकारी सवलतीतल्यान मशीन घेऊन तें लोकांले कपड शिंवपाक 
लागिल्लें. जोवितान मात आपलें शिकप सोडलें ना. तरी ताची 
इष्टागत तिगृन उरली फकत जोविताच्या मनीसपणाक लागून. रोझी 
गरीव म्हूण जोवितान ताका केन्नाच उणें लेखलें ना जावं आपली 
बडाय ताका दाखयली ना. 

रोझी चित्तालें आपल्या आवय-वापायच्या जाण्टेपणांत आपणे 
काम करून तांकां सुसेग दिवपाक. असो प्रस्ताव ताणे आवय मुखार 
मांडलोय बी, एक फावट पुण ती राजी जाली ना बगर सांगपाक 
लागली, 

' म्हाका खूब भंय दिसता गो बाय तुका एकट्याक भोंवपाक 
धाडपाक. पयलीं सारखें तूं आतां ल्हान ना. कोणय वळयतलो तुका 
आकांतार काडपाक कमी ना. ' 

आवयची तीं उतरां आयकून ताका पयलीं हांसंक आयलें पण 
सवका-सवका ताका संवसाराची रीत समजेपाक लागली. कोणाच्या 

दोळचांक कितलें पसून दिसता हाची जाणविकाय जावपाक लागली. 
तेन्ना मात तें भियेळें. आनी दोन पयशे स्वता कमोवन संवसार उभो 
करपाची चितना विसरपाक लागलें, तरी ताणें धीर सोडलो ना. 

रोझी पळोवपाक खुबच सुंदर दिसताळें, पूण ताच्या नशिबात 
सूख नाच दिसता. आयिल्ल्यो सोयरीको परतून वताल्यो कित्याक तांचे 
कडेन घडनाशिल्ले हुंडो दिवपाक हें चितून रोझी आपलेभितरच 
रडट।लें आनी भितरल्या मितर फुगार जाताछें. 

रोझीलो बापूय नाजारेत कोत्रादोराफुडयांत कामाक आशिल्लो. 
तो पगार सारखो दिनाशिल्ल्यान ताका अदीक चड त्रास जातले. 

रोझीचो बापूय जायते फावट जोवितागेर येतालो, नाजारेताच्या 
कामाक लागून. देखून तें ताका वळखतालें, पूण ताका खबर नाशिल्लें 
तो रोझीलो बापूय म्हुंण. रोझीनय आपल्या बापायची खबर ताका 
केन्ना सांगली ना. 

जोविता बसीवयेल्यान देंवलें, आनीक रोझीच्या घरावटेन चलपाक 
लागलें. रोझीच्या वाडदिसाक दिवगाक ताणे कतलीच वस्त हाडूंक 
नाशिल्लीं, कित्याक ताणें चितलें पयशे दीत जाल्यार ताच्या घरच्या 
खर्चाक तरी उपकारतले म्हूण. रोझीचें घर रस्त्यार सावन पाँच 
मिनटांचे वाटेक आणशिल्लें. जोविता जरूय चड फावट तागेर येवंक 
नाशिल्लें जाल्यार पसून ताका घर खबर आशिल्ले. 

ते घरा लागीं पावतां-यावतां ताच्या कानांत कोण तरी रडिल्ल्याचो 
आवाज आयकुपाक येवंक लागलो. जोबिता तशेंच नीट चलत रावलें. 
ताका खात्री जाली तो रडण्याचो आवाज रोझीच्याच घरांतल्यान येता 
म्हण. ताच्या पावलांक सांखळ पडली. एक फावट ताणे चितलें धांवत 
वचून रोझीक पळोवंचे आनी कितें घडलां ताची चौकशी करची 
म्हूण, पूण त्याच खिणाक ताणे विचार बदल्ले कित्याक रोझीचो 
शेजारी लोक लुआ-लुआन एकठांवता तो ताका दिसलो. अशे किते 
घडलां जायत रोझीगेर तें ताका वायच समजना जालें. 

जसो चड चड लोक जावपाक लागलो, तसो रोझी आनी ताचे 
आवयचो आवाज मोटो जावपाक लागलो. तेन्ना मात जोविताच्यान रावूंक 

जायना जालें. पावलां आपटीत तें भितर सरलें. पळेता कितें रोझी 
आनीक ताची आवय दोगांय एकमेक्रांक धरून रडटालीं. कांय लोक 
तांका समजावपाचो यत्न करताले. कांय जाण वोगी रावपाक सुचय- 
ताले पूण कांयच उपेग जायनाशिल्लो. जोत्रितानय मुखार सरून एक 
उतर उलोवपाचो यत्न केलो, पूण रोझी कोणाचेंच आयकून घेवपाच्या 
येस्तादांत नाशिल्लें. 

तें तशेंच भायर सरले. आपणे फुडें कितें करपाचें ते येवजितनाच 
ताका एक जाण्टी बायल एका कोनझ्यांक बसून आपल्या माथ्यार हात 
दवरून आशिल्ली दिसली. तें विचार करीनासतना तिच्या फुड्यांत 
गेलें आनीक आपुणय बसलें. ल्हवूच तिका हात लायत भितरल्या 
ताळयान म्हळें, 

' रोझीच्या बापायक अशें अचकीत कितें जाले ?' 

६. ......... फकत नदर वयर केली, 

' म्हाका कालच रोझी मेळिल्लें; सांगतालें घराकडलीं सगलीं 
बरीं आसात म्हण.' 

' हय, कालपसून बरीं आशिल्लीं तीं पूण आजच ताच्या घराक 
गिराण लागलें. ती जाणटी उलयली. तिच्या तोंडार तिडक आनी 
राग झळकतालो. 

' अशें अचकीत कितें घडलें तर?' बारकाय मेळोवपाक 
जोवितान परतो प्रश्‍न केलो. 

' बाय, हो संवसार दुडवाकारांचो. दुडवाकारांनी कितेंय केल्यार 
चलता, आनीक आमच्या सारखिल्ल्या गरीबांनी तांच्या पांयांपोंदाक 
रावन जगचें पडटा. थोडीभोव जोडीची आस आशिल्लो मनीस 
घरांतल्यान ना जालो; आतां तीं दोगांय कितें करतलीं ? देवाकच 

'खबर हे फुडें तांचेर कसले दीस येतले म्हुणून... त्या दळदिऱ्या चुरचुरे 
नाशिल्ल्या नाजारेत कोत्रादोराक लागून रोझीचो बापूय मरपाक 
पावलो ...' जाणटे बायलेची उतरां आयकतांच जोविताच्या आंगांतल्यान 
शिरशिरी भायर सरली. आपल्या बापायचें नांव आयकून तर ताका 
लज जावन पडिल्ली. एके वटेन भंय. काळजाक धारेचो भालो 

तोंपिल्लेवरी ताका भास जालो; पूण ताणे आपली दशा प्रगट जावपाक 
दिली ना. तें सांवरलें. मनांतल्या मनांत तांणे देवाक आर्गा दिली; मात 
आपणाक थंय कोणेच वळखूंक नाक। म्हूण. 

' नाजारेताक लागन रोझीचो बापूय मरूंक पावलो ?' जोविताक 
हो प्रश्‍न करपाक सहजच अृतरां आयलीं. 

' तें वचून ताच्या कारकुनाक विचार जर म्हजीं उतरां तुका 
सतत दिसनात जाल्यार...” जाणटेन सांगलें. 

तितल्यान थंय एक हाँस्पिटलाची अँम्बुलन्स आयली. सटा-सट 
दोग जाण धवीं आंगोस्त्रां घालून आशिल्ले मनीस देंवले आनीक 
फाटल्या दाराकडेन गेले. 

' हाडलें दिसता रोझीच्या बापायलें प्रेत.' ते जाण्टेन जोविताची 
जोणवाय अदीक वाडोवपाक सांगलें. 

खऱ्यांनीच ताणी अॅम्बुलन्सांत घालन रोझीच्या बापायले प्रेत 
हाडिल्लें तें भायर काडलें आनीक एके कडेक दवरलें. तितल्यान 
आपली जीप घेवन नाजारेत कोंत्रादोर थंय पावलो. जिपींत आसतनांच 
प्रेत घराकडेन व्हरपाचो संकेत केलो आनीक आपूणय ताच्या लागीं 
सरलो 


आपल्या बापायक पळयतांच एक वटेन ताची तिडक जोविताक 
आयली पूण तें कांयच करूंक शकनारिल्लें. बापूय आनीक प्रेत घ राच्या 
हुमऱ्याकडेन पावपाक जोवितान लोकांचे लूटींत आपल्याक लुगार 
केलो आनी कितें घट्टा तें पळोवपाक लागलें. 

प्रेत घरांत भितर घेवपाक लोकांनी लूगार दिलो. सगल्यांचे 
तोंड बाविल्लें आशिल्ले, पूण नाजारेत मात खुशाल आनी आनंदीत 
दिसतालो. प्रेत घरांत पावतांच रोझी आनी ताचे आवयचेर कोणाचोच 
ताबो उरलो ना. तीं प्रेताचेर तुटून पडलीं. व्ह्डा-व्हडान रडपाक 
लागलीं. नाजारेतान तांकां समजावपाचो यत्न केलो, पूण तांचेर कस- 
लोच असर पडलो ना. तेन्ना सुमार १० हजार रुपयांचें एक बंडल 
काडून ताणें त्या प्रेताचे कुशीकच दवरलें आनी तो चलपाक लागलो. 
सांगाता तें प्रेत हाडिल्ले दोगय चलपाक लागले. 

जोविता हें एक जिवें सपन कशें उगड्या दोळ्यांनी पळयतालें. 
आपल्या बापायचें एक नवीनच कार्ये ताणें पळयिल्लें जाची ताका 
अपेक्षा नाशिल्ली. आपलो बापूय असलें पसून करूंक शकता अशें तांणे 
चितूक नाशिल्लें. जेन्ना ताची नदर प्रेताचेर पडली, तेन्ना तें भोवच 
थटाकलें कित्याक रोझीच्या बापायक तें आपणागेर येवपी-वचपी म्हूण 
वळखतालें. ताका खबर आणिल्लें ज्या कसल्याय अवगड कामाक कोण 
तयार नाशिहलो थंय रोझीच्या बापायचो उपेग करतालो म्हूण आपलो 
बापूय. आज ताणें रोझीच्या बापायक वळखळो, पूण तें काशच करूंक 
शकनाशिल्लें. आपले इष्टीणीचो बापूय म्हण एक जाप दितरपाची ताका 
आस जाली, पूण तशें तें करूक शकनाणिल्लें. फकत दोळ्यांत दुकां 
हाडून देवाक उलो मारीत एक ल्हानशी प्रार्थना केली. तेन्ना ताची 
नदर एका वेळार प्रेतार तर एका वेळार आकांत काडून रडटल्या 
आपले इष्टीणीचेर आशिल्ली. 

जोविताची प्रार्थना सोंपता म्हळ्यार हॉस्पिटलाची गाडी आनी 
नाजारेताची जीप दोळ्यांआड जाल्ली. तें रोझीच्या घरांतल्यान 
भायर सरले. रस्त्यार येतांच ताका बसं मेळळी. 

.मन जड जाल्ल्यासारखे जालें आनी विचित्र-विचित्र चितनांनी 
ताका घेराव घालो. रोझीचें घर ताचो फुडलो संवसार, सद्दयाची 
परिस्थिती आदी आदी. त्या चितनांतल्यान भायर सरपाचो बरोच यत्न 
केलो. पूण तें बसीवयल्थान देंवमेरेन ताका चितनांनी कसोच थार 
दिलो ना. एका विश्वासी मनशाचो पसून खून जावपाक शकता हेंच 
तर ताका खातालें, पूण तो खून कित्यापासत जाला हाची चवकशी 
जालेबगर जावं कोण गन्यांवकार हें थरले बगर ताका चैन पडपाची 
नाशिल्ली. 

जोविता बसींतल्यान देंवलें आनी आपल्या घरा वचूच्या बरला 
दुसऱ्या रस्त्यानं चलपाक लागलें. ताच्या मनांत कसल्यातरी सोदाची 
भावना आशिल्ली. तें नीट चलत वचून एका धरा सामकार उबे जालें. 
दार बंद आशिल्ले. जोवितान आवाज दिलो. 


' कोण थंय ? ' भितरल्यान आवाज आयलो. 


Se 

' हांव जोविता, नाजारेत कोंत्रादोराची धूव.' जोविताचो प!रचय 
म्ेळटांच दार उगडे जालें. ताच्या फुडल्यान नाजारेताचो कारकून 
अमर उबो आशिल्लो 

अमर हरशीं गोंयकार न्हय, पुण ताची वळख एक दीस 
नाजारेत बॉम्बे गेल्लो आसतना जोली. आनीक भमराचे हुशारकायेक 
आनीक ताकतवार जाणविकायेक लागून ताका सोमतोच गोयांत 
हाडलो. आपल्या वाड्यांतच रावपाक एक घर दिलें आनी थोडी-भोव 
जापसालदारकी ताचेर सोंपयली. तो कामाक काल्ती आनिक 
इमानदार म्हूण कळटांच आपलीं बारीक-बारीक कामां करपाक 
ताकाच नेमून दवरलो. खऱ्यांनीच अमर नाजारेताचो विस्वासाचो 
मनीस आशिल्लो. दुसऱ्यांचेर पातयेनासतना स्वता कामार वचून काम 
पळयतालो, काम बरे तरेन करून घेतालो. 

आज सगल्या कामदारांक सुटी आशिल्ली. रोझीचो बापूय 
सकाळीफुडेंच कामार आसतना अंतरलो म्हूण अमर घराच आशिल्लो. 
जोविता आपणागेर आयलां तें पळोवन तो मात्सो घाबरलो कित्याक 
ताका खबर आशिल्लो ताचो कडक आनीक आज्ञाधारक स्वभाव 

' अमर... जोविताक खबर आशिल्ली अमराकडेन कोणा 
पद्धतीन उलोवपाक जाय तें. 

* अमर, म्हाका तुजे कसलेंय वायटपण ना आनीक हांव वायटपण 
घेवंकय सोदिना. हांव जे कितें विचारतलें ताचो म्हाका नीट जबाब 
दी, हांव तोंड बंद करून हांगाच्यान वतळें कोणाक एक उतर पसून 
कळचें ना तुवे म्हाका कितें सांगला ताचें.' जोवितान ताच्या फुड्यांत 
येवप।चो हेतू प्रगट केलो. 

“ पूण कितें विचारूंक सोदतात तुमी ?' 

* सांगचे पयलीं म्हाका उतर जाय तूं नीट आनीक पुराय 
` माहिती दितलो म्हूण... हां, ती गजाल तुज्या आड येवपाक शकता 
जर म्हज्या बापायक कळूळयार, पूण ताका हांव कळूंक दिवचेंना ही 


म्हजी खात्री लुका. तरी आसतना जर तुवें सांगपाक म्हाका नकार 
दिलो जाल्यार... 

* विचार तरी न्हय. 

° रोझीच्या बापायक म्हळ्यार आंतोनीक कोणे मारलो ? कसो 
मारलो ? कित्यापसत मारलो ? ह्या तिनय प्रश्‍नांची म्हाका तुजेकड- 
ल्यान जाप जाय. अजूनय तुका हांव पटोवन दितां ही माहिती फकत 
म्हजेखातीर जावन आसा...” 

अमराचें प्रमाणिकपण जागें जालें. एके वटेन विस्वास बसलो 
आनी ताचें तोंड उगडलें, 

“ आमचें एका पुलाचें काम चलता. त्या पुलाचो कोंत्राद पयलीं 
क्रितल्याच कोंत्रादोरांनी घेतलो, पूण तांचे कडेन तें जमना जालें, 
पुलाचो पयलोच खांबो उबो करपाक कितल्या जाणांनी पयशे खिले 
आनीक तें काम सोडून दिलें. देखून ताचें मोल वाडलें. त्या पुलाची 
चड गरज आशिल्ल्यान सरकार ताकीद करपाक लागलो, पुण काम 
घेतलो कोण ? मालकान ताचेर खूब अभ्यास केलो आनी मुखेल सूत्रां 
सोटून काडलीं. सरकाराकडेन टेन्डर भरलो आनी कामाक हात घालो. 
परवानगी मेळटांच.' 

जोविता मदींच उलयळें ' कसले अडचणीक लागून तो पयलोच 
खांबो उबो जायनाशिललो ?' 

त्या प्रश्‍नाक जाप दितना अमरान सांगलें, 

' अडचण म्हळ्यार पुलाचो पयलो खांबो येतलो लुगार देवा- 
धर्माचो जावन आशिल्लो. थंय कोणतरी बुडून मेल्लो आनीक ताच्या 
आत्प्याक शांती पावोवपाक रक्ताची गरज आिल्ली. हें त्या आदल्या 
कोंत्रादोरांक खबर नाहिल्लें, 

' पुण आतां तर त्या पुलाचें काम पूर्ण जायत आयलां अशे म्हण 
कोणतर। सांगिल्लें आयकलां हांबें.? 

* हय त्या पुलाचे सध्याक काम सोंपत आयला, पूण तें काम 
सोपपामेरेन हाडपाक कितें करचें पडलें तें खंय कोणाक खबर आसा? 
सुरवातेक ५ बोकडचांचें रक्‍त थंय वारोवंचें पडलें, कामाक कसलीच 
अडचण जाली ना. पयलो खांबो वयर सरलो आनी आजमेरेनत्े 
काम पूर्ण जालें. तेन्ना परत अजाप जावपाक लागले! 'हें पोंत आनी 


क 

तें पोंत जोडपाक घातिल्लोच बेतो फुटपाक लागलो. कितलेशेच 
फावटी आमी यत्न केले. कशेंच घडले ना. शेकीं परत एक फावट 
देवाम्हऱ्यांत वचर्चे पडलें. थंय प्रसाद लागलो को हे फावट कोणा- तरी 
दोगां मनशाच्या रगताची गरज म्हूण. ' लांब सुस्कार घेत अमरान 
फुडें सांगले. 

“ हो एक मोठोच प्रस्न आशिल्लो, कोणाक म्हूण जिवेशीं 
मारतले ? हांव ह्या प्रस्नापासून खूब पयस रावलों. म्हाका तो फोर्सान 
सांगपाक लागलो, पूण एका निर्दोश मनशाचो खून करपाच्या तुज्या 
बापायच्या फोर्साक पसून हांवें नकार दिलो. तेन्ना तें काम ताकाच 
आपल्या हातांत घेवचे पडलें. 

जोविता मन लावन आयकतालें आनी भितरलेभितर बारीक- 
साणेन नियाळटालें कोणाचो खंय गुन्यांव आसूंक शकता तो. 


` तुज्या बापायक खबर आशिल्ली आंतोनीक पेंवपाक कळता : 
आनी तो सदांच पुलार निमाणेकडेन काम करतालो म्हण. आज 
सकाळींच सगळे कामार आशिल्ले. मुद्दाम आंतोनीक मालकान 
शिमीट कालोवपाक ब्हेलो. तो शिमीट कालोवपाक लागलो आनीक 
मालक आपली माण्णी काडपाक लागलो. हांवूय सांगाताक आशिल्लों. 
जेन्ना आंतोन शिमीट कायलींत घालून बेतो तयार करून व्हरपाक 
लागलो तेन्ना सारखें दाखोवपाच्या हेतून ताच्या बरोबर चलपाक 
लागलो. आंतोनीक कसलोच दुबाव आयलो ना. कायल वोतोवपाक 
कितें तरी सांगपाक थारायळें आनीक तो मेकळो जाला हें पळोवन 
ताका धुकलून दिलो. तो सामको कडेर आशिल्ल्यान ताचो तोल उल्लो 
ना, तो सोमतोच न्हंयत शेंवटलो. आंतोनीक बाबड्याक वयच 
समजले ना आनीक तो उदकांत बुचकळपाक लागलो. कोण एकलो फुडें 
सरलो ताका आदार दिवपाक पूण तुज्या बापायन ताका आडावन दवरलो 
आनीक आंतोनी मरण पावलो. लोकांक कांयच समजलें ना, पूण हांव 
एकटोच जाणा, तुज्या बापायन आंतोनीक जिवेश्ीं मारला म्हृण.' 
पुराय इतिहास अमरान सांगून सोडलो. जोविताच्या आंगांत शिरशिरी 
भरली. जोविताक आनीक कांयच आथकुपाक नाका आिल्लें, तें 

परतळें आनी अमराकडेन एक उतर काडीनासतना जावं ' देव बरें 
करूं ! म्हणीनासतना आपल्या घरा वचपाच्या रस्त्यार परतले. घडये तें 
अमराच्या रिणांत रावलां जायत ताचे उपकार आठयनासतना. 
अमरानय ताचेकडल्यान कसलीच अपेक्षा करूंक ना. तो फकत तें वतले 
बाटेर पळयत उरलो. 

जोवितान आपल्या घरात पांय दिलों तेन्ना नाजारेत भायर 
चौकेंतच बसून वोगीच पेपर घेवन कितें तरी चिततालो. जोबिता नीट 
मितर गेलें. कपडे बदलले आनी एका कदेलार बसून तें चितपाक 
लागलें, 

: कितें हो संवसार ? कोण मनशाक खंय पावयता आनी कोणाचें 
कितें बरें करता. इमानदारी खंय उरल्या ? मनशाचो रेस्पेद, किम्मत 
खंय उरल्या ? कोणा भाशेन चळत जाल्यार ह्या संवसाराँत सुखीन 
जियेवपाक जाता?” 

कितलो वेळ चितून पसून ताका कसलीच जाप मेळूक ना, पूण 
माण्णी मात एक काइली ती आपल्या बापायकडेन' उलोबपाची. तें 
उठलें आनी चौकेंत आयलें. बापूय थंयच बसून आशिल्लो. 

' शालू, आमकां दोन कॉफी हाड ' _जोवितान आपल्या एका 
किरयादाक सांगले आनी बापायहऱ्यांत येवन बसलें, जोविताची हो 
विचित्रताय पळोवन नाजारेताक अजम दिसले, पूण कांयच समजलें ना. 

'जोविता आज तूं ..... ' बापायची उतरां सोंपचे ` पयलींच 
जोबिता मुखेल मुद्दचार आयलें. 

‘डंडो, आपल्या सुवार्था खातीर आपलो धंदो बरो चलपाक 
चड फायदो मेळपाक तुवें एकां निरपराध्याचो खून केलो. पूण तें 
अशें घडूंक नाका आशिल्ले. कित्याक तीं सामकी गरीब मनशां. आंतोनीक . 
तुवें जिवेशीं मारून ताच्या घराब्याचें निसंतान केलें. तांचे गरीव 
परिस्थितीचो फायरो घेतलो आनीक... ..., जोविता फुडे उलोवंचें 
आशिल्ले पुण तेंच थांबळें कित्याक नाजारेत उचांबळे जातालो. ताका 


आपले चुकीची जाणवाय आयिल्डी. जोविताच्या जिवाक सोंतोस 
भोगलो. 

' डेंडो, तूं फकत तुजेकडेन दुडू जावपाकच हें सगलें करता 
न्हय ?' नेमको, पूण मृदद्ाचो प्रश्‍न ताका विचाल्लो. नाजारेत जरुय 
घुसपलो जाल्यारपसून ताणे मानेनच हयकार दिलो. 

' जाल्यार म्हजें आयक. जे पॉलिसेन तूं पयशे एकठायता ती 
पॉलीसी ह्या काळार उपकारना. दुसऱ्याचे इमानदारेचो खून करून 
आनी आपल्या सुवार्थाच्यो बडायो मारून एकठायल्लो पयसो मनशाक 
सूख-आनंद दिना डॅडी, देखून हे फुडे तुजो धंदो हांव पळयतां.' 

नाजारेत अजाप जालो आपले धुवेचीं उतरां आयकून. ताका 
हांसंक सुटले. तेन्नाच कॉफी आयली आनीक दोगांयनीय आप-आपली 
कपां तोंडाक लायलीं. 

' हय तुका हांसूंक येतलेंच म्इज्यो खबरो आयकून, पूण तुका 
खबर ना ह्या म्हज्या आंगांत कसले गूण लिपून आसात आनी कसले 
गूण तयार जाल्यात तें. दुसरी गजाल म्हळधार हांवे बिजनेस मॅनेजमेन्ट 
कोर्स केला, ते भायर घरांत आशिल्ल्या दरेका फायलीचेर म्हजो 
अभ्यास चलता. 

आतां मात विस्वास दवरपासारखी गजाल दिसली ताका. 

` एकदम बरें जालें म्हजे धृवे, ह्या पिकतल्या केसांक आनीक 
बांकतल्या पायांत आदार दिवपाचें तुवें थारायलां म्हूण म्हाका एकदम 
खोस जाली.' 

जोवितान आपल्या आंगार घेतिल्ली तज्रापसालदारकी ब्हडा 
हुशारकायेन पार पाडपाक जाय आशिल्ली. ना तर नाजारेत कोंत्रादोर 
खंयच उरपाची दाक्यताय नारिल्ली म्हृणून नाजारेतान आपले धुवेक 
पयलींच समजावन दिलें. ताका नाका आशिल्ले आपलें नांव इबाड 
जावन सलाम मारपी लोक तोंड परतून रावपाक. 

जोविता बापायची समजूत घालून आपली फुडलो तयारी 
करपाक गेलें. 

रातीं जेवतना कसलीच खास खबर जावंक ना. जोवितान आतां 
आपल्या मनांत थीर निश्‍चय केल्लो बापायचें काम आपूण पूराय 
करतले म्हण. ताच्या बिजनेस मॅनेजमेन्ट कोर्सांत बरीच हुशारकाय 

दाखयल्ल्यान जिकोवपी ताचेर खूश आशिल्ली. आनीक आपल्या 
कामाचो तें अणभव सांगतालें. त्या अणभवांचे बृन्यादींचेरच जोवितान 
आज आपल्या बापा्क उतर दिल्लें. दुसऱ्या दिसाक पुलार वचपाचें 
मात ताणे बापायक सांगन दवरलें 

पुलाचें हेर काम चालू आशिलळें. बहुतेक सगले कामदार हाजीर 
आशिल्ले. काम जोरान न्हय पूण चलतालें. अमरूय आपले नोकरेचेर 
आशिल्लो. दुसऱ्या दिसा सकाळींच जोविता आपल्या बापाय बरोबर 
कामार आयलें. जोवितान पुलाविशीं सगळी माहिती एकठायली. 

‹ जोविता, जर आमकां चड फायदो जावपाक जाय जाल्यार, हें 
काम जाता तितले बेगीन सोंपपाक जाय.' 

‹ पूण तूंच तर सांग, आनी जायतेंच ह्या पुलाबाबतीत करचें 
आसा म्हूण ' 

‹ हय जोविता, ह्या पुलाक आनीक एका मनशाचो बळी 
दिवपाक जाय.' 

' तें म्हाका खबर आसा.' 

: तुका कशें कळूळें हें सगळें.' तेन्नाच अमर थंय उबो जाल्लो. 
नाजारेतान आनी जोवितान एकच फावट ताका पळेलो. अमर भियेलो. 
जोवितान आपलो सत्यानाश केला म्हूण. पूण जोवितान ताका 
सांबाळूळो . 

“ सत खंयच लिपना डंडी. कोणे सांगलां हाचो प्रस्न ना, पूण 
प्रस्न आसा दुसरो कोणाचो बळी दिवपाचो.' 

' हां... हय... पयस नदर फिरयत एका मनशाक बोट दाखो- 
वन नाजारेत उलयलो. ' हो तो मनीस दिसता न्हय, म्हजे नदरेक तो 
उपकारतलो कित्याक ह्या संवसारांत तो एकटोच जियेता, ताका 
फाटी-फुडें कोण ना.' 

'ना डेंडी. ताका नाका... आपले विचार बदलत जोवितान 
विशयच बदललो. ' तें आसूं डॅडी, आतां हांव काम पळोबपाक लागतां 
म्हणटगीर हांवूच त्या मनशाक वेंचून काडटलें. दोन दीस वचूंदी, हें 
सांग डेंडी, ह्या अमराचो पगार कितलो आसा... 

अशींच तीं कितो वेळ उलयत रावलीं आनी कामदाराविशीं 
माहिती घेवन तें घरा परतले. 


आठ दीस गेले आनी जोवितान बापायच्या दरेका कामाविशीं 
खबर काडली आनी कोण मनशाकडल्यान कितें काम करून घेवपाक 
जाय हें लेगीत जाणून घेतलें. अमरूय ताका बरो सांगात दितालो. मदीं 
तें एक फावट रोझीगेर वचून ताच्या सांगाताक आपलोय दुखाचो वांटो 
जतोबन आयिल्लें आनी आपूण आदार करसलें म्हण आस्वासनूय ताका 
दिलले. 

फाल्यां पुलाक दुसरो बळी दिवंचो आशिल्लो देखून जोविता 
अमराक सांगाताक घेवन तयारी करतालें. तांच्या सांगाताक आनीक 
दोग जाण दुसरे कडेन कामाक आशिल्ले, पुण ह्या पुलाबाबतींत कांयच 
नकळो आशिल्ले मनीसय तांकां आदार करताले. कामाचो सगलो 
लोक घरा गेल्या उपरांतच हें काम सुरू जाल्ले. 

अड्न पडिल्लीं दोनय पोंतां मेळपाक सुमार देड मिटराचो फरक 
आशिल्लो. जोवितान माण्णी काडली आनी ती पयलीं अमराक सम- 
जायली; पूण बळी कोण।चो वतलो हैं मात सांगलें ना. सुमार दोन 
मिटरांची फी हाड्न तीं दोनय पोंतां एकठांय केलीं ताच्यावयल्यान 
बेटोच शेंकरो उडयलो आनीक रेंवेंन ती फळी धांपून सोडली. त्या 
फळचांच्या पोंदांतल्यान एक राज्‌ सोडून एक पोंत वयर दवरले. जर 
तें पोंत ओडत जाल्यार फळी खंयचे तरी एके वटेन देंवतली अशी 
वेवस्था केल्ली. 

काम सोंपलें तीं घरा परतलीं, पूण जोविता मात पुलाकडेन 
कोणाकतरी बळी दिवपाची तयारी अजूनय करता अशें जोविताकच 
दिसतालें. जेवतना ताणे आपली माण्णी आपल्या बापायक सांगली 
आनी ताका पळोवपाक आपयलो. धुवेचेर खुशाल जावन तो राजी 
जालो. कित्याक जोविता आपल्यापरस ताका शाणे दिसलें. 

दुसऱ्या दिसा जोविता सांगाताक नाजारेत पळोवपाक आयलो. 
ताणी कसली तयारी केल्या ती पळोवंपाक तीं दोगांय पुलार पावलीं. 
अमर ताचीच वाट पळयत उबो आशिल्लो. 

‹ डंडी, ह्या त्या मनशाक हांवे बळी दिवपाचें थारायलां.' त्या 
दिसा नाजारेतात दाखयल्ल्याच मनशाक बोट दाखयत जावितान 
सांगळें. आपलीच वेंचणूक केली म्हूण नाजारेताक आनीक खुद्यालकाय 
भोगली. 

‹ चल तर मागीर आपय ताका.' नाजारेताक उमेद जाली. 

: चल अमर, ताका मात्शे घेवन यो पळोवंया. ' जोविताच्या 
उतराक पाळो दिवन अमर ताका हाडपाक गेलो. 

“ चल डॅडी, तो ल॒गार तुका हांव दाखयता. ' तीं मुखार 
चलपाक लागलीं. जोवितान जलय आपली माण्णी ताका सांगिल्ली 
तेन्ना राजू ओडल्यार ती फळी कुशीन सरतेली म्हूण सांगूक नाशिल्लें, 

नाजारेत फळयांचेर पावलो आनीक ।कतें कितें घालां तें 
तपासपाक लागलो. 

' हां, ह्या फळ्यार रावल्यार सोंपेपणी लकोवन उडोवपाक 
जाता म्हण असली माण्णी काडल्या दिसता तुरवें.' आनीक त्या 
फळचाचेर पांय आपटून पळोवपाक लागलो. अमर त्या मनशाक घेवन 
येता तो ताणें पळेलो आनी तो खूश जालो. बेगीन बेगीन फळ्यावयलो 
कुशीन सरपाक नाजारेत यत्न करतालो तितल्याक जोवितान तो राजू 
ओडलो. चड पेज एकेच वटेन जाल्ल्यान फळीं उमथलीं. आनी 
नाजारेत न्हंयत शेंवटलो. ताच्या वयल्यान तो शेकरो पडपाक लागलो. 
तो बोवाळ मारत उदकांत पडून बूचकळपाक लागलो; आनी 
आदाराक बोवाळ मारपाक लागलो. पुण कोणय मुखार सरतल्यांक 
जोवितान आडावन दवरले. ताका पेंवपाक येना हें जोविता जाणा 
आशिल्ले. 

अमर उकत्या दोळ्यांनी आंतोनीसारखें दुसरें प्रेत पळयतालो. 
थोड्या मिणटां-भितर तो बुचकळून मेलो आनी वयर दिसपाक 
लागलो. मागीर परतून गेल्लो तो वयर आयलोच ना. 

' ह्या पुलाक आनीक एका बळीची गरज आसा म्हूण तुवेंच 
म्हाका सांगिल्ले. ' अमराक पळोवन जोविता उलयलें, 

* देखून तो आनीक एका निरपराध्याचो खून करून आपलो 

सुवार्थ सादचे पयलीं हांवेच ताका नाटाक केलो. आजच्यान ताचो 
पुराय धंदो हांव पळयतलें. ' 

जोबितान निमणे ओळीचेर जोर दिलो आनी तें नीट चलपाक 
लागलें. येतना ताणी जीप हाडिल्ली ती घेवन थोडयाच मिणटा भितर 
नाच जालें. 

सगलो लोक काम सोडून पुलार पावलो तर थोडे न्हंयचे कडेक 

रावन नाजारेताक नदरेनच सोदपाक लागले. पूण कोणाकच उदकांत 
उडकी घालपाक हिम्मत जाली ना. लोकांमदीं नाका आशिल्ल्यो अनेक 
खबरो जावपाक लागल्यो. चड प्रमाणांत नाजारेत वायट म्हूण स्पष्ट 
जाताळें. गरीबांक तो कसो आनी कसलो कास्तीग दितालो तरी 
आसतना पगार सारखो दिनाशिल्लो, वेळार दिनाशिल्लो. ताचें दुसरे- 
दुसरे कडेन काम आशिल्ल्यान लोकांक जेवण मेळटालें पूण फाव 
तशें नाशिल्ले देखून लोक ताचेर बेजार. आशिल्ले. चड प्रमाणांत आज 
जोडून आज खावपी लोक. काम तर जायच पोटाक लागून देखून ते 
कामार वचपाक ' ना' म्हणपाकय शकनारिल्ले जावं. नाजारेताविरुद्ध 
उलोवंकय शकनाशिल्ले , कित्याक आपणा विरुद्ध एक लेगीत उतर 
उलयतल्या मनशाकपसून नाजारेत कामावयल्यान चुरच्रे नासतना 
काडून उडयता म्हूण तांका खबर आरिल्लें. 

तितल्यान जोविता ।बुलीस घेवन आयलें. सांगाताक उदकांत 
पेंवपीय आशिल्ले. वेळ वगडायनासतना तिगां जाणानी न्हंयत उडी 
घेतली आनी ते नाजारेताक सोदपाक लागले. ताका सोदपाक चड 
वेळ लागलोना. तो रोखडोच मेळळो . 

कोणाचो एक शब्द आयकनासतना नाजारेताचें प्रेत घेवन 
पुलिसांसांगाताक जोविता [जपींत बसलें. अमर ताका अजापी नदरेन 
पळयत आशिल्लो. 

“ आजच्यान नाजारेत कोत्रादोर सोंगलो आनीक तुमची जावची 
आशिल्ली दुर्दशाय सोंपली. आज तो आपलेच चुकीन उदकांत पडून 
मेलो हाचें तुमकां कसलेंच दुख्ख जावंक फावना, कित्याक तो तुमकां 
कोणाकच बरो नाशिल्लो. तरी आज तुमी जण एकल्याच्या घरा वचात 

आनीक शोक मनयात, फ.ल्यांय कामार सुटी आसतली, पूण तुमचो 
पगार चालू आसतलो.' कामदारांचें समाधान करीत आनीक आपलो 
गन्यांव लिपयत जोविता उलयलें. उपरांत अमराक लागीं आपयलो आनी 
ताका सांगले. जितले कडेन आपलें काम चलता तितले कडेन आपणे 
उलयल्ली उतरां सांगून दोन दिसांची सुटी दिवपाक. अमरान हयकार 
दिलो आनी जोविता वाटेक लागलें. सांगाताक पुलीस जीप आनीक 
प्रेय गेलें पोस्ट मार्टमाखातीर. 

दोन दीस गेले. नाजारेताचे क्रियाकर्म जालें, जोविताक ताचे 
दुख्खच नाशिल्ले. दुख्ख फकत इतलेंच की आपल्याक बापूयं ना जाला 
म्हण. फाटल्या दिसांनी जें कितें तांणे पळयल्लें आनी आयकयल्लें, 
तेन्नाच्यान ताचें मन बापायविरूद्ध चलतालें. गरीबाँक तो दुखयतालो . 
तें तरी उणें जातले हें खात्रेन ताणें हें पावल मारिल्लें. 

तिसऱ्या दिसाक तें उठलें आनी आपली जीप घेवन रोझीगेर 
गेलें. जें कितें आपणे केलें तें ताका सांगले. ताका तें वायट जरी दिसले 
जाल्यार पसून आनंद जालो कित्याक रोझीजावन नाजारेताचो बदलो 
घेवंक शकनाशिल्लें. 

' रोझी, तुमच्या असल्या गरीबांची जीण सवाय म्हूण कोणेंच 
चितूंक फावना. तुज्या बापायक म्हज्या  बापायन मारला म्हण हांवे 
म्हज्या बापायक माल्ला, आनी एक काळच सोंपयला. जर म्हजो 
बोपूय निरपराध्यांक मारूंक शकता जाल्यार एका अपराध्याक 
मारत्यार म्हजो गृन्यांव न्हय. त्या दिसा तुका हांव म्हजो आदार 
भासोवन गेल्लें, तें उतर पुराय केलां. तुका हांव म्हजें सेक्रेटरी म्हण 
नोकरेक दवरतां. | 

जोविताची हीं उतरां आयकून रोझी एकदम खुशाल जालें. 
तेन्नाच ताची आवय ताका च्या घेवन आयिल्ली. तिच्या दोळयांतल्यान 
खुशालकायेचीं दुकां गळूळी आनीक तिका थावे जालें ह्या संवसारात 
सगलेच गिरेस्त दळदिरे आसनात म्हण. मनातल्या मनांत तांणी देवाक 
आर्गा दिलीं आनीक मागणें केले - हेचवरी कोणे ना कोणे सालवार 
करची म्हूण गरीबांची जीण. 


1) 


’ ® 
1 





चावी 


कातोच्या मावसभावाचें लग्न म्हण बेळगांवच्यान ताका 
आपोवणें आयिल्लें. देखून ताणें आपली तयारी केली बेळगांव वचपाची. 
हांवेंय थोडो भोव आदार केलो जे वरवीं ताची तयारी बेगीन जाल्ली. 
तें आमच्या घरा शेजराक़् आपले आवय सांगाताक रावतालें. तें 
कॉलेजीक वत्तालें देखून ताचे आवय-बापूय पयली गेल्ले आनीक कांती 
फाल्यां लग्न म्हळ्यार आज वचपाक राविल्लें. एक ल्हानशेंच बेग 
घेवन तें भायर सरले. दार ओडलें आनीक ताका कुलूप लायलें. त्या 
कुलपाक दोन चावयो आशिल्ल्यो, ताची एक चावी कांतीचे आवयन 
शेजाऱ्यागेर दवरील्ली, बेळगांव येतना दोनय चावयो चुकून कांती 
घेवन येयत म्हूण. कुलपाक चावी केली आनी ती चावी तें म्हजेकडेन 
दिवपाक लागलें पूण ती घेवपाक हांवें हात फुडें केले ना. 

५%. 


“कांती दुसऱ्याच्या घराची चावी आपल्या आंगार दवरप 
म्हळ्यार एक बारादीक खूरीस आपल्या खांदार घेतिल्ल्या बशेन 
अवघड आनीक जबाबदारेचे काम जावन आसा. ' 


' आमी येमेरेन दवर तूं तुजेकडेन, सदांच दवरूक थोडीच दितां 
हांव, ' स्वभावीक उलयलें कांती. 

ताच्या बावळट तोंडावयल्यान म्हज्या मनांत वोगीच चितनां 
घुंवपाक लागलीं. 

' म्हाका तुमी आपल्या घरांतलोच कसो समजतात आनीक 
आपूण आसतना, घरातले कसलेय आनीक खंयचेय वस्तूक हात 
लावपाक जावं वापुरपाक सोपेपण दितात. पूण जेन्ना एक चावी 
दुसऱ्याकडेन दिल्ली आसा तेन्ना म्हजी जबाबदारी कितल्या मोलाची 
आसतली ? हावें राखलें आनीक ताणे चोरले जाल्यार, हांवूच चोर 
जातलों. त्यापरस ती चावी घेना जाल्यार कशी ?' 

कांती म्हाका विचीत्र नदरेन पळोवपाक लागलें. ताका घडये 
तिडक आयली आसतली हांव चावी घेना ती पळोवन. 

* कित्याक दवरूंक सोदिना तूं म्हजी चावी ? चोरी घालीत 
म्हण घाबरलो कितें तूं ? तू म्हजो भाव कसो हांव तुका मानता. एक 
भयण आपल्याच भावाचेर चोरी घालतली ? इतली बृद्ध कमी न। 
म्हजी, तसो विस्वास आसा तुजेर. आमच्या घरांतल्यो वस्तू तुका 
गरज पडटा तेन्ना वापरूंक मेळूंक जाय म्हूण ही चावी हांव तुजेकडेन 
दवरपाक सोदतां.' अशे कितलेंशेंच उलोवन सोडलें कांतीन पूण तांतूतळें 
सामकेंच थोडें म्हाका आयकूंक आयले कित्याक हांव म्हज्याच चिंतनात 
गुल्ल जावन आशिल्लों. खऱ्यानीच हांव जायते फावट ताच्या घरांत- 
ल्यान वस्तू व्हरताळों वापुरपाक पूण अक चावी दुसऱ्याकडेन आसतना, 
ही चावी म्हाका म्हजेकडेन नाका आशिल्ली. 

“ तूं घेवन वच कांती ती चावी, हावें विनंती केली. 

` पूण मागीर तुका जाय त्यो वस्तू वापुरपाक मेळपाच्यो नात. 
वोगीच विकत्यो हाडून मागीर घरांत कळमेपाक दवरतलो ?' 

' तें हांव सांबाळटलो... तूं निइचींत वचून यो. 

* तू दवर न्हय... म्हाका तुजो स्वभाव खबर आसा. वोगीच 
नाका थंय पयशे मोडटलो... आरे दवर ते पयशे केन्नाय उपेगाक पड- 
टले... घे आता ही चावी आनीक तुजे नखरे थांबय... चल बेगीन 
म्हाकाय वचपाक वेळ जातलो.? [ 

` तुका हाव खन्यानींच सांगतां कांती हांव चावी दवरीना.” हांवें 

हट धरल. 

' पूण कित्याक ?' 

' चल तू पयली चलपाक लाग- सांगतां कित्याक तें...' कांतीन 
आपले तें ल्हानशेंच बेग उकलले आनीक ते मुकार सरलें, फाटोफाट 
हांव मुखार सरलों. आमी दोगांय चलपाक लागलीं. 

' म्हजी एक खबर आयक पयलीं आनी ती खबर आयकोन 
लुकाच दिसतलें आपणें आपलो हट सोडून ती चावी वोगीच बेगास 
घातल्यार बरी म्हूण 

'बरे सांग पळोवया खबर ' चलता चलता तें उलयलें. हावे 
सुरवात केली 


साष्टीतल्या नावेली गावांत दोग जण इद्ट रावताले. ते दोगूय 
मडगवां एका खाजगी कंपनीत नोकरेक आशिल्ले: नोकरेक वचपाक 
सोपेंषण जावपाक जाय म्हण ताणीं नावेली एक ल्हानशेंच घर भाडयाक 
घेतिल्लें. दोगूय अदे-अदें भाडें फारीक करताले. एक इष्ट संतोश सावंत- 
बाडीचो आनीक दुसरो मनोहर कारवारचो. एकाच खात्यांत काम 
करपाक आशिल्ल्यान तांची इष्टागन बरी तिगून उरिल्ली. घरांत जावपी 
खर्चूय ते वाटून घेताले. एका दिसाक संतोश रांदतालो जाल्यार मनोहर 
बाजार हाडून दितालो. आनीक मनोहर. रांदतालो जाल्यार संतोश 
बाजार हाडून दितालो. मागीर फकाणां मारुन मारुन ते आपलो वेळ 
घालयताले, फकाणां मारत जेवताले आनीक सुसेगाद न्हिदताले. ते थंय 
रावपाक लागल्यार सुमार चार वरसां जावन गेल्लीं म्हळ्यार एका- 
मेकांमदीं केन्ना वाद जालो ना. दोगांयच्योय चुकी ते समजून व्हरताले, 
एकामेकांक सहकाय दिताले. 

एका दिसाक संतोदाक ताच्या घरच्यान चीट आयली.  बापूय 
चड दुर्येते आसा म्हूण. वेळ लायनासतना संतोश कंपनीतफे रजा घेवन 
रोखडोच घरा वचपाक भायर सरलो कित्याक ताच्या बापायचेर ताचो 
खूब मोग आशिल्लो. मनोहराक सांगून संतोश वचपाक गेलो. ताकाय 
दुख्ख जाल्लें. आपल्या इष्टाचो बापूय दुयेंत जाला म्हूण. लागींच जाल्ले 
जाल्यार तो वचपाक फाटी रावचो नाशिल्लो. मनोहराक दुसरे दुख्ख 

जाल्ले की तो येमेरेन ताका एकट्याकच रावचे पडटले म्हण. ताणें | 
पंदरा दिसांची रजा मागिल्ली पूण ती वाडपाचीय शक्‍यता आशिल्ल्या 
कारणान मनोहराक कितेंशेच जाल्ले. 

दुसऱ्या दिसाक संतोश आपले थोडेशे कपडे घेवन भायर सरलो. 
त्या पयलीं आपल्यो वस्तु व्यवस्तीत मांडून दवरिल्ल्यो आनीक ज्यो 
बस्तु दोगांयकय वापुरपाचे आशिल्ले, तांका मात ताणे हात लायलो ना. 
मनोहराच्या दोळयांत दुकां भरली तो भायर सरला ते पळोवन. 

ताच्या घराच्या कुलुपाक दोन चावयो आशिल्ल्यो. दोगांयकडेन 
एक-एक चावी आशिल्ली जाय तेन्ना यो-वच करपाक कास्तीग जायना | 
जावंक. 

संतोशाचो एकलो सोयरो राजन नावेलीच रावतालो. आपल्या 
बापायची खबर सांगपाक काल जेन्ना तो राजनागेर गेल्लो, तेन्ना 
आपल्याकडली चावी ताणें ताचेकडेन दवरील्ली, घरा वचन भलतेच 
कडेन पडत म्हूण. राजन तागेर केन्ना केन्ना येवन वतालो. संतोशान 
राजनालागी दवल्ली इतल्याच कारणाक लागून की आपणा फाटल्यान 
आपलो इश्ट मनोहर एकटोच उरतलो आनीक ताचो वेळ वच्‌चो ना 
देखन राजनान ताच्या फुड्यात मात्सो वेळ बसचो, गजाली मारच्यो 
आनीक तो मात्सो खुशाल उरचो म्हूण. जर राजन आयलो आनीक 
मनोहर घराकडेन मेळूळो ना जाल्यार घरांत बसपाखातीर चावी 
ताचेकडेन दवरील्ली आनीक सगले सांगिल्लें. 

खरे म्हळ्यार संतोश राजनागेरच रावतलो आशिल्लो पूण 
मनोहराच्या ' सांगण्यानच तो बदल्ललो आनीक ताणी वेगळे घर 
भाड्यान घेतिल्ले राजनान संतोशाक आपणागेर रावपाक आफयलो 
तेन्ना मनोहरान संतोशाक सांगले सोयऱ्यागेर तशे रावप बरे न्हय. 
एका दिसाची गजाल जाल्यार वेगळी पूण सदांकाळ रावपाक गेल्यार 
एक म्हळ्यार तो केन्नाय आणे मारुक शकता आनीक दुसऱ्याहुजीर 
अपमानीत करून धांवडांवंक शकता.. तेन्ना, दुसरेकडेन रावन केन्नाय 
खबरेक वचप तरी चड बरें. संतोशाक तें पटले. घडये राजनाक 


मनोहुराचो राग आयल्लो आसूंये, ताणे तें मनार घेतलें ना कित्याक 
भाषणें खरें तेंच सांगला म्हूण. 

' मनोहर, म्हजे कडली चावी हांवें राजनाकडेन दिल्या. केन्ना 
केन्ना तुज्या फुड्यांत येवन तुजोय वेळ घालोवपाक. ' 

' बरें केलें संतोश, ना जाल्यार म्हाका सामकोच बेजार येतलो 
आशिल्लो. ' चार बरसां पयलींची गजाल मनोहर सामकी विसरून 
गेल्लो आनीक आज ताका दिशिल्लें राजन आपणाफुड्यांत आयल्यार 
पुरो म्हण पूण राजन ती गजाल विसरलो काय? 

संतोशाक पावोवपाक मनोहर बसीमान्डार पसून गेलो आनीक बस 
चचपसून रावलो. जेन्ना तांची बस वचपाक लागली तेन्ना परतून एक 
फावट ताच्या दोळ्यात दुकां भरली आनीक विचित्र मुखामळान तो 
घरा परतलो. ताणेय आज रजा घेतिल्ली संतोशाक पवोवपाखातीर. 

दुसऱ्या दिसाक मनोहर सुमार ' स ' वरांचेर कामावयल्यान 
परतलो. तेन्नःच राजन पावलो. मनोहराक समाधान जालें. दोगांयनीय 
हांगा-थंयच्यो गजाली केल्यो कितलोच वेळ. च्या करपाच्या निमतान 
मनोहर उठलो आनीक भितर गेलो. 

“ तुमी घर बरेंच सजयलां मरे मनोहर ' म्हणत राजनय भीतर 
गेलो, हांगा-थंय पळयत, ताणे अक्क्या घराची तपासणी केली. सी. 
आय. डी. भशेन पूण कसलेच वस्तुक हात लायलो नां. मनोहरान 
ताचेर लक्षूच दिले ना, तो च्या करपाकुच उल्लो. 

मनोहराली च्या रोकडीच जाली. च्या घेवन भायर येतना मात 
राजनाली नदर कितें तरी सोदता म्हणपाचें ताका समजलें पूण जाप 
काडीनासतना ताका च्या दिली आनीक परतून एक फावट हाँगा- 
थंयच्यो गजाली मारीत च्या सपोवपाक लागले. 

राजन च्या पिवन गेल्लो तो दोन दीस पसून दिसलोच ना. मनोह्‌- 
राचे काम एका यंत्र।वरी जालें. सकाळीं उठप, च्या करप, कपडे चडोवप 
कामाक वचप, सांजेर घरा येवचे पयली बाजारातल्यान जाय तें हाडप 
आनीक जेवण तयार करप, वेळ लायनासतना हे-ते विचार मनार 
हाडत हातरुणार पडप, घरांतले हेर वस्तुचेर नदर मारपाचे पसून 
ताका मन येनाशिल्ले. जेवन जातगीर संतोश आनीक मनोहर पासयेक 
वताले. आता तेवूंय ना जाल्ले क्रित्याक एकल्याक घरांतल्यान भायर 

सरपाक ताका वाज येवपाक लागिल्लो. संतोश केन्ना काय आयल्यार | 
पुरो जाहले ताका. 

अशेच आनीक सात-आठ दीस गेले. संतोश परतलोच ना. 
मनोहर एक यंत्र कशे आपलें गरजे पुरतें काम करतालो. कामाक 
बतालो येतालो आनीक जेवन-खावन सुस्त न्हिदतालो. 

पूण एका दिसाक मनोहराच्या यंत्राक चावी जाली आनीक 
घरात कितें तरी घडला म्हणपाचे जाणवलें. तो कामाकतान निकतोच 
` आयिल्लो घरांत. पळयत जाल्यार घरातल्यो सगल्यो वस्तु अस्त-व्यस्त | 
प डिल्ल्यो. 

' कोण आयिल्लो काय घरांत ?' 

मनांत एक अकस्मात प्रश्‍न निर्माण जालो आनीक ताची जाप 
सोदपाक ताणे मनाचेर दबाव घालो. 

' चोर आयिल्लो काय? चोर जर आयिल्लो जाल्यार सगळे 
फोडून मोडून उडयतलो आशिल्लो. राजन आयिल्लो काय ? पूण ताचे 
हांगा कसले काम ? संतोश येवन कितें काडून घेवन गेला काय ?' 

मनोहर सगलोच घुस्पलो, बेज्यार जालो पूण घरातले किते 
उणे जाला जाल्यार पळोवपाचें सोडून लागीं मेळटात त्यो वस्तू मांडल्यो 
आनीक जेवण रांदीनासतना बेगीनच न्हिदलो. 


अशेच दीस गले भानीक सुमार पंधरा दिसानी संतोश नावेली 
परतलो. तो खुशाल आशिल्लो कित्याक बरोच खर्च जावन ताचो 
बापूय बरो जाल्लो. तो राजनागेर गेलो आनीक चावी घेवन भायलो, 
आपले इल्लेशे बॅग घेवन तो भितर गेलो आनीक घरांतले कितेंच 
दिइटी पडचे पयलीं आडवो जालो. इतल्या पयसतान आयिल्ल्या 
कारणान तो सामको थकिल्लो देखून ताका थंयच न्हीद लागली. 


सुमार 'स' वरांचेर मनोहर कामावयल्यान परतलो. दार उगडेंच 
पळोवन तो पयली अजापलो पूण ताका रोकडोच दुबाव माल्लो. घडये 
संतोश आयला आसतलो म्हूण. ताचो दुबाव खरो थरलो. ताका आनंद 
जालो. आपलो सांगाती आयला म्हूण. आता आपलें यंत्रासारखे काम 
सोंपतलें म्हूण ताका अदिकच आनंद भोगलो. 


ह” » 


फुलदाणी | ३७ 


ह्याच खुशलकायेच्या भ'रार ताका उठोवपाक गेलो पूण मनां- 
तल्या-मनांत निर्णय घेतलो. ताची न्हीद वोगीच मोडचोना म्हूण. तो 
भितर गेलो आनीक कपडे बदलून च्या करपाच्या वावराक लागलो. 

च्या तयार करून मनोहर संतोशा फुड्यांत आयलो. 

' अरे यार, कितलो वेळ पसून न्हिदतलो ? ही पळे च्या करून 
हाडल्या हावें.' मनोहराची उतरां आयकून संतोश बेंगीन बे्ग'न उठून 
बसलो. 

“ना रे वोगीच आडवो पडिल्लों एकटोच बसपाक पडटा म्हूण... 
तूं केन्ना आयलो ? म्हाका न्हीद लागली दिसता हांगाच.' 

* कांय नज... आता सांग तुजो बापूय कसो आसा ?' च्यायेचें 
कोप ताच्या हातात दीत मनोहरान प्रश्‍न केलो. 

* सामको बरो जालो. घाबरपाची कसलीच गरज ना म्हूण 
सांगलां दोतोरान. ' 

मनोहराच्या जिवाक बरें दिसलें. मागीर ताचेमदीं हांगा- 
थंथच्यो गजाली जाल्यो आनीक तांची च्या सोंपली . 

' बरे हांव म्हजे कपडे बदलून येतां हां. ' म्हणत संतोश भितर 
गेलो. 

' अरे मनोहर, हे सगले कितें केलां रे तुवें ? कपडेबा अस्त-व्यस्त 
पडल्यात... सामान खंयच्या खंय पडलां मरे ' घरांतली दशा पळोवन 
संतोशान विचाल्लें. 

मनोहरय भितर आयलो. 

'हावें तर हांगा पांयच दिवंक ना. सदां कामाक घालपाचे 
कपडे हे पळे भायरूच दवरिल्ले हावे. मन खंय लागताले रे.” 

घरात कितें तरी घडलां म्हणपाचे संतोशाच्या लक्षांत आयले. 
देखून ताणे आपले ' शो केसीं 'त नदर मारली. तातुतल्यो कांय वस्तु 
ना जाल्यात अशे ताका दिसले. ताणे ' शो केस' उगड़न पळेली 

यानीच तातूंतले एक घड्याळ आनीक बारीक-बारीक कितल्योच 
बस्तु ना जाल्ल्यो. हरशीं ही शोकेस उगडीच आसतली. दोगृय 
आप=आपल्यो बस्तु दवरताले 

: मनोहर, मात्सो हांगां यो... हें पळय शोकेसीतल्यो कितल्योच 
वस्तु ना जाल्यात. तुवें बा काडून दवरल्यात १% 

मनोहरान लागीं येवन शोकेसींत पळयलें. जायत्यो वस्तु 
नाशिल्ल्यो पूण ताका बाबडयाक कितें खबर कोणे व्हेल्यात म्हूण. 
तो तर संतोश गेल्ल्याक शो केसी कडेन गेलोच ना. 

संतोशान कपड्यांचेर नदर मारली. कपडेय कमी दिसताले. 

' संतोश, घरांतल्या वस्तुबद्दल म्हाका कांयच खबर ना. जर 
तुका दिसता आसत हांवें बा काडून दवरल्यात म्हूण, जाल्यार तुज्यान 
पुरी तपासणी करूंक जाता. इतली वरसां जालीं आमी दोगूय सांगाताक 
रावलेत. केन्नाच म्हाका दिसलें ना तुजी वस्त चोरची म्हूण. तुजें भांगर 
पसून उगड्यारच आसतालें आनीक आतांच कसली गरज पडली.' 
मनोहरान आपली सफाय दिली. पूण संतोशाले समाधान जाले ना. 

' पूण ह्यो सगल्यो वस्तू गेल्यो खंय ? 

' संतोश, घराची दूसरी चावी जी तुजेकडेन आशिल्ली ती तूं 
राजनाकडेन दिवन गेल्लो. ताका विचारून पळय. आपणाक वापरूंक बा 
व्हरुन दवरल्यात जाल्यार.' 

मनोहराली ही माण्णी संतोशाक आवडली आनीक वेळलायना- 
सतना तो भायर सरलो. मनोहर मात चितूंक पडलो. गरजेभायर 
आपगणाचेर हो आरोप आयला म्हूण. राजनानूच ते व्हरपाक जाय म्हण 
ताका थावे जालें. 

संतोश राजनागेर पावलो. राजन घराकडेनच आशिल्लो. 

* राजन, म्हज्या घरांतल्यो कांय वस्तु ना जाल्यात, तुवें वापरूंक 
बा हाडल्यात हांगा ?' सहजच विचाल्ले. 

' म्हाका कसली गरज पडल्या तुज्या वस्तूंची ? हांव कांयच ना 
जावन पडलां रे ?! 

राजनाची उतरां ताका आवडली नात तरी चोर नदरेन ताणे 
राजनाल्या घरांत नदर माल्ली. ताका आपलें कायच दिसलें ना. 

£ वोगीच म्हजेर आरोप घालून म्हजो अपमान केलो तुवें 
संतोश. तुजी चावी हावें दवरिल्ली म्हणूनच हांव गुन्यावकारी मरे? 

मनोहराक विचार. ताका हावें पळेल्लो तुजे कपडे घालून फिरतना. एक 
नवी घड्याळ आनीक कितें कितं एक-एकच घेवन मौज-फोलगां 
मारतालो मरे. 

राजनाच्या उतरांनी मनोहराविशी दुबाव किल्ललो. ताणें 
सांगिल्ल्योच वस्तु घरांत नाशिल्ल्यो. आनीक मुखार कांयच उलय- 
नासतना संतोश भायर सरलो आपल्या घरा येवपाक. 

' मनोहर म्हाका दिसता आतां आमी वेगळे रावल्यार चड बरे 
म्हृण-' घराकडेन येतांच संतोशान मनोहराक सांगलें. म्हाका ह्या विशी 
चड भासा-भास आनीक उलोवणी करून दोगांयकय सामकेच त्रास 
करपाक नाकात.” 

“पूण संतोश, तूं वोगीच म्हजे इटागतीक दुबावता. ' ताका 
समजावपाचो यत्न केलो. 

“ना मनोहर, केन्ना केन्ना गिरेस्ताक लेगीत दुसऱ्याचें चोरून 
आपल्या थाब्यांत करीन दिसता. ' 

पूण संतोश... 

' सांगलां न्हय मनोहर, चड उलोवन आकांताचे वायटपण 
जावंचे पयली मुकाटयानच कुशीन सरिल्ले चड बरें. ' 

मनोहरूय मागीर चड अृलोवपाक रावलो ना कित्याक ताका 
समजलें संतोश कितलेंय सांगल्यार समजपाचो ना म्हूण. पूण सांगलें 
मात. 

' संतोश, जर हावे तुज्यो बस्तु चोरल्यात अशे तुका दिसता 
जाल्यार तुजी भरपाय करूंक हांव कबूल आसां... तुजो हिशोब करून 
सांग, हांव फारीक करतां. ' 

खऱ्यानींच संतोशान आपली भरपाय करून घेतली. मनोहरा- 
कडल्यान आनीक ते दुस्मान जावंक पावले. इतलो तेप एकठांय 
रावपी मनीस वेगळे जाले. राजनाक मात आनंद जालो हें पळोवन.' 

इतली लांब काणी कांती मान पोनाक घालून आयकत आशिल्ले. 
चलत चलत आमी बसी थाण्यार पावली. हावें मुखार सांगलें. 

' कांती, अशें आमच्या जिवितांत घडूंक फावना. चोर भलतोच 
जायत आनीक आमची अखंड सोयरीगत तुटून वचत. तूं म्हाका बरें 
वळखता आनीक जर आमची सोयरीगत तुटूंक पावली जाल्यार कितें 
जातलें हें म्हाका खबर ना पूण घडये म्हजो शेवटय तेतूंत जावंक 
शकता. देखन तुका सांगता बऱ्या फळाक कीड लागल्या म्हण भायर 
उडोवचे पयलीं तें फोडन पळयल्यार बरें आनीक याद घरची तें फळ 
फोडन वचन इबाडंक जायता म्हूण बरें आसल्यार. तूं बरें भशेन वच 
तुज्या घरा आनीक बरे भशेन परतून यो. आमचें नातें अमर आईिल्ले 
म्हाका जाय. तुजी चावी घेवन न्हय पूण म्हजे दोळे घेवन तुज्या 
घराचेर हांव सदांच नदर दवरतलों. ' 


कांतीन विचित्रतायेन म्हाका पळेलो आनीक आपल्या हातांत 
आशित्ली चावी पर्सीत घाली. त्याच वेळार एक बस येवन थंय थांबली. 


' बरो करून राव हां! म्हणत कांती बसीर चडलें. ताचे बंग जें 
इतलो वेळ म्हज्याच हातींत आशिल्ले, ते ताच्या सुवादीन केलें. वयर 
रावन एक नदर म्हजेर घाली आनीक म्हाकाच पळग्रत उल्ले. बस 
चलपाक लागली. देराच्या लागींच ताका बसपाक मेळिल्ल्या कारणान 
तें म्हाका हात हालोवपाक लागलें. बस म्हजें नदरेक दिसमेरेन हांव 
बसीक पळयत रावलों. 





चितनाचो गोंदळ 


जाय ते घडना पूण नाका तें घडपाक वेळ लागना हें संवसाराचे 
तत्व म्हाका अणभवचें पडले. चितनाचो लोट म्हजेर देवलो आनीक 
त्या चितनांच्या भारांत आसतनाच हांव मडंगवां पावलों. मडगांवचे 
फुलबागेच्या एका सोप्यार बसून म्हज्या चितनाचो निकाल लावपाक 
लागलों. माथे खरपीत नियाळ करपाची म्हंजी सवंय त्या हजारानी 
पांसार जावपी लोकांक पळोवनपसून मात्सो वेळ थांबली ना. घडपे 
त्याच कारणान लागून थोडेभोव लोक म्हाका हांसताले पूण म्हजें लक्ष 
तांचे र नाशिल्लेंच. कोण-कोण वळखीचे म्हाका जाप करताले. कांय 
जाणांक हांव वोगोच हांसतालो. पूण म्हज्या फुड्यांत रावपाक आनीक 
बऱ्योशो दोन गजाली सांगून म्हज्या चितनाच्या गोंदळांतल्यान भायर 
काडपाचो कोणेच यत्न केलो ना. करतले कशे? जण एकलो आप- 
आपल्या कामांत आसता आनीक हांव बेकार, म्हाका मेकळो वेळ 
आसा म्हुणून लोकांक आसूंक नाका ? हांव. चिंतीत उरलों. खंयच्या 
तरी अर्थे नाशिल्ल्या संवसाराच्यो गजाली. 
अकस्मात म्हंजी नदर फाटलेवटेन गेली ज॑य जायतो लोक 
बशिल्लो, आपलो वेळ घालयत. त्या लोकामदीं एका जोडप्याचेर म्हंजी 
नदर थिरांवली, जी म्हजेबटेनच येताली. तें जोडपें म्हळ्यार एक चली 
आनीक एक चलो, घोव-बायल न्हय. तो चलो जावन आशिल्लो म्हजो 

इट जोयल. त्या चलयेक मात आनीक कोणा सांगाताक एक फावट 
पळयल्ल्यावरी जालें. घडये तो ताचो भाव आशिल्लो नायत. हरशीं 
ताका हांव वळखनाशिल्लों. 

जोयल म्हज्या भुरग्यापणांतलो इश्ट. दोगय वांगडा शिकत 
आयले आनीक वांगडाच वाडले पूण आमी न्हय शेजारी वो गांवभाव. 
नाते बरें आशिल्ले. हांव रायचो आनीक जोयल फोंडेचो. जोयलाच्य़रा 
मामाले घर आमच्या दोजराक जाल्ल्यान, तो म्हजो इट जाल्लो 
कित्याक तो मामागेरच रावन शिकतालो. दोगूय १० वी पास जाले. 
हावें फुडें शिकपाचे विचार सोडून दिलो पूण जोयल. मात शिकप चाल 
दवरपाक आपल्या घरा गेलो. तेन्ना आमची इइ्टागत मात्शी असकत 
जाली तरी आमी एकामेकांची खबर घेताले, एकामेकांगेर यो-वच कर- 
ताले. पयलींच पसून आमी दोगांयच्यो गुपीत गजाली पसून एकामेकांक 
सांगताले. अजूनय मेळटात तेन्ना आमच्यो गजाली जाताल्यो खूप बेळ 
पूण जोयलान आपल्या मोगाची गजाल मात म्हाका सांगूक नाशिल्ली, 
( हावेंय म्हज्या मोगाची गजाल ताका सांगूंक नाशिल्ली कित्याक ती 
गजाल मात्शे लजेची आनीक प्रतिश्टेची पडटा. ) हांवें लोकांच्या 
तोंडातल्यान आयकल्लें जोयलाची व्हंकळ आसा म्हूण पूण म्हज्या 
दोळयांनी पळयल्याबगर सत मानपाक म्हाका अवगड जातालें. आनीक 
आज तो एका च.ये सांगाताक दिसताच थावे जालें तीच चली ताची 
व्हुंकल जावंक जाय म्हूण, 

' अरे जोयल, आज आपले 'हेन्डबेग' घेवन खंय गेल्ळो रे?' ती 
लागीं पावतांच म्हज्या चिंतनाच्या गोंदळांतल्यान भायर सरत हांवें 
ताका उबो रावन प्रश्‍न केलो. पयली ती दोगांय थटाकलीं पूण जोयलान 
म्हाका रोकडोच वळखलो. तोवूय मात्सो घुसपल्लो म्हाका पळोवन 
पुण मागीर आपणाकच सांबाळीत ताणे म्हळें, 

“जोयल ही म्हजी व्हंकल; आनीक जुआना हो म्हजो इश्ट 
नोझ जाची खबर हावें तुका कितलेच फावट सांगल्या '. जुआनाची 
आनीक  म्हजी नदर एक जातांच हांवे म्हजो हात फुडें केलो. ताणेय 
आपलो हात फुडें केलो आनीक आमी दोगायनीय आमचे हात एका- 

मेक्रांक मेळयले. 

जुआताचेर एक बारीक नदर घालीत जोयलाक म्हळें, ' तुजे 
व्हुंकलेक हात दिलो म्हूण राग येवंक ना मरे ' ? हाचेर जुआना लजलें 
आनीक ताजे बेगीन-बेगीन आपलो हात म्हज्या हातांतल्यान सोडयलो. 
जोयल फकत हांसलो. 

“ आमी दोगांय अशींच बाजारांत म्हण आयिल्लीं. बाजारांत 
म्हज्या एका इश्टाचे दुकान आसा. ताका खंय येवपाक वेळ मेळना, 
म्हणून आमकां फोंडेच्यान हांगामेरेन येवचें पडले. ' जोयलान बाजारांत 
येबपाचें कारण सांगले. 

' जावं. आयिल्लो म्हण म्हाका तरी तुजी व्हंकल पळोवपाक 
मेळूळी ना? ना जाल्यार तूं खंय ताका घेवन आमगेर येतलो 
आशिल्लो. ' 

'ना रे, येवपाचोच हांव, पळे ना जाल्यार येता त्या सुमानांत 
लुमगेर पावना जाल्यार ' 

' पळोवया पूण... एक म्हयनो जावन गेलो आमगेर येवन 
गेल्यार.' 

' आनीक तूं आमगेर आयल्यार कितलो तेंप जालो?” 

' हांगाच झंगडटले कितें तुमी आतां घराकडेन आशिल्ल्या- 
बशेन ? ' ते दोगय भुरग्यावरी वागतात ते पळोवन जुआनाक जाप 
काडची पडली. तेन्ना म्हज्या तोंडातल्यान आपूणच ' आय एम सॉरी ' 
भायर सरलें, 

जुआना स्वभावान गोड आनीक दुसऱ्याचे काळीज जिकोवन 
घेवपी अशें म्हाका दिसलें पूण प्रत्यक्ष स्वभाव जाणा जाल्याबगर हांव 
कांयच म्हुणूक शकनाशिल्लो. तरी म्हज्या इइटाक एक सुचोवणी करीन 
शी दिसली. 

* जोयल म्हज्या इश्टा, दुसऱ्यान चाबिल्लें फळ आमी खावपाक 
फाटी सरतात; पूण तेंच जर अमृता-सारख्या गोड स्वादाचे आसलें 


जाल्यार, ते फळ दुसऱ्याच्या तावडेतले पसून फोर्सांन काड्क घेवंक 
फाट-फुडें जायनात न्हय ?” 

येता-वतलो लोक पळयता म्हुण हावें एका उमाण्याच्या रुपान 
जोयलाक शिटकायलो पूण ताच्या चितूक पडिल्ल्या स्वभावान म्हाका 
थावे केले कि ताका म्हंजे उमाणें समजूक ना म्हूण. 

° मनशाच्या जिविताचे हे उमाणें जावन आसा. जोयल दीस 
येतगीर आपुणच तुका तें समजतले... बरे तुमी चलात. तुमका वेळ 
जातलो आनीक म्हज्या सारकिल्ल्या पिशावरी उलोवप्याच्या उतरांक 
लागून तुमची कामां अडून उरतली. ' 

हावे तें मुह्याम म्हणिल्‍्ले कित्याक जुआना परतून परतून 
घड्याळ पळयतालें. घडये ताका आनीक खंय वचक जाय आरिल्लें 
आनीक दुसरें म्हळ्यार फोंड्या पावपाक जाय आरिल्लें, जुआनान 
ताच्या हाताक धरून ओडलो. 

' बरें जोझ मेळचे आमी.” 

त झेरे, त 

ती दोगांय वतांच म्हज्या जिवाक मात्सो सुसेंग जालो आनीक 
हांव खासगी चितनातल्यान पयस जालो. म्हजे तकळेंत जोयलाविशी 
चितना येवपाक लागली. एक वटेन ताचो फुलतो संवसार जाल्यार 
दुसरे वटेन इबाडटलो संवसार दिसपाक लागलो. पूण जोयल एक 
खुशाल मनीस कसो जगल्लो म्हाका जाय आशिल्लो. ताचो घराबो 
खुशाल जावपाक जाय आशिल्लो. हेंच नियाळत हांव म्हज्या घरचे 
वाटेक लागलों. 

तितल्यान म्हजो शेजारी नेसी म्हाका मेळळो. 

' अरे नेसी, सगलोच ताकतीन सो ?' 

' जालां कितें ते जाणा तू... फर्मासींत वकदां हाडंक गेल्ले कडेन 
म्हजे घरकान्नीची पर्संच ना जाली. 

“पर्स ना जाली, कशी तर?! 

“ सकाळींच आमी दोतोरागेर गेल्ली आनीक ताचो रेसीब घेवन 
हे ते फार्मसींत भीतर सरली ' इगर्जेकडल्यान बोट दाकयत तो 
म्हाका सांगपाक लागलो, 


' वकदां घेतलीं आनीक आमी भायर सरली. घरकान्नीची पसं 

दिसता थंयच काय वाटेर पडले कोणाक खबर, तांका विचारल्यार 
ते ना म्हण सांगतात, ' 

“ जरुर तुवें कोणाचें तरी वायट चितिल्लें. ' ह'वें ताची ककाणां 
केली. 

' हांव आनीक कोणाचें वायट चित्तलों? एक मात, ह्या 
म्हयन्याच्या पगाररांतल्यान आवयक पयशे दिवचो ना म्हूण येवजिल्लें 
हावे '. 

° आवयक कितले दितालो आनीक कितले शेणले ?' 

“ १०० रुपया... आनीक तितलेच हांव आवयक दितालो.' 


“तशे जाल्यार ते आनीक सोदपाची गरज ना. कित्याक ते 
तुमका मेळपाचे नात. आवयक चोरूंक फावना केन्नाच. आवयचें चोरिल्ले 
खावपाक मेळना म्हण्टा तसली गजाल तुजी जाली. दुसरे आवयक 
वेळा-बेळार पयझे दी.' 

म्हजे म्हणणे नेसीक पटले. उलयत उलयत आमी बसी मान्डार 
पावले. थंय ताची घरकान्न रावताली. आमकां रोकडीच बस मेळूळी 
आनीक आमी घरां पावली. 


म्हाका खात्री आशिल्ली म्हज्या उमाण्याची जाप विचारूंक 
जोयल जरुर येतलो म्हण. कित्याक ताचो स्वभावूच तसो आशिल्लो 
कोणेय उमाणे घालीत जाल्यार ताचे उत्तर मेळपासून तो वोगी 
रावनारिल्लो. 

खऱ्यानीच सुमार १०-१२ दिसानी जोयल आमगेर पावलो. 
आपल्या घरच्यो कांय गजाली ताणें सांगल्यो आनीक मुखेल मुहार 
आयलो. 

* त्या दिसाक तूं म्हाका कितें सांगूक सोदतालो ? जोयलाच्या 
प्रश्‍नांक जाप हावें पयलीच तयार करून दवरिल्डी देकून एक नदर 
ताचेवयल्यान फिरयत सांगपाक सुरवात केली. 

` जोयल, मोग करप पाप न्हय पूण एकल्याचो मोग दु8ऱ्यान 
चोरप हे मात व्हडलें पाप जावन आसा. तुवें व्हंकल केल्या हेतून 
कायच वायट ना पूण आता तुजे कर्तब्य जाबन आसा, जाता तितल्या 

बेगीन काजार जावपाचें. ' 

' अशे तं कित्याक म्हण्टा ? 

' कारण मळव्रांतल्या कुपाचेर विस्वास दवरूंक फावना. ती 
खंयच्याय वेळार सुर्याआड येवन तुजे गरजेक पावतलीं. वत ती चोरून 
व्हरूंक शकतात. ' 

' तरी हांव समजूंक ना. ' 

' आयक एक खबर तुका सांगता हांव.' एक लांब सुस्कार 
सोडीत हावें मात्सो विसव घेतलो आनीक म्हजी फाट जोयलाक करीत 
म्हजीच कथा सांगपाक सुरवात केली. 

' जोण्ल तुज्यावरींच हांव एका चळलयेच्या मोगान पडिल्लों. 
सुमार एक वरस आमी मौजेन भोंवली. कितलेशेच गांव पळेले. ताका 
खुशाल दवरूंक हांवूंच नकळो मोगाच्या भारार हावें कितले पयशे 
खर्चीले म्हूण. म्हाकाय उमेद दिसताली ताच्या बांगडा फिरपाक 
वचूंक. 

एका दिसाक ताची वळख हांवे म्हज्या इव्टा रोमयीशी करून 
दिली. उपरांत रोमयो सदांचोच जालो आनीक एकामेकामदीं 
मेकळीकेन उलोबपाक लागलीं. आमच्या बरोबर केन्ना-केन्ना येवन 
फकाणाय करपाक लागलो, म्हजो इइट जाल्ल्यान ताचे म्हाका वायट 
दिसलें ना पूण ताच्या मनांत कितें आशिल्ले आनीक कित्यापसत तो 
आमचे वांगडा वेळ घालयतालो तें मात समजूंक शकलो ता. 

म्हजे 'नोकरेंत म्हाका प्रोमोशन मेळळें आनीक म्हाका 
' अक्जेकुटीव ' केलो त्यापसत आ!दलेपरस चड बेळे कामं करचे पडटालें. 
म्हण्टगीर म्हज्या मोग्याफुड्यांत वेळ घालोवपाचो कमी जालो. रातीं 
उसरान घरा पाविल्ल्यान तागेर वचपाक वसून म्हाका संद मेळना 
जाली. रोमयो मात केन्ना केन्नाय तागेर वतालो म्हण आयकले हांवें 
पयली तो म्हज्याबराबर वतालो पूण आता एकटो वचपाक लागि- 

यान ताचो म्हाका दुबाव पडपाक लागलो पूण हांवे म्हज्या 
तोंडातल्य।न जाप काडली ना 


एका दिसाक हांव म्हज्या मोग्याक घेवन नाचाक' ब्रचपाचो 

आशिल्लो. म्हजो इश्टय वचपाचो आशिल्लो दिसता पूण पयली म्हाका 
खबर नादिल्ली. बेगीन-बेंगीन म्हजें काम सोपयलें आनीक हांव घरा 
परतछों. घरा पावता म्हणसर म्हाका सारखी णव बरां जालीं आनीक 
नाचाक वचपाक जाय आरिल्लें साडे-णत्र वरांचेर. 

जेवतां आनीक भायर सरतां म्हळ्यारच म्हाका साडेणव जालीं. 
नेटान पावला आपटीत हांव तागेर गेलो पूण कितें ? 

म्हजे मोगी आनीक रोमयो दोगांय नाचाक गेल्यात म्हूण 
कोणेतरी म्हाका सांगले. म्हाका खंत भोगली. कित्याक हावें येता म्हण 
सांगले भातना पसून तें रोमयो सांगाताक गेलें म्हूण. हांव वच- 
नाशिल्लों जाल्यार वेगळी गजाल आशिल्ली. दुखेस्त मनान हांव घरा 
परतलों. 

दुखऱ्या दिसाक तें म्हाका मेळळें हांव कामाक वतना. हांवें 
नाचाचो विषय ताच्यामुखार काडलो ना. जाप केली आनीक वोबीच 
गेलों. घडये ताकाय तो विशय काडिल्लो नाका आशिल्लो आसतलो 

दीस वचत रावले आनीक हांव ताची वागणक पळयत रात्रलों 
ते चड चड शोमयोवटेन वोडटा हें म्हाका दिसपाक लागलें. म्हाका 
किकोंत केल्ल्यावरी करून रोमयोकच गावपाक लागलें. म्हाका 
दुख्ख जरी जाले जाल्यार पसून म्हज्याभितरूच हावें समाधान करून 
घेतलें; कित्याक कोण जाणा लग्न जाल्या उपरांत ते कशे वागतले 
आशिल्ले म्हण ? हे म्हाका पर्यलींच कळून बरे जालें. हांव ताचो 
मोगी म्हूण गावकारांक खबर आशिल्ली. देखून म्हज्या वडिलांकर 
आनीक तीग जाण ग'वच्याक घेवन हांब तागेर गेलो 

ताचा आवय-बापूय आशिल्लो. तीं आमकां वळखतालीं. देखन 
द्याबटेचे त्यावटेचे उलोंवचे सोडन म्हजे सोयरीकेचो प्रश्‍न म्हज्या 
बापायन फुडे काडलो. तेन्ना आपल्या आवय बापायन उलोवंचे पयलींय 
लें उलयलें 

हांव जोझाकडेन काजार जायना बाबा, हांवे म्हाका नवरो 

सोदून दवल्ला 

“ कोण तर तो ?' ताच्या बापायन विचाल्लें. 

 रोमयो, जो सदांच आमगेर येता तो. ' इतलेंच सांगून तें 
घरांतल्यान भायर सरून गेलें. 
हेंच म्हाका त्या गांवच्या लोकांक आथकोवपाक जाय आशिल्लें. 
वेळ होगडायनासतना आमी घरा परतलीं ' 


म्हज्या दोळयांत किल्लली दुकां लिपयतना परत एक फावट 
जोयलाक पळेलो. तो मन-चीत लावन म्हाकाच पळेतालो. हांव थांबलो 
तरी ताच्या तोंडातल्यान एक जाप भायर सुटली ना. हावें ताका मंत्रा- 
यल्ल्यावरी तो जाल्लो. 

' जोयल, अशेच हांव. तुजेंसवे घडत म्हूण भियेतां '. ही म्हजी 
निमणी ओड आयकताच मात ताका जाग आयली. 

“ तुवे सांगला ते घडपाक वेळ नाका जोझ. म्हाका पटलें तुजं 
आजच वचून हांव म्हज्या आवय-बापायक सांगता आनीक काजाराचें 
थारायतां. म्हाकाय संवय म्हज्या इश्टा फुड्यांत सगल्याकच मेकळेपण 
दिवपाक '. म्हजे कथेचेर नियाळ करून जोयलान निर्णय घेतिल्लो. 
म्हाकाय खूब आनद जालो. तो जेन्ना वचपाक गेलो तेन्ना हावें ताका 
सांगले ताच्या खांदार हात दवरत. 

' म्हजो आदार तुका सदांच आसतलो जोयल '. ग्हज्या प्रोत्सा- 
हनाक ताणे वाकांड दिलो आनीक तो फोंड्यां वचपाक चलपाक 


लागलो. कितलोच वेळ हांव तो गेल्ले वाटेन पळयत राबलों आनीक 
घरांत येवन विसवाखातीर बसलों. 


आज मात म्हजे तकलेवयलो पेज सामको कमी जाल्लो. जायत 
घडये जोयलाक हावें शिटूक केला म्हुणून वो म्हज्या मनांतली चितना 
हावे वोकून दिली म्हुणून. पूण कितेंय आसूं हांव चितताच्या गोंदळां- 
तल्यान मेकळो जालों हेच म्हजे व्हडलें भाग्य. एक म्हण्णी आसा 


वाटेर जर वाटसुरो मेळत जाल्यार वाट सोपी जाता. ' म्हजे मन 
सामकें ल्हव जालें 





मनांत गोंदोळ 





सकाळची णव वरां वाजली. दीस आयतार आशिल्ल्या कारणान 
कितें करचे तेंच समजना जालें. आं, एक बरो उगडास जालो. जायते 
दीस जाले हांव तियात्राक वचपाक येवजितालों. वेळ मेळना-मेळना 
म्हण दीस धुकलीत आशिल्लो. आज बरो सुयोग मेळूळा कित्याक 
ताचो फाथदो काइचो न्हय? 

हांव घरांतल्यान भायर सरलों. तेन्नाच म्हजे आवयन म्हाका 
थांबयलो. 

' मडगवां वता तूं बाबा ?' 

“ हय गे किंतें जालें ?' 

' येतना जेवणाकडेन करपाक कितेंय घेवन यौ आ... ' 

' ना गे हांव उसरां येतलों. तूंच कितें तें पळय... हो पळे गे 
एक नृस्तेकार येता. ताका राव म्हूण सांगतां आनीक वता हांव, तूं घे 
आं नुस्त्याक ' म्हज्या बोल्सांतले पयशे उरतले ह्या निर्मतान त्या 
रस्त्यान येतल्या नूस्तेकाराक एक कुलो घालीत राबपाक सांगले 
आनीक हांव बसी थाण्यार गेलों. 

णवाचीं सवाणव जालीं तँरी बसीचें नांव नां. तितल्यांत ते 
वाटेन एकटो चलत म्हज्यां म्हऱ्यांत आयलो आनीक हिंदींतल्यान 
उलोवंक लागलो पूण ताच्या उलीवपाचेर म्हजें खंय पुर्णपंणीं लक्ष 

आशिल्ले ? तो कितलें उलयलो. हांव हय ना हय करीत बसीची वाट 
पळोवपाक लागलों. 

तेन्नाच म्हजो इश्ट नारायण आयलो. ताका हांवें सांगले. 

' नारायण, हो मात्शें कितें सांगता तें आयक आं, हांव गरजेनच 
बाजारांत वतां.' बस येता ती पळोवन हांवें बेगीन-बेगीन म्हजेवयलो 
पेज ताचेर घालो. बस थंय थांबली. वेळ काडीनास्तना हांव बसीर 
चडलो. केन्ना काय म्हाका मडगवां पावन जाल्ले. 


बस खालीच आशिल्ल्या कारणान म्हाका बसपाक मेळ्ळें. बस 
बरीच नेटान चलताली तशी म्हजी तकलीय धांवताली. हीं चितना त्या 
मनशाबाबतींत आशिल्लीं ' तो मनीस कितल्या पयसुल्ल्यान आयला. 
ताका बसवाल्यान खंय देंवयल्लो आनीक कितलो वेळ चलून तो म्हज्या 

म्हऱ्यांत पाविल्लो कोणाक खबर. ताका हांवें आदार करूंक ज.य 
आशिल्लो. तो जें कितें उलयतालो, ते हांव समजतालों पूण 
त्या मनशाक मात वळखनाशिल्लों. जर हांवें एक फावट उलोवपाक, 
सुरवात केल्लें जाल्यार तो म्हाका आपल्या उलोवपांतच दवरतलो 
आशिल्लो. मागीर त्या मनशाक हांवें. सोदपाक वच्चो पडटलो 
आशिल्लो. गरजेभायर वेळ पिडयार. कांयच नकळो जाल्ल्यावरी म्हाका 
धोंग करचें पडलें. फकत त।चेपसून सुटका करून घेवपाक ' पूण तेन्नाच 
दुसऱ्या एका विचारान म्हजें मन घुंवडायलें. 

' जर हांव असोच खंय तरी पावलों दुसऱ्या शारांत आनीक 
म्हाकाय कोणे जाणा जावन अशेंच केलें जाल्यार किते दिसूंक फाव ? 
अक फावंट हांव बॉम्बे गेल्लों तेन्ना अशेंच जाल्ले. थंयच्या लोकांक 
आपल्याच कामाक फुरशत ना, जाल्यार हांवें विचारिल्ल्या प्रत्येक 
प्रश्‍ताक णा दिवंक वेळ खंय आशिल्लो ? पूण ती गजाल वेगळी 
आरिल्ली. आज हांव मेकळो आणिल्लों तेन्ना ताका मात्सो आदार 
केल्यार म्हाका व्हडले लूकसाण जावचें नाशिल्ले तेन्ना हांबें ल्या. लोकांक 
कितलें वायट उल्यलें तशे ताणें म्हाका कितलें वायट उलयलें म्हण 
कोणाक खबर. खरेंच मनीसपणाचेर हांवें एक व्हड अन्याय केलो. 

हें म्हज्या लक्षांत येतकच, बस थांबोवन सकल देवूं काय जालें, 

त्या खातीर ' कंडक्टराक' हांवें खूण केली. तितल्यांत बसीन ब्रेक 
माल्लो. म्हाका दिसले म्हजे खुणेक लागून बस थांबल्या काय म्हूण. 
म्हजे पांय देंवपाक फुडें सरना जाले कित्याक म्हज्या नदरेमुख।र गोमंत 
विद्या निकेतनांत आशिल्ले आनीक तांतुतले माचयेर नाचपी कलाकार 
झळखूपाक लागले. बस परतून चलपाक लागली. मनातल्या मनांत 
हांवें देवाक आर्गा दिलीं. जाता तितल्या बेगीन मडगवां पावपाचो 
म्हजो हावेस आशिल्लो. मात्शें मुखार पावताच म्हाका कळूळें एका 
बेलाक लागून बसीन ब्रेक मारिल्लो म्हूण, 

त्या बाटसुऱ्याचो विचार कुशीन काडून दुसरें कितें तरी चितपाक 
म्हज्या मनाक हांवें फोर्सार केलें पूण म्हज्या मनांत कसलीच चितनां 
भितर सरनारिल्लीं फकत तो मनीस घोडयार येतालो आनीक ताच्या 
तोंडातल्यान येवपी भावात्मक उतरां. 


' भाईसाब, में दिल्ली से आ रहा हूं । यहाँ मानोरा का कोई 
नेलसन सौजा नामक युवक दिल्ली में मेरा दोस्त था, क्या आप उनका 
घर मुझे दिखा सकते हो ?' ताणे म्हाका नम्रतायेन सांगिल्लें. हांव 
रायच्या आंब्यार आशिल्लो आनीक थंयच्यान मानोरा म्हळ्यार व्हडले 
पयस न्हय. पूण म्हाका तियात्राक पावपाक जाय आशिल्ल्यान ताका 
घर दाखोवपाक फाटी सरिल्लों. देखून त्या बटेन बोट दाखोवन 
सांगिल्लें मानोरा थंय पडटा म्हण. ताचेर तो म्हाका विचारपाक 
लागलो. 

' आप नेलसन को पहचानते हें ?' 

मानेनच खुणा करून 'ना' म्हण सांगले. खऱ्यानींच नेलसनाचें 
नांव हांव पयलेच फावट आयकतालो. जायत घडये तो मानोरा 
रावतालो, वो हांव नांवान वळखनास्तना पळयल्यार बळखतालो, तरी 
म्हाका खोस नाशिल्ली इतल्या दिसांपासून कार्यक्रम तयार करून 
दुसऱ्यांक लागून इबाडूंक. 

तो मागीर म्हाका सांगपाक लागलो नेलसन आपणाक गरजेन 
मेळपाक जाय म्हूण कित्याक नेलसन जेन्ना दिल्लीक आशिल्लो तेन्ना 
ताणे त्या वाटसुऱ्याकडल्यान पाच हजार रुपया घेतिल्ले रोकडेच 

दितां म्हण पूण ताची कायच खबर ना म्हूण. तो घडये गोंयांत आपल्या ' 
घरा आयला म्हूण समजून तो नेलसनाक सोदूंक आयिल्लो. आनीकय 
ताणे जायतें सांगले आसतले पूण हांवें लक्ष खंय घालां ? हांव पळेतालो 
केन्ना बस येतली आनीक हांव मडगवां पाबतलों तो. मना-मनांत त्या 
बसीक गाळयो पसून शेंबटिल्ल्यो. तो बडबडत आशिल्लो. 

इतले म्हणसर बस मडगांवच्या बसी मांडार पावली. हांव 
बवेगीन-बेगीन देवलों आतीक कॅन्डक्टरांक पयशे दियत * गोमत विद्या 
निकेतन ' हॉलावटेन चलपाक लागलों. म्हजी नरर सामकी हॉलाच्या 
माथ्यार आशिल्ली आनीक थंयच्या लोकांचेर आशिल्ली, फाटीफुडे 
कितें घडटा तें लेगीत म्हज्या लक्षात नाशिल्लें. पुलीस चोकेमुखार 
पावताच पांय धावपाक लागले कित्याक हॉलामुखावेल्यान बरीच गर्दी 
दिइटी पडटाली. ' तिकेटी सोंपून म्हाका परतुन वेचें पडलें जाल्यार ?' 
अधिकच नेटान हांव घांवपाक लागलो. त्याच वेळार एक मोटर येवन 
चरचरीत ब्रेक मारून म्हज्या फुड्यांतच येवन थांबली. म्हज्या 
काळजात “धस्स? जालें. काळजाची जाप वाडपाक लागिल्ल्यावरी म्हाका 
भास जालो. हांव घाबरलों. तेंतूनच त्या उलोवप्याचीं उत्तरां म्हज्या 
कानार पडली. 

* अरे कुड्ड्या, दिश्‍्टी पडना गाडी फुडल्यान येता ती ? मरूंक 
उकला५के? ८८. 

इतलेंच हांवे आयकल्लें. मुखार कितलो वेळ उलयलो तो. लोक 
जमा जाता तें पळोवन म्हाका लजेचो घाम सुटलो. वळखीचो कोणय 
मेळ्ळो जाल्यार अदीकच लजेक सापडटलो म्हूण हांव थंयच्यान 
धांबत सुटलों. 

इतल्या कमी विचारांचो मनीस हांव. पयली म्हळ्यार आजं 
आयतार आनीक एका ख्त्रिस्तांव मनशाचो कायदो जावन आसा. 
चुकोयनासतना आयताराचें मिस आयकूंक जाय. तें हांवें करूंक ना. 
सकाळीं आठ वरांचेर उठलों. सुसेगाद चाव पिलों आनीक हातीक 
मेळील्लें पुस्तक वाचीत बशिल्लों तेन्नाच तियात्राक वचपाची म्हाका 
याद जाल्ली. आमचो स्थिस्ती धमं आमकां शिकयता गरजेवंताक 

आदार दिवंक जाय म्हण. अशें करपाची संद म्हज्या हातांत आयिल्ली 
पूण हांवें म्हज्या धर्माक लेगीत पाळो दिलो ना. आनीक आतां म्ह्जो 
गुन्यांव आसतना लोकांनी म्हाका पळोवन म्हाकाच लज जातली 
म्हण हांवें कूस मारिल्ली. 

जर हांव सारखो कायदचान आशिल्लो जाल्यार मात म्हजो 
रूबाब हांव दाखयतलों आशिल्लों. व्हडली व्ह॒डली शापोता त्या 
चलोवप्याक सांगतलो आशिल्लो. मुखार पुलीस चौकी आसा म्हणून 
व्हडलें केस्तांव करून म्हज्याच भितर मरगट्टलों आशिश्लों जे वरवीं त्या 
चळोवप्याक पुलीसेंत वच्चें पडटलें आशिल्ले, गाडी सारखी चलोवपाक 
कळना म्हणून घडये दंड भरपाक पडत आशिल्लो पूण जाल्ले 
उरफाटेंच. ग॒न्यांव म्हजो आशिल्ल्या कारणान म्हाका तोंड लिपोवन 
वच्चे पडिल्लें. खरे म्हळ्यार त्या चलोवप्याकडेन हांवे माफी मागक 
जाय आशिल्लो. म्हजो गुन्यांव मानून घेवंक जाय आशिल्लो पूण हांवें 
तें करूंक ना म्हजी प्रतिष्ठा राखूंक. म्हजे चुकलें म्हूण हांव फाटी 
रावलों ना तर हांव खंयच्या खंय आसलो आशिल्लों. खरेच आज 
प्रत्येक मनीस आपल्या स्वार्था खातीर कितेंय करता जशें आज हांवें 
कैलां. मनीसपण पसून आतां मोलावीण जालां. अशेंच जर चलत रावले, 
जाल्यार संवसाराचे फुडें कितें जातलें ? खरेपण उरतलें काय ? 


इतलो हो गोंदोळ सोंपता म्हणसर साडेधा वरां जावन गेल्ली. 
लोकांची नदर चुकयत चुकयत हांव हॉलाकडेन पावलों. थंयची अदीक 
गर्दी आशिल्ल्या कारणान म्हाका बरेच त्रास पडले. तिक्रिट दिवप्या- 
म्हऱ्यांत वचपसून. हांका ताका धूकलून रस्तो करीत गेल्लों खरो पूण 
थंय तिकेटी दिवपाक कोणच नाशिल्लो. म्हाका मोठेंच अजाप जालें. 
अरे इतलो लोक तियात्रा पळोवंक आयला आनीक तिकेट दिवपाक 
कोणच ना ? घडये ' हावस फूल ' जाला आसतलो अशें समजून भितर 
कितली गर्दी पडल्या ती पळोवपाक हांव फुडें सल्लों. पूण भितर कोणच 
ना अशें कोणाच्या तरी तोंडातल्यान हांवे आयकलें. अब्बा. तें जाल्यार 
लोक तिकेटी काडीनास्तना! भायर कित्याक आसात तर? तियात्रीस्त 
बा कोण दुर्मेत पडलो म्हण तियात्र बंद दवल्ला काय म्हूण म्हज्या 

मनांत एक दुबाव येवन गेलो. 

चौकशी केल्याशिवाय नेमकें कितें घडला हे कळपाचें ना म्हण 
हावे कोणाक तरी विचारपाचे थारायलें तेन्नाच दोग जाण उलयतना 
म्हज्या कानार पडलें. 

' किते रे ही दळीद्री लायट, एक आयतार आमकां बेकार मेळटा 
तोवूय खांबक़ सोटता काय?' एकलो बेज्यासावांन दुसऱ्याक सांगतालो. 

‘बरें ती येवपाची तरी शक्यता आसा? नाजाल्यार वोगीच 
हांगा रावन गरजे भायर वेळ कित्याक पिडयार करुया आमी ?' 
दुसऱ्यान पयल्याक सांगले. ताकाय बेजार आयिल्लो कितलो वेळ 
बिजली ना ती पळोवन. 

' चल आमी गेल्यारच बरे ' अशें म्हणून ते नीट चलपाक 
लागले. 

म्हाका आनीक फुडें वचूंक जाय. हांव थंयच्यानच परतलो 

'आनीक चितले हांगा आनीक रावन कितें करतलो काय म्हुणन. नीट 
चलत बसी माण्डार पावलों. 

तेन्ना पावणे अकरा जाल्लीं. करप कितें ? सिनेमाक वतलो 
म्हळ्यार एक वटेन वेळ जाल्लो आनीक थंयबी ब्रिजळी आसपाचो 
संभव नाशिल्लो. बागेत एक पासय मारपाक येवजिलें पुण त्या वाट- 
सुऱ्याची म्हाका याद जाली आनीक घरा गेल्यार बरो म्हूण एके राय 
वचपाचे बसी वटेन चलपाक लागलों. 

बसौर'बसतांच मनांतलो गोंदोळ परत सुरू जालो. त्या मनशाचे 
चित्र म्हज्या दोळयामुखार येवपाक लागलें. आतां मात म्हजें मन 
म्ह।का धिक्क्रारपाक लागलें, शिरापपाक लागलें. 

' किते बरें केलें तुवें मडगवां येवन ? जर त्या मनशाक आदार 
दिल्लो जाल्यार पुण्य जातले आशिल्लें, तुज्याय जिवाक सुसेग दिसतलो 
आ शिल्लो. जाणां जावन तूं नकळो जाला आपलो स्वार्थ सादोवंक. 
जावं, देवान पुण तुका परतून हाडलो. तूं केन्ना भोवंडेक गेल्यार किवा 
कसल्याय कामाक दूसरेकडेन पावल्यार अझॉच जाल्यार पुरो.” 

म्हज्या मनातले हे शिराप आयकून तकलो सामकी फुटपाक 

लागली. एकवटेन वताचे खड बसीच्यां हारशातल्यान आंगार पडटाले. 
बस अजुनय मांडावयल्यान सुटूंक नाशिल्ली. 

' अरे बाबा, ही बस केन्ना वतली ? आंगांतल्यान उदक 
व्हांवपाक लागलां.' हांवे तिकीटमास्तराक विचाल्लें. ताचेर ताणें 
सांगलें 

“ आनीक धा मिण्टा आसात. ' 

म्हज्यान आनीक सोसनीकाय घेवपाक जायना जाली. घामेन 
खोमीस सामकें भिजिल्लें. म्हजे कुशीक बसून आशिल्ले एक कॉलेजीचे 
चेडू पयस रावपाक लागले. ताणें पूण एक शब्द आपल्या तोंडातल्यान 
काडिल्लो जाल्यार हांव म्हज्या मनांतल्या गोंदळातल्यान तरी मात्सो 
मुक्‍त जातलो आशिल्लों. पूण तेदया वेळार दुसऱ्याकडेन उलोवपाचें 
कोणांक पडून गेल्ले, गर्मेन सगल्याक नाका शेवट जाल्लो. आपल्याचीच 
जीण सुगूर करपाचो जण एकलो यत्न करतालो. त्यामदीच ती काय 
नुस्तैकारां आपल्या बाजारातल्यो घडणुको सांगून बोवाळ करतालीं. 

'एक्सक्यूज मी प्लीज, त्या चेडवाक पळयत हांवें कुशीन रात्रपाची 
खुणा केली. ते कडेक सरले आनीक बेगीन बेगीन हांव उठलों तो 
सामको बसींतल्यान सकयल पावमेरेन कोणाकच पळयलो ना. 

नीट चलत मोटर-सायकल थाण्यार गेलों. एकलो पायलट 
आपली मोटर सायकल चालूच करून आशिल्लो. हांव बसलो आनीक 
ताची गाडी सुरू जाली. “ पोस्ट ऑफी साकडेन' पावताच ताणे विचाल्ले . 

' खंय व्हरया तुका ?' 

* आरल्यांत' एकाच उतरान ताका जाप दिली. तो बरोच नेटान 
चचपाक लागलो आनीक म्हाकाय तेंच जाय आशिल्ले. कित्याक फुटपाक 
छागिल्ली तकली भजुनय थांबूंक नाशिल्ली, आनी मनांतलो गोंदोळ 
आनीकय वाडपाचो भंय आशिल्लो. देकून ताचेकडेन उलोवपाच्या 
हेतून हांवे विचाल्लें. 

“ तुमी कितले रुपया घेतात आरल्यामेरेन बेवपाक ?' 

* चार रुपया... राय वचपाक जाल्यार पांच रुपया ' 

* म्हाका रायच्या आंब्याकडेन सोडल्यार पूरो.' 

' तर राय आनीक आलेंच्या मदी आस! तूं साडे चार रुपया 
दिल्यार पुरो... 

“ते मोडच्या आठ आण्याचे आनीक कितें घेवन बसला तू...' 

' मागीर पांत्र रुपया दी...” 

इतले म्हणसर आमी रायच्या थांब्यार पावले. हांवें ताका पाँच 

रुपये दिलेच पूण ताणेच म्हाका फोर्सान एक रुपया परत दिलो. 

न हांव घराकडेन येवपाक चलूक लागताच परत एक फावट त्या 
मनशाचो विचार आयलो. त्या म्हज्या इइ्टान ताका नेलसनाचे घर 
दाखयले काय? आता ताची खबर घेवन आयल्यार कशें? हय, जर 
ताका म्हजो आदार जाय जाल्यार हांव जरूर करतलों. 

तेन्ना म्हज्या मनांक परतून म्हजीच तिडक आयली. 

' तुजे काम जावंक ना म्हूण आता तूं ताका आदार दिबंक 
सोदता ? हे तर दुरयेंत मनशाक दुयेंत आसतना वखद दिनासतना 

मेल्या उपरांत वखद जालें.” 

म्हाका सत दिसले आनीक मनात एक खर निश्चय करीत हांब 
घरांत भितर सरलो की परत केन्नाय गरजेवंताक पयस करून म्हज्या 
स्वार्थाखातीर 'फुडें सरतो ना म्हूण. 

म्हजी सायकल घेतली आनीक भायर सरपाक आवयन हृटकिलो . 

' आता परतुन खंय वता ?' 

“ येतो हांव रोकडोच जेवपाक... हांवे तिका सांगलें आनीक 


सायकलीर बसलों, जेवणाचें नांव काडटाच म्हाका याद जाली तिणें 
जेवणाकडेंन करपाक कितेंय हाड सांगिल्ळें म्हूण. ते जर हावे हाडपाचे 
मनांत घेतिल्लें जाल्यार म्हजी परीस्थीती वेगळी आसतली आशिल्ली . 
इतली धावपळ करपाक पावचो नाशिल्लो. बशिल्लेकडेन पयशांचीं 
बाट लावन घेवचो नारिल्लो, जावं हो म्हज्या स्वार्थाचो धडो जाबन 
पडलो तरी. 

हांव म्हज्या इश्टागेर पावलो तो घराकडेनच आशिल्लो. त्या 
वाटसुऱ्यःची हांवे खबर घेतली. तो नेलसन ताका घराकडेनच मेळळो 

खंय. म्हज्या जिवाक 'सू' जालें. आनीक ताका लागून म्हज्या मनातलो 
गोंदोळ इव्टाक सांगलो आनीक मन त्हव केलें. 


घरा परतून हांव बेगीनूच जेवलो आनीक दुसऱ्याचे काम पयलें 
करचें हो विचार मनांत घोळयत मांदरेचेर आडवो जालों. थंयच म्हजो 
दोळो केन्ना लागलो हे म्हाका खबरूच ना पूण मन मात शांत 
आशिल्ले. 





' हांवूच ताचो खुनी ' 


एुल्वीसाक पाद्री जावपाची खूब आवड आशिल्ली पूण तांचे 
भुखार एक अडचण उबी जाल्ली आनीक ती अडचण म्हळ्यार ताच्या 
जिवितांत एक चली भितर सरिल्ली. ख्त्रितांव धर्माप्रमाण एका पाद्रीक 
चलयेचें सुख भोगूंक मेळना. आनीक चलयेची ताका आवड आसूंक 
फावना. पूण एलवीसाचे जिवीत वेंगळयाच रंगान रंगल्लें आशिल्ले. ते 
चलयेन ताचेकडेन छग्न जावपाचो प्रस्ताव मांडिहो. हाचेर बारीक 
नियाळ करून आपल्या भितर ताणे मनाचो निकाल लायिल्लो आनीक 
ते चलयेकडेन लग्न ना जावपाचो निर्णय घेतिल्लो. है स्पष्टपणी ताणें 
सांगिल्लेंय बी. पूण ताच्या मनांत एक विचार ताका खावपाक 
लागलो. ' 


* आपणे दिहंल्यां नकारान ताचों फुडार कितैं जावंक शकता?” 
पूण दुसरो विचार ताका जाप दितालो. 


खुशी नासतना लग्न जावन, विवाहीत जिविताक वालोर 
किते उरता ? तेंतून आनंद कोणाक मेळटलो ? ना, हांव म्हज्या 
मनाप्रमाण उलोवंक शकलोना. मागीर ताची दशा कितें जातली ? 
ताचें जिवीत विराण, रानातल्या फुलावरी जातले जंय लागीं असून 
पसून ताका कायच मेळपाचे ना. त्यापरस ताणेंच कोणातरी दुसऱ्या 

कडेन, जो ताका पसंद पडटलो ताचेकडेंन लग्न जाल्यार करो ?' 


ही सुचोवणीय ताका मान्य नाशिल्ली. जाल्यार आपणे कितें 
करपाचें होच विचार खेळयत ह्या दिसांनी एलवीस जगतालो. एक 
प्रकारच्या चक्रव्युहान सांपडिल्ल्या वरी ताका जाल्लें. उमेद आसून 
पासून पाद्री जावपाक मेळनाशिल्लें फकत भावनांक लागून. मनाच्या 
खेळाक लागून. 

कितलेच दीस जाले. तो घरांत नाशिल्लो, मामागेर गेल्लो मनाक 
शांती दिवपाक.ताच्या जिवितांत कितें घडलां हें ताच्या आवय-बांपायक 
कांयच खबर नाशिल्लें. तो पाद्री जावपाची आवड दाखयता इतलींच 
तीं जाणां आशिल्लीं. ती चली एलवीसाच्या जिवितांत भितर सरून 
ताच्या मनाचेर कितें परिणाम जाला हीलेगोत तांकरा खबर नारिल्ली. 
आसतली कशी ? ती दोगांय दीसभर कामाक वचून पोटाचें पळयताली 
आनीक एलवीस निकतोच १० वेचें शिकप पूर्ण करून खंयतरी नोकरी 
मेळटा जाल्यार पळयतालो. पाट्रीपणाक वचपाक आनीक थोडे दीस 
ताणें घरा रावचें आशिल्लें. बेकार वेळार नोकरी करपाचें थारयल्लें 
पूण अकस्मात त्या चलयेन एलवीसाची जीणच मदार केल्ली. 

आजच तो घरा आयिल्लो. चितनांत मात्सो बदल आयिल्लो. 
सकाळचीं अकरा वरां जायत आयिल्लीं. ' पोस्ट मेन ' आपल्याच घरा 
कडेन येता अशें ताका दिसलें आनीक तो ताच्या मुखार गेलो. खऱयानीच 
तो पास्ट मेन आपल्या खाकी बेगांतली एक चीट काडत एलवीसाल्या 
घराकडेन येतालो. तो वळखीचो आडिल्ल्यान एलवीसाची चीट एल- 
वीसाकडेन दिली आनीक तो परतलो. 

एलवीसान ती चीट आरतून-परतिली. फाटल्यान एफीचें नांव 
पळोवन तो सारखोच थटाकलो. ताची चीट आपणाक केन्ना पावतली 
अशी एलवीसाक अपेक्षाच नाशिल्ली. कित्याक एक किलोमीटराच्या 
अतंराचेर ताचें घर आशिल्ले, कितेंय सांगपाचे आसल्यार सरळ येवन 
सांगून वचपाक चड वेळ नाका आशिल्लो. दुसऱ्याच खिणाक ताच्या 
मनांत वेगळे विचार आयले ' एफी सोडून बा वचूंक ना न्हय खंयतरी ?' 
ताणे बेगीन बेगीन ती भायरुच रावन चीट उगडली पूण वाचपाक तों 

चौकेंत आयलो. सोप्यार बसून ताणे ती चीट वाचयाक सुरवात केली. 
ते चिटयेर बरयल्लें. 
' एलवीस, म्हज्या मोगा. 
ही चीट तुका पावता म्हणसर चड उशीर जातलो आनीक 
तेन्ना म्हळ्यार हांव ह्या संवसारातल्यान पयस, कोणाक दिसना 
थंय पावले आसतलें. 
रागार जायनाकाय हांवें असल्या उतरांनी चिटीक सुरवात 
केल्या म्हण, आनीक रागार जालो जाल्यार पसून ताका फायदो. 
कितें आसतलो देखून सोसनीकायेन फुडें वाच. 
सांगपाचें म्हळ्यार एक रीत माणसुकेची चली आपल्या 
फुडाराच्या सांगात्याचे बरे गुण पळेता आनीक विचून काडटा. 
हे गुण तुजे भितर हांवें पळेल्ले. पुण तुवें म्हाका नकार दिलो. 
म्हज्यो भावना तुवें दुखयल्यो तरी तुजी हांवें जायती वाट पळेली 
पूण तूं आयलोच ना. म्हज्या जिवितांत तूं पयलो आनीक 
निमणो चलो जावन आसा. एक बरी चली फकत एकल्याचोच 
मोग करता. कांय चलयो हजार चेड्यां फाटल्यानय भोंवून 
संवसार करतात पूण म्हाका ते नाका आनीक म्हजें मन त्या 
विचारांक सहमत ना. 
देखून हांव हो संवसार सोडून वतां पूण तुज्या फाटल्यानय 
हांव आसतलें तुजें सावळेच्या रुपान. 
आदेवस, 
सदांकाल ना जाल्लें 
एफी. 
ती चीट वाचून एलवीसाच्या दोळ्यांर काळोख येवपाक लागलो 
आनीक तो आपणाक सांबाळचे पयलींच सोप्यार आडवो पडलो. 
ताच्या हातांत आशिल्ली चीट थंयच सकला पडली. 


एलवीस आनीक एफी दोगांय एकाच इस्कोलांत शिकताली. 
एकाच वर्गात आशिल्ल्या कारणान वळखूय आशिल्ली. शिकपांत 

दोगांय साधारण दर्ज्यार पूण दोगांय कलावंतां शाळेतल्या कसल्य!य 
सांस्कृतीक कार्यावळींत तांचो प्रवेश आसतालोच. 

तीं शाळेच्या 4 वेच्या वर्गात शिकतालीं. ' चिल्डून्स डे ' 
मनोवपाखातीर तांच्या शिकोवप्यान एक नाटक तयार केल्लें आनीक 
त्या नाटकांत एलवीस आनीक एफीक कामां दिल्ली. एफीन एलवीसाचे 
आवयचें काम बेस बरें केल्ल्यान तांका दोगांयकय शाबासकी फाव 
जाली. त्या वर्साक शाळेचेवतीन बरे कलाकार म्हूण तांका इनामांय 
मेळूळीं. | 

तेन्नाच्यान एलवीस एफीक आपली आवथ म्हण चाळोवपाक 
लागलो. एफीक घडये तें आवडटालें जायत कित्याक ताणें चाळयल्यार 
तें कसलीच प्रतिक्रिया दाखयनाशिल्लें. एफी मात केन्ना केन्नाय आपलो 
पूत म्हूण एलवीसाक चाळयतालें. सवका-सवका तीं लागी जावपाक 
लागलीं आनीक तांचो गुपीत मोग जावपाक लागलो. तीं ल्हानांतली 
व्हड जालीं आनीक गिन्यान उजवाडलें. त्या उजवाडांत एफीक भास 
कसो जालो आनीक दिसले आपलो खरो फुडाराचो सांगाती 
एलवीसच जावंक शकता म्हण. 

ताचे इश्कोल दोगांयच्या घरामदीं पडटालें, चलूनच इशकोलाक 
बचप आशिल्लें. मदले सुटयेंत एलवीस केन्ना केन्ना फकाणां मारत 
तागेर पावतालो पूण व्हड जातगीर ताणें तें सोडून दिल्लें. 

१० वेची परिक्षा जाली आनीक दोगांय पास जालीं पूण फुडलें 
शिक्षण घेवपाक ताणी फुडें पावल मारले ना कित्याक तांच्या 
कॉलेजीच्या शिकपाचो भार उखलपासारखी तांच्या घराची परिस्थितो 
मजबूत नाशिल्ली. एफीक तर फकत आवयच्या खुस्तार शिकचें 
पडटालें, देखून आपले आवयक आनीक पेज नाका म्हूण फुडें शिकपाचो 
विचार ताणे पयळींच सोडून दिल्लो. 

एलवीसाक देवाची सेवा करूंक खूब आवडटालें. बेकार वेळार 
तो रोजारांत गुंतून रावतालो. ना जाल्यार दिसाक एक फावट तरी 
देवाच्या नांवान एक वर अदं वर सारतालोच. शाळेंतल्गा 
* सोरल ' विषयावेळार ताचे लक्ष सामकें शिकोवप्याकडेन आसतालें 

आनीक आपल्या धर्मा बाबतींत तो जाता तितळें गिन्यान एकठांय 
करपाक सोदतालो. कांथ फावट शिकोवप्यान ताका म्हणचे, 

: एळवीस, शिकपापरस तूं चड लक्ष ह्या विषयाचेर घालता, 
पाद्री जावपाचो विवार आसा काय कितें?' 

' म्हज्या नशीबान आसल्यार हांव जातलो सरं. ह्या उतराचेर 
सगले भुरगे ताका हांसताले पूण एफी मात एक-टक ताका पळयत्ालें. 

एका दिसाक तांच्या मोरल्स शिकोवपावेळार एक पाद्री आयलो. 
धर्माबाबतींत ताणें खूप प्रश्‍न विचाल्ले. तेन्ना एलवीस सोडलो जाल्यार 
आनीक कोणाक कांयच कळनाशिल्लें. तो पाद्री एलवीसाचेर' बरोच 
खुश जालो आनीक इइलोल सुट्टकोर आपणाक मेळ म्हूण सांगून 
गेलो. 

इश्कोल सुट्टकीर आनंदान भरून तो त्या पाद्रीक मेळराक 
गेलो. ४2 
* एलवीस, तुका पाद्री जावपाची खुशी आसा ?' 
हय फादर ' 
एकदम बरें.....हांव तुज्या वडिलांक मेळुंक सोदतां.' 
व्हृडा खोशयेन फादर. ' 

त्याच दिसाक तो पाद्री एलवीसागेर गेलो आनीक ताच्या 
वडिलांकडेन उलयलो. एळवीसाची ही खुशी पळोवन एलवीसाची 
अवय-बापूय खोशयेन भल्ली आनीक ताणी देवाक आर्गा दिलीं तो 
बरो पाद्री जावन ताणें लोकाची सेवा करची म्हूण. 

त्याच दिसाक एफीची आवय एका मारेकार कांक्राच्या दुयेंसाक 
सांपडून अंतरळी. ही खबर एलवीसाक कळटाच ताका खबर दुख्ख जालें. 
आनीक वेळ लायनासतना आपले सगलें ब्रिसरून एफीगर गेलो ताका 
भजवण दिवपाक. 

एफीक ताची धाकटी भयण सोडली जाल्यार आनीक कोणाचोच 
आदार नाशिल्लो देखून ताचे आवयचे निमणे संस्कार करूंक एलवीस 


न वावुरलो. सगल्यो' राटावळी करून जातकीर एलवीसान एकीक 
.सागले. र 


~ 


~ 

'एफी, कसलेय तुजे अडचणीक म्हजी गरज जाय जाल्यार म्हज्या 
फुड्यांत येवपाक विसरनाका. हांव समजतां तुमचेर हो काळ बरोच 
घोक्याचो आनीक आकांताचो जावन आसा. तुमी ह्यां कांचांतल्यान 
भायर सरपाक बरोच अडचणी आपणावपाक पडटल्यो. त्या अडचणींक 
तोंड दितना म्हजो हात तुमच्या खांद्यार सदांच आसतलो हें याद धर. 

एलवीसाची ही उतरां आयकून एफीक समाधान जालें. एलवीस 
आपणाक फुडल्या जिवितांत आदार आनीक सांगात दिवपाक कबल 
आसा काय ? हो एक प्रश्‍न सोडवपाचो यत्न ते मनातल्या मनांत 
करपाक लागलें. ताका थावें जाल्ले एलवीसा-सांगाताक आपूण खुशाल 
रावपाक शकतां म्हूण. आवयच्या निमण्या वेळार तो वावुरताता 
एफीच्या खूपच लागीं जाल्लो. तो एक आपलोच मनीस अशें समजन 
तें मेकळेपणान वाव्रलें. एलवीसाचे मतीन कितें आसा ते मात तें 
वळखंक शकले ना. 

तीन म्हयने अशेच गेले. ह्या तीन, म्हयन्यांत एलबीस आनीक 
एफी जायते फावट मेळूळीं. तशें एलवीसाक कांयच दिसलें ना पूण 
एफी मात आपलो मोग ताचेर प्रगट करपाक वावरतालें जें ताका दाक्य 
जालें ना. गळयाकडेन आयिल्लो आंवडो थयच्या थंयच शिरकन उल्लो 
देखून एका दिसा तें मुद्दाम एलवीसाक मेळपाखातीर ताच्या घराकडन 
गले 

“ एलवीस नाः घरांत ?' एफीन एलवीसाचे आवयक प्र्न केलो 
भायरूच रावन, आज ती कामाक वच्‌ंक नाशिल्ल्यान घराकडेनच 
आशिल्ली 

“ आसा भितर... यो गो बाय., बस हांव ताका आफोवन घेवन 
यत्तां. अशें म्हणत ती भितर गेली 

एफी येवन सोष्यार बसले. एंलवीस रोकडोच भायर आयलो 
आनीक एफीक पळोवन अजापलो. 

“'तुजेकडेन किलें उलोवपाक जाय आशिल्ले एलवीस. ' 

* मागीर सांग न्ही, फाट फुडें कित्याक जाता वोगीच.! 

* हांगा न्हय... ' 

' मागीर... ' 

' मात्सो भायर येवंक शकन। ? 

' चल तर... 

एलवीस ताच्या बरोबर वचपाक तयार जालो. भितर गेलो 
आनीक आपले आवयक सांगून भायर सरलो. 

ती दोगांय रस्त्यान चलत वतालीं. दोगांय वोगीच. दोगांयच्या 
मनांत वेगळे वेगळे विचार घोळटाले. एलवीसानच शांतताय मोडली. 

' पृशाची बा गरज आशिल्ली' एफी ?' 

एफीन मान वयर करून एलवीसाक पळेलो. अनपेक्षीत प्रश्‍न 
आयकून ताफा तिडक आयली पूण ताणे दाखोवन दिलें ना. तोंडाचेर 
अडेचो हांसो हाडन म्हळें, 

' ना एलवीस... म्हाका पेशांची गरज ना 

परतून मान पोंदाक घालन तें चलपाक लागलें. बरेंच फुडें 
पावतकीर ताणे मुखेल मृद्दो काडलो. 


' एलवीस, तुका खबर आसा म्हजे भयणीरशिवाय म्हाका आतां 
कोण ना, आमकां कोणाचो आदार ना. आमी दोगांय वाडिल्ल्यो 
चलयो, खंयसरूय भोंवपाक जिवाचेर आकांत येता, वाटेन चलतनाच, 
दिसतल्याची नदर पयलेच खेपेच काळीज हालोवन उडयता. गांवच्या 
चल्यांची नदर पसून आमकां भेंकडायता आनीक म्हाका दिसता. 
आमचें दोगूय भयणींचें जिवितूच धोक्यांत आसा म्हूण. 

स्वासं घेवपाखातीर तें थांबले. एलवबीस बारीकसाणेन ताची 
खबर आयकतालो. ताणे फुडें सांगले. 

' देखून एलवीस ' तूं म्हाका तुजो सांगात दिवशी ?' 

एलवीस घृसपल्ल्यावरी जालो. एफीन एक नदर एलवीसाचेर 
माल्ली. तो अदीकच घुसपलो. कितें जाप दिवची तेंच ताका समजना 
जाले. 

एलवीस, तूं म्हज्यो भावना वळखंक शकना ? तं जाणां हांव 
ठुजकडन करा वागता, तुज्या फुड्यांत आसल्यार म्हज्या जिवाक कितें 
भोगता तें, हांव सामकेच तुज्या मोगान पिशें जालां एलबीस तुजे 


हः 

कुडीचो सहवास न्हय पूण फकत तुजो सांगात म्हाका जाय जे वरवीं 
हांव म्हज्या जिविताचे थोडे खीण सुखान सारूंक शकतलें... आज ना 
तर फाल्यां म्हाका निकाल लावपाकच जाय म्हज्या आयुष्याचो पूण 
हांव फकत तुकाच रावतां. म्हाका आपली सांगातीन करपाक तूं 
कितलोय उशीर लाय पूण आज म्हाका उतर दिवन दवर आपूण 
राजी आसा म्हूण. त्याच उतराच्या विस्वासान हांव जगतलें. त्याच 
बिस्वासान हांव तुजी वाट पळयत रावतलें एलवीस. ” 

खऱ्थानींच आतां म्हळ्यार ताच्या दोळचांतल्यान दुकां व्हांवपाक 
लागिल्लीं कित्याक एलवीस एकूय शब्द परतुपाक जावं ताका 
आश्वासन दिवपाक राजी जालो ना म्हण. पूण ताच्या व्हांवत्या दुकानी 
सात एळवीसाचेर प्रभाव केल्लो. ताची वाचा सुटिल्ली. 

' एफी, ह्या तुज्या उतरांक आतां चड उशीर जाला. हावें एका 
पाद्रीक उतर दिलां हांव पांद्रीपणांत भितर सरतां म्हण आनीक तो 
म्हजी तयारी करपाक लागला. ' 

धीर घेवन एलवीस उलयलो पूण एफीचें समाधान जालें ना. 

' पाद्वीपणांत तू अजून भितर सरूंक ना, जाल्यार म्हजो हात 
धरपाक तुका कितें जाता ?' 

' म्हाका काजार जावपाची उमेद ना एफी. ' 


8 


' खऱ्यानींच तुज्या सांगाताक हांव कसो वागलों. ताचेर म्हजे 
हीत नारिल्लें. म्हज्या स्वभावान हांव वागलों.' त्या वागणुकेन जर 
तुजे काळीज दुखावलां जायत जाल्यार हांव माफी मागूंक कबूल 
आसां. ' 

' कसले फातराचें काळीज तुजें एलवीस. ' 

' हांव कितें करूं एफी ? तुजेक़डेन हांव काजार जावन तुजोय 
संवसार इबाडपा-परस. तूंच कोणा दुसऱ्याकडेन काजार जाल्यार 
कशें ? तुज्यो अडचणी पयसावपाक हांव राजी जातलों. ' 

' म्हजी अडचण तीच जावन आसा, म्हाका तूं जाय... तूंच 
म्हाका जाय ना जाल्यार हांव आत्महत्या करीन... म्हजो शेवट 

करीन... देखून सांग म्हाका एलवीस, ह्याच तुज्या उतराखातीर र 
खास हांगा आयलां. ' एफीन हट्ट धल्लो पुण एळबीक्ष ताका कसलीच | 


जाप दिवपाक तयार नाशिल्लो. 

' हांव तुका कितें उतर दिवं ?' 

' तें म्हाका खबर ना पुण तुज्या उतराची हांव वाट पळयत 
रावतले. ' इतलेंच सांगून ते धांवत सुटळें आपले घरचे वाटेन. एलवीस 
ताका पळयत उल्लो. 





PN SPY, 


एलवीस नियाळ करपाक बसलो. एक ग्हयनो सोपलो, दोन | 


म्हयने सोपले, चार म्हयने सोपले, कितें करचें तेंच एळवी साच्या लक्षांत 
येना जालें. एफीन ताका परत एक फावट पसून भेटपाचो यत्न करूंक 
नाशिल्लो. घडये तें घराकडेन बसून ताची वाट पळयलालें. ताची 
धाकटी भयण लूइजा एफोची समजुत घाळपाचो यत्न करताले पूण तें 
ताचेकडेन समजनाशिल्लें. देखून एलवीसाक भेटून तरी कितें, फळ 
मेळटा जाल्यार पळोवपाक तें एलवीसागेर आयले. ” 

एलवीस भायरूच दिमयेर हात दवरून चितीत बझिल्लो. 
छृइजाक पळोवन तो मात्सो अस्वस्थ जालो. 

' एलवीस, एफीचे हाल म्हज्यान पळोवंक जायनात. सारखें 
जेवनाशिल्ल्यान ताची भलायकी इबाडपाक लागल्या. म्हज्या हातांत 
कसलोच उपाय ना, त्‌ तरी ताका कितें करून निटायेर हाडपाक 
शकता ? अखेरेक तुकाच लागून तर तें ह्या एस्तादार पाविल्लें 
आसा. ' लुइजा आपूण नीट करून सुटलें. 

' लूइजा, तुजे भयणीक हांवें जायते तरेन समजायले पूण 
म्हाकाच जर काजाराची उमेदना जाल्यार हांव कितें करूं? नांवापुरतो 
काजार जावन ताका चितनाच्या भारांत घालून हांव म्हूण कितें 
सुखान जगूक शकतलो ? दोगांय आप-आपले परीन त्रास काडटलीं. 
हाका अथ कसलो ? ते तरी कोणा-सांगाता काजार जालें जाल्यार 
सुखान रावपाक शकतलें. ' 

एळवीसाची उतरां ल्‌इनाक सत दिसलीं. जर एफीक जाय 
जाल्यार ताच्यान नवें जिवीत जगूंक जाची कसलीच अडचण नासतना. 

घरा पावन लुइजान दुसरे भशेन समजावपाचो यत्न केलो पूण 
एके रातीक लृइजाच्य़ा दोळयांआड एक पत्र बरोवन पोस्टान घालून तें 
वीख खावन ह्या संवसाराक पयस जालें. लूइजा कांयच करूंक शकले 
ना. 


एलवीसाक जेन्ना सितीद आयलो तेन्ना ताचे नदरेमुखार ती 
जमनीर पडिल्ली चीट आशिलली. ते चिटीची एलवीसान एक गृटली 
केली आनीक आपल्या बोल्सांत लक्रयली. पायांक जोती आसात वो 
ना तें पळेन।सतना तो उगड्या पायांनी घरांतल्यान भायर सरलो, 
तो धांवत सुटलो. धांवता धांवता ताचो पांय घराच्या पांवड्या 
बयल्यान निसरलो आनीक तो जमनीर शेंवटलो. ताचे तकलेक मार 
लागलो. रगत व्हांवपाक लागलें. तसोच उठलो आनीक परत धांवपाक 
लागलो. ताचो आवय-बापुय कामाक गेल्लीं आहिल्यान एलवीस 
मामागेरच्यान आयला म्हूण पसून खबर नाशिलली. 


दनपारचो वेळ. पावस पडून निकतोच थांबिल्लो जाल्यार पसून 
रस्त्याच्या कडेक मांडून आशिल्लो शेळो सुकंक नाशिल्लो. जेन्ना 
फुडल्यान गाडी येता म्हूण तो खृशीन सरिल्लो, तेन्ना त्या शेळय।चेर 
निसरलो आनीक परतून एक फ!वट पडलो. उजवो हात एका शिशा 
कवचेचेर पन कात्रो पडलो. आनीक रगत उदकाभशेन व्हांवपाक 
लागलें. कपडे सामके म्हेळे जाल्ले. आपल्या जाल्ले दशेक त्रिसरून तो 
परतून धांवपाक लागलो. कशेय भशेन जाता तितल्या बेगीन ताका 
एफीगेर पावपाक जाय आशिल्ले. ताची शकत कमी जाल्ली तरीय तो 
धांवतालो. वाटेवयले लोक ताका अजापान पळेताले. वळखीचे 
तर सारखेच रानांत पडिल्ले. एलवीस पिशाभशेन कित्याक धांवता काय 
म्हण पळोवन. 

शेकीं पडत-मरत एलवीस एफीच्या दारांत पावलो. हुमरो 
चडपाइतली ताच्या अंगांत शक्त उछूंक्र नाशिल्ल्या कारणान हुमरो 
चडपाचो यत्न करतलो तो ' धप्प 555? करून जमनीर शेंवटलो. 
आपणाक जंय पावूंक जाय आशिल्ले थंय आपूण पावलां म्हणपाचे ताका 
समाधान जाल्लें. पड्नच ताणे एक लांब सुस्कार सोडलो. 

आवाज आयकताच, लइजा आपले भयणीचे चितीत बशिल 
मान पोनाक घालन, ते सपनातल्यान जागवल्ल्याभशेन उठले 
एलवीसाचो भेस पळोवन ते भोव थटाकलें. तें बेगीन-बेगीन उठलें 
आनीक एलवीसाक कितें तरी उपाय करपाक व्याकुळ जावपाक 
लागलें. एलवीसाक उठोवन भितर व्हरपाचो एक फावट यत्न केलो 
पूण ताच्यान ते घडलें ना कित्याक ताका शकतच न Tशिल्ली 

' लइना ' हांव नकळो जालों तुजी भयण इतली हट्टी म्हूण 
ताचो स्वास मात्सो सवका चलपाक लागलो. उलोवपाकय अडचण 
जावपाक लागली. 

' खरेंच तें...म्हाका लागून मरूंक पावलें... लूमिजा हांव ताचे 
फुड्यांत वतां...ताचे कडेन माफी मागपाक.' 

' तशे तूं कित्याक म्हण्टा एलवीस हांव दोतोराक हांडून तुका 
बरो करतां... एफीचे विचार आतां सोडून दी.' छूइजान ताका 
भुजवण दिवपाचो यत्न केलो पुण ताची लायकी अदीकच इबाडत 
गेली. 

'ना लइजा, म्हजी जीण विटली ह्या संवसाराक... 
कित्याक... हांव ताचो खनी... हांव... एफीचो खूनी जावन आसा...” 
ही एलवीसाची निमणी उतरां आयकून लुइजाचे काळीज 
हाल्लें. एक फावट ताचे मुखामळ वयर काडून लूइजान उळेलें पूण 
तेचा म्हळ्यार एलवीस एफीफुड्यांत पाविल्लो आसतलो फकत आपली 
विनाशी कुड लुइजाच्या खाक्यांत सोडून. लृइजाच्या दोळयांतल्यान 


दुकां व्हांवपाक लागलीं आनीक तें एलवीसाच्या प्रेतार आपली तकली 
दवरून रडपाक लागले. 





गरिबेक लागन 


RRR SE 


त मान्‌, तें म्हजें मेज मात्शें साफ कर आनीक सगलीं पुस्तकां 
मांडून दवर. ' डानीयलान सांगले आनीक तो कॉलेजीक गेलो. मानून 
पुस्तकां सारखी दवरलीं. उपरांत तो मेज पुसपाक लुगट हाडपाक 
गेलो. तेन्नाच ताका रोबट मेळूळो आनीक तो सांगपाक लागलो. 

' मानू, म्हजो उदक न्हावपाचो साबू सोंपलो तो मात्सो घेवन 
यो पळोवया... म्हाका रोकडोच भायर सरपाक जाय. ' 

हातांत घेतिल्लें लगट थंयच उडयलें आनीक तो पसऱ्यार 
वचपाक भायर सरलो. पयशे घेतले आनीक मुकाट्यान चलपाक 
लागलो. वतना वाटेरच ताका रोबर्टाचो बापूय मेळ्ळो. 

' अरे मानू, मात्सो घराकडेन वच आनीक म्हजी सत्री घेवन 
यो, वत सामकेंच सोसूंक जायना म्हज्यान. ' 

जाप काडीनासतना मानू परतलो घरा वचपाक. चलून घरा 
पावता म्हणसर ताका कितलोच वेळ जालो. घराकडेन रोबट ताची 
बांट पळयत बशिल्लो. मानू येता तो पळोवन ताका दिसले ताणे साबू 
हाडला म्हूण. 

' धांवून धांवून गेल्लो काय किते रे तू मानू, रोखडोच परतलो 
म्हण. साब्‌ खंय रे ?' 

' साबू खंयचो ? तुजो बापूय मेळूळो वाटेर, ताणे सांगला 
सत्री घेवन यो म्हूण. ' 

मानूची उतरां आयकून रोबर्टाक राग आयलो आनीक त णे 
मानच्या गालाबराबर एक थापट दिलें. 

` ' चल बेगीन वच आनीक साबू घेवन यो. तुका सांगूंक ना हांवें 

म्हाका रोखडोच वचूक जाय म्हूण.' 

एक शब्द परतो सांगनासतन। थंयच कोनाशाक आशिल्ली सत्री 
घेतली आनीक चलपाक लागलो. ताका खबर आइिल्लें चड उलयत 
जाल्यार आपल्याचेर आनीक एक पडटलें म्हूण. 


ताचो बापूय थंयच एका झाडापोंदाक बसून मानूची वाट 
पळयत आशिल्लो. मानून ताका सत्री दिली आनीक तो पसऱ्याकडेन 
बचपी वाटेर मोडलो. परतून रोबर्टाचो बापूय कितेंतरी सांगपाक 
ताका आफयतालो पूण तो कानार केंस काडून चलत रावलो. 

पसऱ्यावयल्यान साबू घेतलो आनीक तो घरा परतलो. डानीयल 
कॉलेजींतल्यान येवन तयार आशिल्लो. मानून बेगीन-बेगीन साबू 
रोबर्टाकडेन दिलो आनीक तें उडयल्लें लगट घेवन मेजाफुड्यांत गेलो. 

' अरे दळिद्रया, हें मेज पुसपाक तुका इतलो वेळ लागलो?” 
ताच्या कानाक पीळ घालत डानीयलान म्हळें. ' एक काम सांगल्यार 
धड करीना... कोण जाणा डेंडीन किंत्याक दवरला म्हूण. ' 

मानून ' हाय हाय ' करीत मेज पुसले आनीक जेवण करपाचे 
अस्तुरे फुड्यांत गेलो. 

इतल्याक खंयतरी गेल्ले रीना घरांत भितर सरले. आपल्या 
पायातले काडत सालांतल्यानच बोवाळ मारपाक लागलें. 

' मानू म्हज्या पोटाक भूक लागल्या, बगीन बेगीन जेवण 
काडून घेवन यो. ' 
. मातून तें आयकलें. जेवण भितर तयारच आशिल्ले. बेगीन 
बेगीन ताणे जेवण एका ताटांत वाडळें, सांगाताक हेर कितेंय तोंडाक 
लावपाक केल्लें आशिल्ले तें घेतलें आनीक मेजार आयलो. तेन्ना 
म्हळ्यार रीना मेजार तयार आशिल्ले. मानून रीनाक वाडलें. 


शि 

“ अरे लोल्या, जेवणापयली हात धुवपाक मेजांर उदक हाडूंक 
जाय म्हण कितले फ।वट सांगपाक जाय तुका ? चल बेगीन उदक 
घेवन यो. ' 

` चूक जाली बाय ' म्हणत तो भितर वचपाक लागलो. तितल्याक 
उरिल्लो चौथो घरांत भितर सरलो. ताणे मानूच्या खांदार हात घालो 
आनीक मोगान सांगले 

' मान्‌ मात्श म्हजे काम कर, म्हाका एके गरजेचे मिटींगेक 
वचपाक जाय. मात्श बूट पॉलीश करून दी ' इंजनेरान आपले बूट 
दाख यले 

पूण बाबा, बायेक मेजार उदक दिवपाक जाय आिल्लें ' 
भियेत भियेत मानून आपली अडचण सांगली. 


* रोकडेंच जातले रे, तूं हात चल्य पळोवया.' 

' एके वटेन इंजनेराची गडबड, रीना थंय उदकाक बोवाळ 
मारपाक लागलें. रोबटे उदक न्हावन जेवण हाडपाक बोवाळ, डानीयल 
आयलो आनीक तो नितें-कितें उलोवपाक लागलो. 


आता मानू कोणाचे आयकतलो ? ताका शंभर हात-पाय कांय 
नात. अशेच दीस ह्या घरांत मान सारतालो. ताका आपल्या जेवणाचें 
पसून सारखे पड्न वचूंक नाशिल्लें, जेवल्यार जेवतालो आनीक न्हिदल्यार 
न्हिदतालो. तो तांचो गुलाम जाल्लो फकत ताचे गरीबीक लागन. जी 
ताची अस्कताय जावन आशिल्ली 


मानूचो बापूय एक गरीब मनीस आशिल्लो. मानक आवय 
न।शिल्ली. बापायसांगाताक मारीना आनीक मान. दोगांय भरगीं बरे 
भशेन वाडिल्ली पूण शिकपान मात कमी. मारीना लागींच एके वखदाचे 
फंक्टरींत काम करताले. कामाक चलत वचपाक पडिल्ल्यान वाटेर कोण 
कोण मेळटाले. ते पळोवपाक सुंदर आरिल्ल्यान एक त्याच गांवचो 
बकील ताका पळयल्याबगर फुडें वचनाशिल्लो. तो जस्त ताचो 
वेळ ज।णा आशिल्लो. ताका जाप करप आनीक ताच्या फॅक्टरी मेरेन 
पावोवन आपल्या कामाक वचप हो त्या वकीलाचो नेम जावन गेल्लो. 
सारीनाकय तो आबडटालो. 

मारीनाची भानगड बापायक कांयच खबर नाशिल्ली. पूण ; 
कळळें, तेन्ना तो बरोच वयर सकयल जालो कित्याक त्या वकीलाच्या 
घराण्याक तो वळखतालो. पयशे म्हळ्यार ताचो जीव 'हूण ताका 
खबर आशिल्ली. पूण करतलो कितें ? धवेन सांगिल्लें, 

“ जर ताचेकडेन म्हाक़ा लग्न करीना जाल्यार हांव दुसऱ्या 
कोणाकडेनच लग्न जावपाचें ना. 

मारीना उलयता तें करता हें ताका खब्रर आशिल्ले. पूण एदचा | 
व्हड आनीक दुडवांनी भरिल्ल्या घरांत पायसुद्दा दिवपाक ताका भंय | 
दिसतालो, आपलें पोजिसांव पळोवन. तरी जिवाक घोटाय घेवन तो 
तागेर गेलो. ताणी ताक! येवकार दिलो आनीक एका सोयऱ्या भशेन 
वागयलो पूण जेन्ना चलयेच्या काजाराची प्रश्‍न आयलो, तेन्ना 
वकिलाच्या बापायन सरळ सांगून दिलें. 

' म्हाका तुजी चलो मान्य आसा म्हज्या पुताक मान्य आसा! 
म्हूण. तुमी गरीब, गिरेस्त तें हांव मानीना पूण दिवप-घेवप जावंकूच 
जाय म्हथ ? देखन सांगता म्हज्या मानाप्रमाण कमीत कमी ४० हजार 
तरी हुंडो मेळूंक जाय. ह्या परस चड खचे केला हांवें म्हज्या पुताचेर. 
चली ताका मान्य आसा म्हुणूनच हांव इतल्या सकयल पावलां ना तर 
एक लाखा सकयल हांव देंवचोच नाशिल्लों. ' 

वकीलाच्या बापायली तीं उतरां आयकून मारीनाल्या बापायक 
घुंवळ आयिल्ल्यावरी जाली. तो मात्सो वेळ थंयच बसलो आनीक 
पळयता म्हूण सांगून भायर सरून आयलो. 

मारीनाच्या बापायमुखार हो एक बरोच मोठो प्रश्‍न जावन 
आशिल्लो. 'धुवेक काजार करपाक ४० हजार दोत खंयच्यान हाडूं ?' 
पूण दुसरो सादोच पूण गंभीर प्रश्‍न ' इतरे बरे घराणे कशें सोडून 
दिवं ? ह्या दोनय प्रश्नांक जाप सोदतना ताका एक माण्णी सुचली 
आनीक तो भाटकारागेर गेलो, 

आपूण वकीलागेर गेल्लों वो तांच्यामदी कितेंय गजाली आपणे 
केल्यात म्हूण घरांत कोणाकच सुलूस लागपाक दिली ना. आपलेपरी 
तो धृवेक सुखान लग्न करून दिवपाक वावुरतालो. आज वावुरलो 

किंवा फाल्यां वावुरलो, हिशोब एकच पूण मात्शे बेगीन जाता तें बरें 
म्हण बापूय खटपटेक लागिल्लो. 

तो भाटकारागेर पावलो. भाटकार घराकडेनूच मेळूळो ताच्या 
बर्‍या नशीबान. 

' भाटकरा, तुका खबर आसा आमची परिस्थीती कितें ती. 
सामको गरीब हांव देखन तुज्या मुखार म्हजो हात माण्टा.' 

' कितें जालां रुजार.' 

' म्हजे धुवेक सोयरीक जाल्या त्या डेसमंडाच्या चत्या 
ज॒लियोशी .' 

' हां तो आग्वोगाद जूलियो. ' 

' हय भाटकरा. ताचो बापूय आमचेकडेन ४० हजार रुपया दोत 
मागता, हांव खंणच्यान हाडटलो इतली दोत ताका दिवपाक ?' 

' तुका इसूल करूंक म्हाका बरें दिसना कित्याक तूं म्हजो 
मुंडकार पडटा. बरे भशेन सांगता तें आयक.' 

' भाटकरा, सोयरीक मोडपाचें सोडून आनीक दुसरे कितेंय सांग 
हांव आयकूंक कबूल आसा. ' 

' मागीर म्हाका तूं कितें कर म्हण्टा. ' 

' ही इतली दोत मात्शी कमी करपाक सांग. तुमी ताका बरे 
वळखतात, तुमी सांगल्यार तो आयकतलो.' 

' बरे तें हांव पळोवन घेतां. ' 

' तुजे व्हड उपकार जायत भाटकरा. मागीर म्हाका तुज्याच 
पैशांची गरज पडटली भाटकरा, तुजो एकान-एक पयसो हांव फारीक 
करतलों.' 

' तृं सुसेगाद वच, म्हजे कडेन जाता तो आदार तुका हांव 
करतलों.' 

'देव बरे करूं भाटकरा.. देव बरे करूं. ' खुशालकाथेन 
रुजारीच्या दोळयांत दुकां भरलीं आनीक तो भाटकाराच्या पायाशीं 
शेंवटलो. आपल्या दुकांनी ताचे पाय भिजयले आनीक उठलो. परतून 


एक क ताका दुबळे पूण दयाळ नदरेन पळयत घरांतल्यान भायर 
सरलो. 

भाटकाराचे मदतीन मारीनाचे काजार जालें. भाटकारान रुजारी | 
जाय तसलो आदार दिल्लो कित्याक ताची काम करपाची तरा! 
आनीक उत्साह पळोवन भाटकराक थावें जाल्ले केन्ना ना केन्ना आपले 
पयशे मेळटले म्हूण. नाच जाल्यार ताचो चलो मानू आशिल्लोच. | 

मारीना आपल्या घरकारासांगाताक केनेडा गेलें. अकस्मात 
रुजारीक कांक्र जाला म्हणापाचें समजलें. तो दुसऱ्या दोतोरागेर गेलो. 
थंयसर ताका खात्री जाली आपले दीस आता चड उरूंक नात म्हूण. | 

' बाबा मानू, तुजे भयणीक काजार करपाक भाटकराकडल्यान | 
हांवें रीण घेतिल्ले, फकत सात हजार पावल्यात. उरिल्ले पयशे तुजेकडेन | 
जाता ते भशेन ताचे रीण फारीक कर.' आपली बिगडटी परिस्थिती 
पळोवन रुजारीन एक दीस मानक शिटकायलो. 

' तू त्या पसत कांयच भिवंनाका पाय ' मानूचे उतर आयकून 
रुजारीच्या जिवाक “सू ' जालें. आनी ताणे विसव घेतलो. 

थोड्याच दिसांनी ताका देवाचें आपोवणें आयले आनी तो 
देवागेर गेलो, मानूच्या मात्यार एक वोजें दवरून. 

तेचा मान्‌ फकत चौदा वरसांचो आशिल्लो. ताका बापायचे 
खूप दुख्ख जाल्ले. ताणे चितपाक सुरवात केले भाटकराचें रीण आपूण 
कशे फारीक करतलो. इतले तरणे पिरायेचेर ताजेर चिंतनाच्या 
भारांत बुडपाची पाळी आयिल्ली. अशा वेळारच भाटकार एका दिसाक 
तागेर आयलो आनीक कडक आवाजान सांगपाक लागलो. 

मानू, आयच्यान तुजे भयणीक दिल्लें रीण तूं फारीक करतलो 
आनीक तेवूय जाल्यार आमच्या घरांत एका चाकराची सिर्वीस करून 
जर तूं दुसरेकडेन सिर्वीस करपाक लागलो जाल्यार आमचे पये 
बुडे म्हूण समजुपाचें देखून फाल्यांच्यान तुजें बिराड घेवन तं आमगेर 
रावपाक यो. जेवणाची व्यवस्था आमी करतले. ते रीण फारीक जाय- 
मेरेन तूं आमच्या घरांत काम करतलो आनीक जर तुवें पळून वचपाचो 
यत्न केलो जाल्यार तूं ह्या संवसारात-जितो उरपाची शक्‍यता भोव 
कमी ' आनीक तो आपल्या घरा गेलो. 


मानूच्या भुरगेपणांत भाटकरान घातिल्ली भिरांत काळजात 


टम 


; 


फुलदाणी | ७५ 


रिंगून उरली आनीक त्या दिसा मेरेन तो ताची आपली परवा करी- 
नासतना सिर्वीस करीत रावलो. आजमेरेन, ताचो गुलाम जावन 
रीणकार कसो. ताचे रीण अजूनय भरूंक नाशिल्लें. 


आज तो वीस वरसांचो मानाय जाला तरीय ताची सुटका 
जावंक नाशिल्ली. एक दिसाक कोणेतरी ताका त्या भाटकराच्या 
इफेरनांतलो सुटोवपाचो यत्न केलो पूण भाटकरान तो निर्फळ केलो. 
इतल्या वरसांमदी ताच्या तिनूय पुतांक जावं धृवेक मानूचे चुरचुरे 
दिसले नात. 

एक दीस मान्‌ लाकूड फोडटालो. तेन्ना डानीयल आयलो आनीक 
सांगपाक लागलो बुशरार्टाक इस्त्री कर म्हूण. तेन्नाच रीना आपणाक 
खावपाक हाडून दी म्हण सांगपाक लागलें. कितें करचे आनीक कोणाचे 
आयकूचे तेंच ताका कळना जालें. लाकडां थंयच सोडली आंनीक 
येतां-येतां निर्णय घेतलो, डानीयल व्हूडलो म्हणटगीर ताचेंच पयलीं 
आयकूचें म्हूण. आतां आदलेवरी तो सामको बाबडो कसो वावृर- 
नाशिल्लो. थोडयाकडेन तरी आपली तकली उजार करतालो. 
डानीयलाचो बुइ्शर्ट घेतलो आनीक ताणे इस्त्री तापूंक दवरली हे 
षळोवन रीनाक आयलो राग. वचून आपल्या बापायक सांगले हाली 
हालीं मानू आपलें सांगल्यार कांयच आयकना म्हूण. बकडे हत्ती करून 
बापायचें माथे फिरयलें आनीक आपूण ओगी बसलें. 

भाटकार एक चाबूक घेवन आयलो आनीक कायच विचारी- 
नासतना मानूक मारपाक लागलो पयलीं डानीयलाकुय कांयच 
समजलें ना पूण रीना हासून हासून मुरगट्टा तें पळोवन ताका समजलें 
रीनान हो घुस्पागोंदळ केला म्हूण. मानू प्रत्येक चाबूक सोंशीत रावलो. 
एक जाप काडीनासतना आनीक कसलोच विरोध दाखयनासतना. 
ताच्या आंगांतल्यान रगत व्हांवपाक लागलें तरी भाटकाराचो हात 
थांबलो ना. मागीर रीनाकूच ताचे चुरचुरे दिसले आनीक ताणे 
बापायक थांबयलो. 

मानूचे हाल आनीक परिस्थिती तांच्यान पळोवंक़ जाली ना. 
ते व्हांत्रतें रगत, आंगावयले कपडे पिजिल्ले, काती लांबताल्यो, 

आनीक दोळ्यांतल्यान झरी सारखी दुकां व्हांबताली. वयल्या य 
आपलो सकयलो ओंठ ताणे घट्ट दांबून दंवरिल्लो. भाटकरांचो हात 
थांबतांब ताचो पूर्ण शक्‍ती सोंपली आनीक तो 'घडाक' करून जमनीर 
नेवटलो. घडये तो त्या चाबकांच्या ह्या वटेन त्या वटेनच्या मारानच 
ळंबडत लंवडत उबो आशिल्लो आसत. रीना धांवून आपल्या कुडांत 
गेलें आनीक मन सोडून रडपाक लागलें. 

रोनाक आपली चूक कळून आयिहली. त्याच वेळार ताका 
दिसले गरीब मनशाचो भेस कितें जाता तो. ताका खबर नाशिल्ळी | 
आपलो बापूय ताका असलो मार मारतलो म्हूण. ह्या वेळार ताच्या | 
दोळयामुखार मानून केल्ली कितलींच कामां दिसूंक लागलीं. कितल्या | 
मोगान तो ताचे कडेन चलतालो. पूण ह्या इल्ल्याशा कामाक लागून 
ताका असो मारूंक लायलो म्हुणून ताच्या काळजाक पीळ ,पडपाक 
लागिल्ले आनीक हें चितून-चितून ताका अदीकच रडपाक येवपाक 
लागलें. 

रात जाल्ली पूण रीनाक कशीच न्हीद पडनाशिल्ली. रावन 
रावन ताका मानूचे चित्र दिसताळें. ताचे काती गेल्ले आंग आनीक 
रडकुरें तोंड. वोगींच ताच्या मनांत आयलें कितें करता काय मानू ? 

हो विचार येताच तें बेगीन बेगीन उठले आनीक आपल्या 
कुडींतल्यान भायर आयले. मानूक न्हिइपाक वेगळी कुड आशिल्ली, 
घराच्या एका कोनशाक जंय सोपेपणी कोण वचनाशिल्लो. सवका 
सवका पावलां मारीत ते मानूच्या कुडीवटेन चलपाक लागलें. ताका 
खात्री जाल्ली, घरातलीं सगलीं मनशा न्हिदपाक गेल्यांत म्हूण. तें 
मानूच्या कुडीच्या दाराकडेन पावतांच ताच्या रडपाचो आवाज 
आयकूंक येवपाक लागलो. तो वेदनांनी तळमळटालो. एक बाटसुरो 
भुकेन तळमळता तसो मानू कष्टावतालो. ताका आदार दिवपाक कोणच 
कबूल नाशिल्लो. जावं ताचे कोणाक पड्नूय वचूंक नाझिल्लें. 

ताच्या कुडीचें दार उगडेंच आशिल्ले. चोरा पावलांनी रीना 
भितर सरले. मानू न्हिदेंतच रडटालो. 

' मानू, चड दुखता आंग ?' तो जाप काडीना तें पळोवन ताणें 
ल्हवूच ताच्या हाताक धरलो. मानून वळून पळेलें रीनाक आपल्या 
फुड्चांत पळेतांच ताका आजाप दिसले पुण दुसऱ्या खिणाक तो आपली 
सगली दुख विसल्लो आनीक एक कटाक्ष रागेस्त नदरेन ताका 
पळोवपाक लागलो. रीनाक तें समजलें. 

* मान्‌ म्हाका लागन हे तुजे हाल जाल्यात, हे हांव मान्य 
करतां, तूं म्हाका माफ करचो ना ?' 

तो जरी रागान पळयतालो जाल्यार पसून, तो राग अडेचो 
आशिल्लो. ताचे दुख ताच्यान सोसूंक जायना आशिल्लें. तो परतलो 
आनीक परतून एक फावट आपल्याचेर आयल्ल्या संकटांत मिसळून 
गेलो. 

* मानू म्हाका खबर नाशिल्ली म्हजे इल्लेशे चुकीक लागून तुजे 
हे हाल जावंक पावले म्हूण. हांव म्हजो आदार दिवपाक आयलां 
मानू.' 

वेदना सोसत परतून एक फावट मानून वळून पळेलें. 

' तुज्या आंगाक हांव मलम लावं ?' 

हुळपतल्या घायाक मात्सो धीर आयिल्त्यावरी जालो. रीनाची 
उतरां आयकून तरी तो कांयच उलयलो ना. 

' राव आं, हांव मलम घेवन येतां.' बेगीन बेगीन ते घरांत गेलें 
आनीक थोड्याच वेळान परतलें तेन्ना ताच्या हातांत सोफ़रामीसीन 
आनीक आयोडेक्स आिल्लें. 

' हांव लावं ?' 

रीनान सोफ्रामी सङ्गेन लावपाक सुरवात केली ताच्या फुड्यांत 
बसून. आज ताची नदर वेगळी आशिल्ली. जंय जंय जखम जाल्ल्यो 
थंय थंय सोफ़ामीसीन लायलें आनीक मासगुळयाचेर आयोडेक्स ओडलें. 
सानूक इल्ली घादोसकाय भोगली. 

“ आतां न्हीद, हांव सकाळीं तुजी खबर घेवंक येतलें ! अशें 

सांगन रीना मानच्या कुडीतल्यान भायर सरून गळ. ह्या 
स्वभावाचेर मान्‌ मात रातभर चिंतीत उल्लो 

दुसऱ्या दिसाक उठ्ठाँच रीनाक मान्‌ची याद जाली आनीक 
ब्रेगीन-.बेगीन तें ताका पळोवंक गेलें. तो न्हिदूनच आशिल्लो तरी 
ताच्या तोंडातल्यान 'हाय', 'हाय' उच्चार जाताले. ताका जागोवंचेना 
म्हण तें परतले आनीक सामकें आपल्या बापायम्हऱ्यांत गेले 

। डॅडी, हावे सांगला म्हुणून तुवें मानूक तुजी तान वचसर 
मारलो, आता हांव सांगता म्हणून ताका थोडे दीस सुसेग दी ताची 
परिस्थिती पळयल्यार म्हज्या दोळचांनी दुकां भरतात डॅडी. | 

भाटकारान आपले धुवेचे उतर आयकलें. उपरांत तें जेवण 
करपाक येता ते अस्तुरेफुड्यांत गेलें. 

' रोज्‌, मानूचो मात्सो परामुस घे आनीक कामार बेगीनूच 
यो. ताचें तुका वेगळे फारीक करतलें हांव.' 

रांदूक येंवपी रोजू खुशाल जालें आनीक ताणे रोकडोच हयकार 
दिलो. तिका घेतली आनीक रीना परतून एक फावट मानूच्या कुडीत 
गें. ra 

कष्टत कष्टत तो उठपाचो यत्न करतालो. रीना बेगीन-बेगीन 
मुखार सरलें आनीक ताका उठून बसपाक आदार दिलो. 

' दुख कमी जावंक ना मानू ?' 

' ना. सगळें आंग बाजल्ल्यावरी जालां. ' 

' वाय, ताच्या आंगाक पळयल्यार म्हाका भिरांत दिसता, चड 
बरें ताका दोतोराक दाखयल्यार, ताचे हे घाय बेश्टें पेकपाचे नात, 
रोजून सल्छो दिलो, 

' हय, दोतोराक हाडल्यार चड बरो. चल तूं ताका मात्श च्या 
दी. हांव फोन करून दोतोराक आफयतां. ' 5 के 

' बरें बाय ' म्हूण रोजू गेलें. 

' मानू, तूं माका माफ करचो ना. 


फकत एक नदर मानन ताचेर घातली, कोण जाका ताणे रीना 
माफ केलां वो न 


ह 

“बरे, तूं पयली बरो जा... तूं बरो ज'यमेरेन हांव तुजी सेवा 
करत रावतले ' तें भायर गेलें आनी मान्‌ एके विचित्र नदरेन ताका 
पळयत रावलो 

दोतोर रोखडोच आयलो. ताणे मानक पळयताच सल्लो दिल्लो 
जाता तितल्या बेगीन ताका हाॉस्पिटलांत व्हरपाक ना जाल्यार तांचे 
घाय चड जावपाची भिरांत दाखयली. रीनान तिवय तयारी केली 
आनीक मानूक हॉस्पीटलांत व्हेलो. थंय रीना मान्‌ फुड्यांत वेळ काडपाक 

[गळें, सुमार चार दिसांनी ताका घरा धाडलो तेन्ना म्हळ्यार ताचे 
घाय बरे जावपाक आयिल्ले. घराकडेन पसून ताका आनीक थोडे दीस 
बिसवाची गरज दाखयल्ली 


भाटकारागर एक वेळ असो आशिल्लो की मानन कितलेय काभ 
केल्यार कमीच आशिल्ले. काम जायन जायना अशे ताका दिसतालें 
पूग मानूक विसव सांगिल्ल्याक घर सगल्यांच्या माथ्यार आयिल्ले 
रीनाकय दिसले मानूक घरांत कसलो कास्तीग पडटालो तो. देखन 
ताण आपल्या बापायक विनंती केली घरांतल्या कामाक मानभायर 
दुसरो कोण तरी हाड म्हूण, पूण भाटकारान ताचें मानन घेतले ना 

त्याच दिसानी मानूची भयण मारीना आपल्या घरकारा- 
सांगाताक गोथांत पावलें. ते चड करून आयिल्लें मानची आनीक 
बापायची खबर ना म्हूण. जुलोयोचे फामीलीन ताका बरयल्लें 
मारीनाचो बापूय अंतरला म्हूण पूण गोंयांत येवपाक मेळंक नाशिल्ल्यान 
ते आयलें ना. निदान मान्‌ तरी जिवंत आसतलो आनीक आपणाक 
ताची खूप याद आयल्या म्हूण सांगूनच जुलीयोक ताणे गोंयांत येवपाक 
राजी केल्लो 

ती जेन्ना आपल्या घराकडेन पावलीं तेन्ना ताका आपलें घर 
रोवत बरेंच अजाप दिसले. तांचे घर मोडन पडन घराचो विध्वंस 
जाल्लो. ताका मानूची याद आयली आनीक शेजाऱ्यागेर ताची चौकशी 
के ळी. थंय तांका कळूळे मानू भाटकारागेर रावपाक आक्षा म्हूण. 

ती दोगांय भाटकारागेर गेलीं. भाटकार घरांत नाशिल्लो. ताचे 
लिगूय पुतय नाशिल्ले. घरांत आशिल्ले तें रीना. रीना ताका पळेताच 

वळखले आनीक धांवून धांवून मुखार गेले. मारीनाकय ताचे 
मोसांव दिसले. रीनान तांका घराकडेन हाडली. रोजू कडल्यान च्या 
हाडून घेवन ताचो आदर-सत्कार केलो. ताची खबर घेतली आनीक 
मारीनान ताची खबर घेतली. जेन्ना मारीनान मातूची खबर विचाल्ली | 
तेन्ना आपल्या घरात तो कसल्या कास्तीगात जियेता तितलेंय रीनान 
सांगलें. 

* म्हाकाय पयलीं ताचे कांयच पडून वचनाशिल्ले. हांवेय ताका 
खूप त्रास दिल्ले म्हज्या भुरगेपणाक लागून पूण आज मात ताचे दुरूव 
हांव समजता आनीक ताचे गरजेकय केन्ना केन्ना आदार करतां. 
म्हाका ताचे खूप चुरचुरे दिसतात, म्हजे भाव तर ताका पेशाइतली 
पसून किम्मत दिनात. देखून म्हाका दिमता केन्ना काय तो ह्या इफेर- 
नांतल्यान पयस गेल्यार पुरो म्हुण.' 

' मागीर तो रावता कित्याक तर हांगा ?' मारीनाच्या ह्या | 
प्ररनाक जाप दिवंक भाटकार तेन्राच भितर सरलो आनीक कडक 
आवाजान सांगपाक लागलो, | 

' तुज्या काजाराक हांवें तीस हजार रुपया रीण दिल्‍्छें, तें | 
तुज्या बापायकडेन फारीक करूक जावंक ना म्हूण मानूक हवें घाणाक 
दवरलो. | 

' म्हज्या काजाराचें रीण ?' मारीनान तोंडातल्या तोंडात म्हळें 
पूण ते जुलोओक आयकूंक गेलें. 

' मारीना, हांव पळोवन घेतां तें. भाटकारा, मानू तुमगेर 
कामाक आसल्यार कितलो तेंप जालो ? मारीनाच्या बापायन तुजे 
कितले रीण फारीक केल्लें? मानूचो हिशोब तुवें खंय बरोबन दवल्ला? 
आनीक आतांमेरेन कितले पयशे दिवपाचे उरतात ते म्हाका दाखय.' 

जुळीयोच्या एका बराबर विचारिल्ल्या प्रश्‍नांक जापो दिवपाक 
भाटकार सामकोच घुस्पलो. कितें सांगचे आनीक कितें लिगोवंचे तेंच 
ताका कळना जाले. कित्याक मानूबद्दळ ताचेकडेन कसलोच पुरावो 
नाशिल्लो. 


' मानूच्या बापायन सात हजार पावयल्ले न्हय डॅडी ?' रीनान 

ताका आदार दिवपाचो यत्न केलो. गोंदळांत आसतनाच ताणे हयकार 
दिलो. 

' सुमार कितली वरसां जालीं मानूक हांगा आसल्यार रीना ?' 
रीना सांगूंक शकता म्हूण जुलीयोन ताकाच विचाल्लें. 

* सात बरसां तरी जातलीं.' 

' जाल्यार हांवूच कोंत करून पळयता. मानूचे कितले रीण 
तुमकां उरता तें ' जुलीयोन बोल्साचे पेन काडलें आनीक आपली 
डायरी उगडत मनांतल्या मनांत कितें तरी कोंता करपाक लागलो. 

“ म्हयन्याक २०० रुपया धर... एका वरसाक इतले... जाल्यार 
सात वरसांक इतले... ते सात हजार... सगले मेळून २२८०० रुपया 
पावतात म्हणटगीर उरले ७,२०० रुपया. ताचो चेक हांव बरोवन 
दितां. म्हणत जुलियोन आपली डायरी बंद केली. चेक बुक काडलो 
आनीक ७२०० रुपयांचो चेक बरयत भाटकाराफुड्यांत गेलो, 

“हो चेक दवर आनीक मानूची सुटका कर, आमी ताका व्हरपाक 
आयल्यांत. ' 

“ आनीक त्या इतल्या पेशांचो जूर कांयच जायना दिसता ' 
भाटकरान चेक घेवपाक नकार दिलो. 

` आनीक २०० रुपयांक घोळोवन खावपाक तुका मनीस मेळटात 
दिसता. बरें म्हण फकत २०० रुपवा पगार धरलो म्हूण ना जाल्यार 
उलट तं आमकां दिवपाक पडटलो आशिल्लो. हो चेक मुकाटयान घे 
आनीक मानूबद्दल एक शब्द काडीनाका ' जुलीयोन ताका धमकायलो. 

“ हांव एक आदवोगाद म्हुणून विसरू नाका.” 

भाटकार मात्सो भिलो आनीक तो चेक घेवपाक ताणें हात फुडे 
केलो. तेन्नाचं बाजारात गेल्लो मान्‌ आयलो आनीक मारीनाक पळोवन 
बरोच थटाकलो. ताका रड्क सुटलें इतल्या तेपान आपले भयणीक 
आपूण पळयता म्हूण. धांवून वचून ताणें मारीनाक वेंग माल्ली. तकाय 
रडूंक सुटले. 

* मानू रडूं नाका रे ? म्हज्या भावा, ह्या फुडें तुका कोण त्रास 
दिवपाचो ना. हांव तुका व्हरूंक आयला रे. 

भयणीचीं उतरां आयकून ताका अदीकच रडंक आयलें. | | 
नदरेन ताणे मारीनाच्या तोंडाक पळयलें आनीक आपल्या हातांनी 
ताचीं दुकां पुसत उलयलो. व 

* इतल्या तेंपान तुका म्हजी याद जाली न्हय ? फकत तुजी | 
एक तरी भेट करपाखातीर हांव जिवो आशिल्लों. ना जाल्यार / 
हांगाच्या त्रासांतल्यान हांव केन्ना मुक्‍ती घेतलो आशिल्लो.” ् 

' मानू... मानू म्हज्या भावा... आनीक परतून एक फावट | 
ताणे मानूक घट्ट आपले वेगेंत घेतलो. 

ताची ही दशा पळोवन रीनाकय रडूंक सुटलें आनीक जुलीथो 
मायाळ नदरेन तांका पळयत आशिल्लो. 

` चल या मानू आमी, आपले वेगेंतलो सुटयत मारीनान मानूक 
सांगले. 

बाजारांतल्यान हाडिल्ले सामान ताणे कडेक दवरिल्लें ते उखल्लें 
आनीक रीनाच्या हातांत दिलें. 

' तुवें म्हज्या निमण्या दिसांत म्हाका खूब आदार दिल्ल्यापसत 
हांव तुजे उपकार आठयतां रीना.' 

“ उपकारान म्हजी जीण मानची ना मानू, तूं म्हज्यापसून 
कितलोय पयस गेल्यार पसून हांव तुजी वाट पळयत रावतलें.” 

' हांव येतलों. केन्तायतरी म्हज्या नशीबान म्हाका पावयलो 
जाल्यार ' म्हण तो परतलो आनीक मारीना आनीक जुलीयो सांगाताक 
चलपाक लागलो. 

* भाटकारा, तुवें म्हाका खूप त्रास दिले पूण तें हांव म्हज्या 
मनांत दवरीना पूण विनंती करतां मनशाक मनीस म्हण वागयत 
जाल्यारच दुसरो तुका मनीस म्हण्टलो ' ताच्या फुड्चांत पावतांच 
मानून सांगले आनीक परतून तो चलपाक लागलो. एका सादया 
मनशाच्या उतरांनी भाटकाराक आज मान सकल घालची पडली. 

तीं घराभायर पावतांच डानीयल घराकडेन पावलो. मानून 
ताका चेपें काडले ना. जुलियोन गाडी हाडिल्ली. मारीना गाडयेत 
बसताच मोटरसायकल घेवन रोबटं आनीक निमणो इजनेर आयले, 

ताकाय मानून वळून सुद्रां पळोवंक ना बगर नीट वचून गाडयेंत 
बसलो. घडये ताचो राग तो असो काडपाक सोदतालो पूण ताचें मन 
ताका हे करपाक दिना जालें. ते कितलेय वायट आसूं. जेवला तांचेंच 
न्हय निमणी एक जाप दिवपाक पयशे पडटात ? तो, गाडयेतल्यान 
देंबलो आनीक तांच्याफुड्यांत गेलो. आतां म्हळ्यार रीना आनीक 
भाटकार घरांतल्यान भायर आयिल्लीं आनीक ते तिगूय पूत ताच्या 
फुड्यांत पाविल्ले. 


' तुमच्या फुड्यांत म्हजी कितेंय चूक जाल्या जाल्यार म्हाका 
माफ करात. म्हजें गरिबी खातीरच हे दीस म्हजेर आयिल्ले. बरी 
करून रावात तुमी सगळीं.' 


आनीक तो फाटीं परतलो. नीट वचून गाडयेंत बसलो आनीक 
गाडी वचपाक लागली. ती सगळी ते गाडयेचेर नदर खिळावन 
थंयच उरलीं. 





बंदखण 





ठक, ठक, ठक. शिपायाच्या बुटाचो आवाज म्हज्या कान।र 
सादतालो. त्याशिवाय चुकून-चुकून शितळ वाऱ्यान मुमुरकींच हांसत्या 
झाडांचो आवाज स्पष्ट आयकूंक येतालो. चंद्रीम खंयतरीं घुम जावन 
संवसाराचेर काळो-कीट्ट काळोख पातळिल्लो. जसो आज म्हजे जिणेंत 


पातळला आनीक हांव बंदखण भोगतां, वाट सोदत घुस्पतां पूण म्हाका 


वाटच मेळना. पांच वरसां है बंदखणीत म्हाका काडपाचीं आसात 


त्या शिवाय हात्र म्हजे घर पळोवंक शक्ता, ह्या बंदवणी भायल्या 


सौंदर्याचे वातावरण अणभवपाक शकना, 

दीसभर बसतां तसो आजय ह्या वेळार हांव ' ३० ' नंबर विडी 
फुंकीत बशिल्लों. जेवण केन्ना येवन गेलें हें म्हज्या लक्षांतूच ना. हांव 
चित्तालो पूण मने शुन्य. अकस्मात कानार घांटीचो आवाज सादलो 
आनीक सदावरी म्हजे जिणेचें अतीत म्हज्या दोळयांमुखार नाचपाक 





| 


छागले, तेना म्हज्याच मनान म्हाका धिक्कारलो. ते लजेन हांबें | 


म्हजेभितरूच तोंड लिपयलें कित्याक अजा वेळार एक प्रश्‍न म्हाका 
सदांच खाता. 


“तू ही बंदलण कित्यापसंत भोगता ?' 
| खिणा-खिणा म्हज्या मस्तकांत फिरपाक लागिल्ल्या ह्या प्रश्‍नांक 
हाव जाप सोदतां पूण ती जाप म्हाका मेळना पूण चित्तां मात 

“ कित्याक जायत हांत्र ही बंदखण भोगतां ?' म्हजें अतीत स्पष्ट जाता. 

ल्हानशेंच घर आमचें. सांगाताक व्हडलो भाव आनीक म्हजी 
आवथ. तिगांय बरे भशेन संवसार करतालीं. म्हजे ल्हान पिरायेरूच 
बापूय भायर पडिल्ल्यान शाळेचे पांडे चडचे बदलेक नोकरेची वाट 
बळोवची पडली. ह्यापसत दोगय भावांक शिकपाची कमी पडली, जी 
देख-रीत शाळेंत मेळटा, ती आमकां कमी पडली आनीक आमी 
वांकड्या रस्त्यार पावपाक कारणीभूत जाले. आत्रयन सांगिल्ल्या 


` उतरांचो आमचेर तितलो खास परिणाम जायनाशिल्लो. देखून सवका 
सवका आमी हाताभायर पावले. 


आमची आव्य आमचेर मोगाचो पावस घालताली. तरी 
आसतना आमी सोरो पिवपाक सुरू केलो आनीक केन्ना केन्ना लोकांच्या 
तोंडातल्यान आमकां आयकुपाक येतालें. 

* आरे, है ते पळयात, अजून लग्न सुद्धा जावंक नात पूण पिवपाक 
लागले.' 

कोण म्हण्टाले. 

` शाळेक गेल्ले जाल्यार मात-तरी बुद्द येतली आशिल्ली. 
घरांत फाव तशी देख मेळपाक नाका ?' 

तांचेय सारखें आशिल्ले. २४ वरसांचे पिरायेर बेबदयाभशेन 
लकत घरा येवपाचो जर आमचो येस्नाद आसलो जाल्यार लोक 
आमच्यो खबरो कित्याक करचे ना? 


ह्या सोऱ्याच्या भानगडीत पडतमेरेन आमी भाव-भावामदीं 
तंटे सुरू जावपाक लागले. केन्ना केन्ना एका-मेकांक मार पडटालो. 
पुण सोच्याच्या नेटार रातचें कितें घडलां तें सकाळ जाता म्हळ्यार 
विसरताले. परतून आमी बरे भशेन उलोवपाक लागताले हे पळोवन 
आवयक मात अजाप जाल्या शिवाय रावनाशिल्लें. 

आमची तरणी पिरीय आशिल्ल्यान आमी कशा-कशेय जगताछे. 
आमच्या जिवनाक खाशेलो अर्थच नाझिल्लो. फकत दोन घडयो मौजेन 
गेल्यार पुरो आशिल्ले. पंदरा दिसांक २-३ फावट तरी आमची 
झगडीं आशिल्लींच मागीर कितलोसोच लोक एकटावतालो पूण 

आवय मदीं पडल्याबगर आमची झगडीं मिटनाशिल्लीं. ह्या a 
वागणकेक लागन आमचेर ती मात्शी विटून गेल्ली. लोकांकय कंटाळो 
आयिल्लो सदां सदां आमची झगडीं पळोवन. देखून एका दिसाक बेज्यार 
जावन आवयन एकटवल्ल्या लोकांक स्पष्ट सांगले, | 

' बाबांनो, म्हज्या भुरग्यांच्या झगड्यांत तुमी पडूं नाकात 
फाल्या तुमी वायट जातले पूण ते एकच आसतले.' 

खऱ्यानींच सकाळीं आमकां एक जाल्ले लोक पळयताले. आमच्या 
आवयच्या सांगण्याउपरांत केदोय व्हडलो बोवाळ जाल्यार कोण लोक 
येना जाले. 

सुरेश म्हजो व्हडलो भाव, खृबच पितालो. केन्ना केन्ना ताचो 
मार हांव सोंसून घेतलों पूण म्हजो मार मात तो सोंसून घेनाशिल्लो. 
तेन्नाच लोक एकठांय जावपासारखी आमची झगडी जातालीं. 

इतले मजगतींत कोणेतरी सुरेशाक सोयरीक हाडली, लग्नाची 
उलोवणी जालीं. ती चलीय सुरेशाक मान्य जाली आनीक लग्नाची 
तारीक थारली. आपल्या लग्नाची तरी मर्याद रांखपाक सोरो सोड 
म्हण हांवें ताका विनंती केली, पूण ताणें खंय आयकले ? म्हजी 
बेपरवाच केली. शेकी ताचे लग्न जालें. 

सुरेशाली घरकान्न म्हळ्यार म्हजी व्हनी स्वभावान बरी म्हण 
म्हाका समजलें. त्या पसत घराची अब्रु राखपाक हांवे सोरो पिवपाचो 
सवका सवका करून सामको सोडून दिलो. हाचे मुखेल कारण म्हळचार 
हांव सोरो पिवन येवन परतून सुरेशाकडेन झगडूंक लागलो वो व्हनीकय 
कितेंय वायट म्हळे जाल्यार ? मागीर आमचे भितल्लें बरेपण सोप- 
पाची भिरांत आशिल्ली जे म्हाका नाका आरिल्लें. आंकवारपणार 
कितें केलें ते विसरून हांव आतां तरी घरांत बरे भशेन रावपाक 
सोदतालों पूण सुरेशान कितें चितलें ? 

छन्न जावन सुमार एक म्हयनो जाल्लो, आवय दुयेंत पडली. 
सुरेशाळी सोरो पिवपाची संवय गेलीच ना. देखून म्हाकाच आवयचे 
सेवेक रावचो पडलो. ब्हनीय आवयची बरी कुयदाद करताली. हें 
पळोवन सुरेश बेजार जात।लो, घरकान्नीक व्ह्रून म्हज्याविरुद्ध कितें 

| सोऱ्याच्या नेटार सांगतालो पूण हांतूय कानार घेनाशिल्लों 
आनीक व्हनीय कानार घेनाशिल्ली कित्याक सकाळीं उठून कामाक 
'बतना आवयची बरे भशेन कुयदाद कर, गरज पडल्यार म्हजोय आदार 
घे म्हूण सांगून वतालो. 

त्याच दिसांनी एक गजाल घडली. हांव असोच पिकासांवांत 
आसलों. सुरेश विनाकारण म्हाका दुबावता म्हूण सोऱ्याच्या नेटार 
आपले घरकान्नीक घेवन. कांय वेळार सोऱ्याच्या नेटार उलयतात ते 
'सत आसता. म्हजे कोणे तरी शंबर रुपया चोरले. हांव बाजारांत गेल्लों 
'आसतना हांव तेन्ना खंय सुमार आशिल्लों वो केन्ना सुमार म्हजे पयशे 
कोणे चोरले काय ह्या विचारान म्हजी तकली फुटपाक लागिल्ली. तेन्नाच 
सोरो पिवन सुरेश घरांत भितर सरलो. ताचो बोवाळ सुरू जालो. हावें 
ताका जाप काडली ना वोगीच म्हाका दुबाव असो आयलो कीं हावें पयशे 
व्हरूकुच नात म्हृणून आनीक म्हाका याद जावपाक लागली, बाजारांत 
'चतता हांवे एक शटे घातिल्लो, पूण तो म्हेळो आसा म्हूण दुसरो घालून 
गेल्लों. पयलीं त्या म्हेळधा शर्टाक तपासलो. तेंतून सांपडक नात. 
मागीर हांव सगल्याक सोदपाक लागलों. सुरेशाचो बोवाळ सोपूंकूच 
नाशिल्लो. ब्हनी ताका भितर व्हरपाचो यत्न करताली पूण तो 
चचपाक कबूल नाशिल्लो. हांगा- सोदलें- थंय सोदलें, सांपडपाचे 
नंतूच ना. तकली आनीक बेजार जाली. म्हजी नदर वोगीच सुरेशाल्या 
कपड्यांचेर पडली. थंय पळोवपाचे मन जालें आनीक हांव फुडें सरलों. 
चतना चुकून म्हजो हात वंटीक लाथिल्ल्या सुरेशाल्या हारश्याक बसलो. 
पाय निसरलो आनीक हांव आक्कोच हारशार पडलों. हारसो सकयल 
पडलो. एक व्हडलो आवाज जारो. हारशाचे कुडके जावन जमनीर 
शेंवटल्ले. हो बोवाळ आयकून सुरेश धावून-धावून आयलो आनीक 
आपल्याच तोंडात कितें तरी बडबडलो. हांगा-थंय पळयतां-पळ यतां 
ताणे एक हारशाचो लांब कुडको काडलो आनीक म्हजर मारपाक 
उकल्लो. म्हाका समजताच हांवे म्हजो दावो हात फुडें केलो तो 
हारसो तकलेरबी बसत म्हण. खऱ्यानीच ताणे तो हारसो शेंवटीलो 


Ee म्हाका कितें कळचे पयलींच तो धारेचो हारसो म्हज्या हातार 
बसलो. 

रगताचे व्हाळ. हे सगलें खिणाभितर घडलें व्हनीच्या न 
मकार. तिणे एक किळांच माल्ली आनीक ती जमनीर दोंवटली. 
म्हज्या रगताचे काय थेंबे सुरेशाल्याय आंगार पडिल्ले आनीक हांव तर 
रगतान भिजत आशिल्लो. सवका-सवका म्हज्याय दोळयार काळोख 
येवपाक लागलो. त्या वेळार आवयक कांयच खबर नाशिल्ली. लोकांचो 
बोवाळ आयकून घडये ती जागी जाल्ली जावंये. 

हांव जेन्ना सोयराणार आयलों, तेन्ना हांव हॉस्पीटलात आशिल्लो. 
म्हज्या दाव्या हाताक पट्टी बांदिल्ली आजिल्ली आवय फुड्यांत 
बसून दूकां गळयताली. हांव सितिदार आयला तें पळोवन तिका 
खूप आनंद जालो. एका कोनशाक व्हनीय आपले दुखेस्त मस्तक घेवन 
बसून आशिल्ली. म्हजे उगडेले दोळे पळयतांच ती घांवून म्हज्या | 
फुड्यांत आयली आनीक म्हजी खबर घेवपाक लागली. | 

अशेच दीस वचपाक लागले. आवयक तर आपल्या जिवाचे | 
पड्नूच वचूंक नाशिल्लें. म्हजेच सेवेंत ती गल्ल जावन आशिल्ली. | 
आपणाक वेळ मेळटा तेन्ना व्हनी म्हजी खबर घेवन वताली पूण सुरेश 
मात एक फावट लेगीत आयलो ना. 

पांच दिसांनी हांव घरा आयलों. पळयत जाल्यार रातचो पसून 
सुरेश व्हनीक त्रास करतालो. देखून ते म्हज्यान पळोवंक जायना 
जावन एक दीस ताका समजावपाचो यत्न केलो पूण तो म्हजेरूच 
गरम जालो आनीक कोयतो घेवन म्हाका मारपाक येवपाक लागलो, 
जर त्या वेळार आवय पावंक नाशिल्ली जाल्यार, घडये आनीक एक 
अपघात घडटलो आशिल्लो. तेन्नाच्यान म्हाका समजलें सुरेशालो 
गरजेभायलो राग अजुनूय वचूंक ना म्हूण. 

सुरेश व्हनीक मारूय घालपाक लागिल्लो. दोळ्यामुखार एका 
भावूक मनशाक अशे त्रास म्हज्यान पळोवपाक जायना जाले. दुसरे 
वटेन A काडल्यार उलट सुरेशालें क्र मन म्हाकाच खावषाक 
ताङ. त्यापरस हांवें म्हजे आवयक एका दिसाक सांगलें की व्हतीक 
दिलले त्रास म्हज्यान पळोवपाक जायनात देखून हांव पयस खंयतरी 
एका इप्टागर रावपाक वतां म्हण. घरांत आसल्यार बोगीच वायट- 

'पणा जातलीं. हे आवयकूय पटलें आनीक तिणे म्हाका परवानगी दिली. 
' तेन्ना म्हळ्यार म्हजो हात पूर्ण बरो जाल्लो. 
हांव जेन्ना वत्रपाक भायर सल्लों. तेन्ना आवयच्या दोळचां- 
तल्यान झ रीच्या उदकावरी दुकां व्हांवलीं. व्हनीकूय खूब वायट दिसलें 
आपणाक लागन हांव पथस वतां म्हूण. तो म्हाका आडोवपाकय 
शकनाशिल्ली. तिच्याय दोळ्यांत दुकां झळकुपाक लागिल्लीं. जड 
' षायांनी हांव घरांतल्यान भायर सरलों. 
अशीच दोन वरसां गेलीं. हांवें घरा तोंड पसून दाखयले ना. 
पूण केन्ना-केन्नाय कोणाकडल्यानतरी घरची खबर घेतालोंच. सुरेशा- 
गेर भुरगें जल्मल्लें. हांव घरातल्यान भायर सरत मेरेन सुरेशाच्या 
| वागणृकेंत बरोच फरक पडिल्लो. तीं सुखान जियेतालीं, वातावरण 
थंड आशिल्ले. 
| एका दीस कोगेतरी म्हाका खबर दिली की आवय सामकी 
 दुर्येते आसा म्हूण. म्हज्यान रावपाक जालें ना आनीक हांव रोखडोच 
तिचे खबरेक गेलों. म्डाका पळोवन आवय सामकी खुशाल जाली. 
आनीक आपूण दुत आसा हें विसरूनपसून ती म्हजेकडेन उमेदीन 
उलोबपाक लागली. जायत्या तेपान आपलो देर (घोवालो भाव) 
आयला हें पळोवन व्हनीकय उमेद जाली. तिणे म्हाका बेगीन-बेगीन 
च्या बी करून दिली, म्हजी खबर घेतली. हांवेय तांचे हाल विचाल्ले, 
आनीक ताच्या बाबूक घेवन खेळोवपाक लागलों. आपले दीस कशे 
वतात तें आवय आनीक व्हनी दोगांय सांगताली. मदीं-मदीं हांवूय 
तांच्यामदीं जाप घालतालों. 
सांज जाल्ली. हांव वचूंक म्हूण भायर सल्लों पूण व्हनीच 
म्हाका आनीक मात्सो वेळ बस म्हण आग्रो करपाक लागली. तेन्नाच 
सोरो पिल्लो सुरेश छकत-लकत घरांत भितर सल्लो. आपली घरकान्न 
म्हज्या फुड्यांत बसून खबरो मारता हें कळतांच वागावरी तिका 
खावपाक आयलो. हांवे सुरेशाक आडायलो. पूण तो म्हजेरूच चडलो. 
तेन्ना हांवे ताका बेटोच लकयलो. तो सोऱ्यान लकतालो देखून वचून 
सामकोच वंटीर आपटलो. ताची तकली घडये दुखली जावये, ताका 
बरोच राग चडलो. थंयच तका एक लाकडाची कांब मेळूळी. ती घेवन 

तो म्हाका मारपाक येवपाक लागलो. व्हनीन ताका आडायलो र 
हांवें समजावपाचो यत्न केलो. तरी तो मुखार येत रावलो. हांवे बेमीन 
बेगीन बाबूक आवयफुड्यात दवल्ळो आनीक ताच्या आक्रमणाक तोंड 
दिवपाक तयार रावलों, ताणे मारिल्ली कांब एक फावट हांवें चुकयली. 
परतून ताणे ती कांब घुंवडायली आनीक म्हज्या फाटीर वोडली. | 
फाटीचो खोडो मोडलो काय कितें अशें दिसपाक लागलें हे तिडकेन, 

आनीक एक फावट केल्लो वार चुकोवन, ताच्या नाकाबराबर एक मूठ 
माल्ली. ताच्या हातांतल्यान कांब सुटून सकल पडली. तीच कांब हांवे | 
उखल्ली आनीक खंय पडटली हे पळेनासतना शेंबटीली. ती ताच्या 
तकलेर बसली. तो परतून तसोच वयर पळोवपाक एक फाटीर 
घातली. सुरेश सामको थंड पडलो. ह्याच वेळार आमोरेची घांट 
वाजली; आनीक म्हजी नदर सुरेशाल्या व्हांबत्या रगतार 
पडली. व्हनीचो रडून बोवाळ. आवयनूय तिका सांगात दिलो. आनीक 
ती सुरेशाक पोशेपाक लागली. ब्हनी तर सुरेशाक बेंग मारून रडटाली. 
म्हजे मन मात खंयतरी संवसाराभायर फिरताछें. शुन्य चितन. 


किळांचेर किळांची आयकून लोक जमा जावपाक लागले. पुलीस 
आयली आनीक..... 


आज म्हाका पश्चाताप जाता हांवे कितें केलें? म्हज्याच 
भावाचो खून केलो आनीक म्हाका ही बंदखण फाव जाली. आतां 
म्हाका उलोवपाची सूद ना. जेवणा-खाणाचे पडून वचूंक ना. फकत 
चित्तां, आता कितें जातलें ? घरांत कोण पळयतलो ? घरच्यांक कोण 
सांबाळटलो ? ह्या प्रश्‍नांचेर जर हांवे आदी चितिल्ले जाल्यार... 
` मनशान सदांच करचे पयली चितूक जाय, केल्याउपरांत उपाय 
आसना ' हेंच म्हजेसवे घडलां, आतां म्हज्या हातांत कसलोच उपाय 
ना. पाच वरसां सोपतकीर वचूंक शकतलों काय हांव घरा ? म्हाका 
तीं सहन करतलीं काय? म्हजे नाकूच कापून गेलें. ह्या म्हज्या 
केठुबाक लागून, खऱयानीच फाव म्हाका ही बंदखण. हांव मागतां 


रजेचे रूपडें घालून भोवपाची पाळी म्हजेर येना जावपाक हांव 
मरमेरेन हांगाच उरल्यार पुरो. 


di dts. sas si 








' कितें म्हजो फुडार ?' 


व मम्मी, आनीक थोड्याच दिसांनी म्हजें लग्न जातलें आनीक 
हांव एका सुकण्यावरी खुशाल दीस सारतलें. खरेंच म्हजो नवरो 
एकदम बरो आनीक हुशार. कितलें शिकला तो? बी. ए. पास करून 
एक व्हड कंपनीत नोकरी करता ' सेल्स मॅनेजर ' म्हण. पगारूय एकदम 
बरो मेळटा. त्या पगारान आमचें जिवीत सुखी आसतलें न्हय मम्मी ?' 

एक धृव आपले आवयक आपणे रंगयल्लीं जिविताची सपनां 
सांगताली. तांच्या लग्नाचें उतर जाल्लें आनीक थोड्याच दिसांनी तांचे 
लग्न जावंचे आशिल्लें. चलयेन त्या चल्याची वळख करून घेतिल्ली 
आनीक सगली बारकाय घेवनूच तें खुशाल जाल्लें. आंकवारपणातले 
उरिल्ले दीस तें खशालकायेन सारूंक सोदताले. 

आपले धुवेक पाखां फुटल्यांत तीं पळोवन आवयन मदीच दांडो 
माल्लो. 

'टीना, एक फावट व्होडें दरयांत गेलें म्हण्टकीर त्या व्होड्याची 
तोड खंय लागतली ती त्या व्हडेकाराकूच खबर आसता पूण एका 
समयार वादळ जावन त्या व्हडेकाराचो ताबो उरनासतना व्हडें आनीक 
खंयसरूय पाबूक शकता. तूं तर त्या ब्हड्चांतले प्रवासी, वादळावेळ'र 
व्हडेकाराक तूं कसली मदत करतले? त्यापसत सपनेल्लीं सपनां सदांच 
सारखीं आसतात अशेंच्ह्य. देवाचो घुट देवुच जाणां. कोणाचे दीस 

कशे येयत ते कोणा मनशाक खबर आपता ? तूं आज तुज्या ी 
जिविताची चितना चित्ता तें बरें आसा पूण त्याच जिवितांत येवपी 
बऱ्या वायटाचेय चितल्यार तुका चड फायद्याचे जातलें म्हजे धुवे. ' 

आपले आवयची ही उतरां आयकून टीनाक मात्शे दुरु जालें 
पूण ताणे प्रगट केले ना. आपले खुशालकायेंतच आशिल्ल्यावरी आव- | 
यच्या गालाक गाल तेंकयले आनीक तें भितर गेले. 

टीनाचे आवयन ती उतरां उलोवपाक कारण आणिल्लें. ती | 
पळेताली आजची तरणी पिळगी कशी वागता, एका फुग्यावरी 
फुगसर फुगतात आनीक मागीर रडत बसतात. तशे आपले धृवेचे 
जाल्ले तिका नाका आशिल्ले. तिकाय जिविताचो भरपूर अणभव 
आशिल्लो. तोच आपलो अणभव आपले घृवेच्या पदरांत घालपाक ती 
वयर सकळ जाताली. 

पुण जाण्ट्याच्या अणभवांक सत कोण समजता ? फकाणा- 
फकाणांतच व्हरतात. पयलीं पयलीं टीनाचेर आवयच्या उतराचों 
प्रभाव जालो. टीनाक आपली खुशालकाय जिरत गेलल्यावरी भास 
जावपाक लागलो आनीक अचकीत ताची खुशालकाथ नवयत जाव- 
पाक लागली. गुलगूलीत तोंड बाविल्ल्या फुलावरी जाणवपाक लागलें. 
वता थंय चुको करपाक लागिल्ल्यावरी. आवयन ताचो अदमास काडलो. 
आपल्याच उतरांच्या प्रभावान टिनाची परिस्थिती अझी जाल्या हे 
तिका समजलें पुण ती बाबडी कितें करूंक शकताली ? आपल्याकडन 
जाता ते परीन' टीनाक ती समजावंक लागली पूण ताचेर कसलोच 
परिणाम जालो ना. तें दुरी उरपाक लागलें. 


टीनाच्या घराशेजराकूच एक घर आशिल्ले. त्या घरांतलो भुरगो 
मानू सदांच तांगेर येतालो वतालो. एका नीज झेजाऱ्यावरी: दुसऱ्या 
उतरांनी सांगपाचे म्हळ्यार तो तांचो सोयरोच कसो चलतालो. ताची 
पिराय सुमार २६-२७ आ।दिल्ली. एक दिसाक टीनाचे आवयमुखार 
ताणे आपली आस्त प्रगट केली की टीनाचो स्वभाव आनीक ताची 
नाणक आपणाक आवडटा तेन्ना आपणाक चड खुशी म्हण ताचेकडेन 


लग्न जावपाची. आवयन कसलीच आडखळ हाङली ना कित्याक ती 

श् आणिल्ली मानूचो स्वभाव कसलो आनीक मानू म्हळ्यार भुरगो 
कितें तो. तिच्याय मनांत आशिल्ले टीनाक मानूकडेनूच लग्न करपाक 
पूण टीनाल्या वेगळयाच विचाराक लागून ती फाट-फुडें जाताली 
' आनीक दुसरें म्हळ्यार ह्याच दिसानी टीनाची सोयरीक जाल्ली ताच्या 
मनाप्रमाण न्हवऱ्याकडेन. 

हरशीं पसून टीनाक मानू नोकाच आशिल्लो, तो गरीब म्हूण. 
' तेंच घडलें. आवयन मानूचो प्रस्ताव टीनामुखार दवरतांच ताणे 
एकाच उतरान आवयक कातल्ली कीं कसल्याय परिस्थितींत आपणाक 
'मानूकडेन लग्न जावपाचें ना म्हूण. मानूक हें वायट दिसले ना कित्याक 
ताकाय खबर आशिल्ली टीनाक़ आपूण मान्य आसचो ना म्हूण. ताणे 
हें इतल्याच खातीर सांगिल्ले कीं जर आपणाक खुशी आसा म्हूण 
लुबें कळयल्लें अशें केन्नाय तें विचारीत देखून सदांवरींच तो येतालो 
बतालो. 
करता -करतां टीनाच्या लग्नाचे दीस लागीं पावले. बारीक- 
बारीक तयारी सुरू जाली. सवका-सवका आवयच्या उतराचो प्रभाव 
रीनाच्या मनावेलो ना जावपाक लागलो आनीक लग्नाच्या आनंदान 
तें परतून फुलपाक लागलें कामांतय हात घालपाक ताणे सुरवात 
केली. तें परतून आपल्या गिरेस्त संवसाराची चितना चितपाक लागलें. 
लग्नाची तयारी पूर्ण जाली. 

लग्नाक दोन दीस आशिल्ले. अकस्मात एक नाका आशिल्ली 
घडणी घडली आनीक टीनाच्या गिरेस्त संवसाराक गिराण लागलें. 
सकाळींच एक तार आयली ते तारीर बरयल्ले, 

* टोनाचो न्हवरो चालस अंतरलो.' 

ही तार चाचतांच टीनाची तकली घुंबिहल्यावरी जाली आनीक 
ताच्या दोळयांचेर काळोख आयलो. ते जमनीर झेंवटतले आिल्ले 
पूण मानून ताका घल्लें आनीक भितर व्हेळें. तारेवयली खबर आयकून 
मानूकय, खूप दुख्ख जाल्ले. आतां आपले धुवेचो फुडार कितें हे 
चितपाखेरीज आवयक आनीक दुसरो उपाय नाशिल्लो. 

टीचाचो न्हवरो ' सेल्स मॅनेजर ' अॅजल चालूस नोकरेक बॉम्बे 

आसतालो. ताची अख्खी फामील गोंयांत आशिल्ल्याकारणान | 


एक फावट घरा येतालो. ताका पगारूय भरपूर आशिल्लो. त्याभायर 


कमीशन. पूण तो थंय कशे दीस काडटालो हें घरांत लेगीत खबर 


नाझिल्लें. ताका रावपाक कंपनीचो बंगलो आशिल्लो पूण ताणे आपल्या | 


नोकरेच्या जिवितांत सुसेग केन्ना घेतलोच ना, देखून सोरो पिवन तो 
आपली कासेरी पयस करतलो. ताचे इष्टमित्रय आशिल्ले. तांच्या 


वांगडाय केन्नाय बसतालो. टीनाकडेन ताची सोयरीक जाल्ल्याक मात 
ताणे सोरो पिवपाचो कमी केल्लो, घडये तो सोड्‌ंक सोदतालो जावंये. | 


तेन्नाच तो दुर्येत पडलो आनीक ताका हॉस्पिटलात व्हेलो. सवका- 


सवका बरो जातलो म्हूण टीनागेर कळयलेंच ना. पूण जशे-जशें 


तांच्या लग्नाचे दीस लागीं पावपाक लागले, तशे-तशें चालसाचे चड- 
चड जायत गेले आनीक अकस्मात लग्नाक दोन दीस आसात म्हळचार 
ताका मरण आयलें. 


आपल्या फुडाराचें चितून-चितून टीना बलायकेन अस्कत 


पडपाक लागलें. आंगलटीन ताण आशिल्ले टीना टी. बो. चो रोग [ 


जाल्ल्यावरी बारीक जालें. ताका जेवणा-खाणाचें पडून वच्‌ नाशिल्लें. 
जेवल्यार जेवताले ना तर उपाशींच न्हिदताळें. तेन्ना मात आपले 
आवयची उतरां परतून आयकुपाक येवगाक लागली आनीक सपना 
सदांच सत जायनात हें तत्व मानलें. आवयच्या गोपांत पड्न तें दुकां 
गळोत्रपाक लागलें. टीनाचो बिगडिल्लो स्वभाव मानूक बिलकुल 
आवडनाशिल्लो. ताणे ताका समजावपाचो ज।यतो यत्न केलो पूण 
टीना आलोच हट्ट धरून बिल्ले. आवयचे पसून आयकनास्तना 
आपल्याच विचारांत घृस्पून रावपाक लागलें. 


मानू दिसवडयाच्या कामाक वचून आपलें पोट भरतालो. 
ताची फामील आशिल्ली पूण तो फामीलीचेर अवलंबून नाशिल्लो. 
स्वता काम करून दीस काडटालो. वेळ मेळटा तेन्ना आनीक बेकार 
आसलो जाल्यार टीनाचे आवयफुड्चात येवन बसतालो. 
टीनाच्या न्हवऱ्याची गजाल आयकत मेरेन तोवूय दुखेस्त आशिल्लो. 
जापल्याच्यान जाता ते भशेन टीनाक आदार दिवन, ताका खुशाल 

: सोदतालो. त्याच दिसांनी ताचें नशीब उगडलें आनीक एक 
बरे नोकरेक वचपाची ताका संद मेळळी. ही नोकरी करपाक ताका 
गोंय सोडून वच्चें पडटालें. पूण पयस जाल्यार कितें जाठें. सदांच ह्या 
च्या वावरान आपूण कितें जोडटलो आनीक फुडाराक 
| एकठांयतलो ह्या चितनान तो ते नोकरेक वचपाक तयार जालो. 
एक मात ताका दुखू जाल्ले की टीनापसून आपूण पयस जातलों 
म्हण. टीनान ताका नाकारिल्लो जाल्यार पसून तो ताका लागीं रावन 
तरी आपल्या जिवाक संतोस भोगतालो. आतां ताची चिंतना मात्शी 
बदल्ली आनीक दिसलें “ असो कितलो तेंप पसून टीना फुड्यांत 
रावपाक मेळटलें ? केन्ना ना केन्ना ताका लग्न जावन दूसरेकडेन 
वचूचे आसा. आज म्हाका नोकरी मेळळचा ती हांव कित्याक सोडूं ? 
ना काय म्हजेखातीर रावूंक येवपाचे ना.' मानून घर सोडून 
नोकरेक वचपाचो निर्णय घेतलो. 


मन घट्ट करून कोणाक कळयनासतनाच मान्‌ घरांतल्यान भायर 
सरून गेलो. अकस्मात मानूले भाडेकरे घर कोणेतरी मोडून उडयलें 
आनीक त्या लूगारार बरे बंगल्याभशेन घर उबें जावपाक लागलें. टीना 
आनीक ताचे आवयक हें काय समजलेंच ना. पळयतां-पळयतां एका 
बरसा भितर तें घर पुराय तयार जालें तरी टीनाचे मन पूर्णं सांवरूक 
नाशिल्लें. तें अजूनय आपल्या चितत्रांतच आशिल्ले. आवय ताका 
सांबाळीत आशिल्ली. समजायत आशिल्ली. 


एक दिसाक मान्‌ आयलो तो सादचा मोटव्या पॅन्टीन आनीक 
सदांच्या शर्टान न्हय बगर सूट घालून. बरे किमती कपडे, हातींत एक 
च्हडली सुटकेस तो एक टॅक्सी करून आयिल्लो. आनीकय सामान 
आरिल्लें तें कोणतरी हाडून घरांत भरतालो. तेन्ना टीना आपल्या 
व्हरांड्यातच बसून आिल्लें. पयली मानूक ते वळखलेंच ना पूण तो 
जसो लागीं पावपाक लागलो तसो ते वळखलें. जितले ताणें सामान 
हाडिल्ले तितलेंय सगले टीनाल्या घरावटेनूच येतालें ते पळोवन टीनाक 
चड्च अजाप जाल्ले. 


' टीना ' लामी पावतांच मानून ताका जाप केली. 

' मान .. ... तू सामकोच बदल्ला न्हय ? खंय आझिल्लो 
तेंप ? टीनान आपलें अजाप परगटायलें. 


' वेळाची करणी ही टीना. तुकाच पळे, तू आशिल्ले कसले 
आनीक जालां कसलें ? येता ते परिस्थितीक तोंड दिवचेंच पडटा. 


तुका सदांच गिरेस्तकायेची आस आशिल्ली न्हय टीना, हें पळय हें 
सगळें तुज्यापसत हाडलां हांवें हेतून कितें आसा तितलें सगले पळय 






आनीक कितेंय सामान कमी पडटा अशें तुका दिसता जाल्यार म्हाका 


सांग, तेवूय तुका मेळटले. ' 


' पुण मान्‌... हैं तुवें... ... ' सगळें हाइन दवरिल्ल्या सामानाक | 


पळोवन घुसपल्ल्या मनाक उतरांच सुचना जालीं. ताचे काळीज भरून 
आयले. 

' बरे टीना, हांव वतां. म्हाका वेळ जातलो. ' टॅक्सी चलोवपी 
होनें मारता तो आयकून मानून वचपाची ताकीत केली. 

' पूण मातू... हें सगले म्हाका हाडून तूं... ... तूं आतां खंय वता 
मान्‌ ?' टीना कशाकशेय उलयलें 

' आदलेवरी हांव बेकार ना टीना. म्हाका खूब कामां आसात 
येवंक मेळनाशिल्ले पूण मुद्दाम वेळ काइन आयलां हांव फकत 
लुज्पापसत 

मानुलीं उतरां आयकून टीनाच्या काळजांत एक दिवली पेटली 
आनीक इतल्या दिसांत आपुण मानुबिशी चित्तारें ते सत जाता अशें 
दिसलें 

' परतून केन्ना येतलो मान्‌ ?' 

' म्हजो नेम ना तुज आवयक सांग हांव येवन गेलों म्हण 
परतून हांव ना पावतय बी हांगा 


' म्हळ्यार 
हां एक विसल्लों, हो बंगलो, ज॑य म्हजे घर आजिल्लें, तो 
हांवें तुज्या नांवार केला. तुका वापरूंक, . , ? त्या घराच्यो चावयो 


ताच्या हातांत दिल्यो 
“मान्‌ तुजे म्हाका कांयच समजना 

' समजणी सोपी टीन. ल्हानपणातल्यान्‌च गिरेस्तकाय म्हळयार 
| ¡ व्हडली. तुज्या मनांत सदांच गिरेस्तकाय घुंबताली. लग्नूय तुका 
काडेन जावपाचें आशिल्ले. हाका कारण इतलेंच कीं तुमचेकडेन 
गिरेस्तकाय ना म्हण. जर तुमचेकडेन आदीमेरेन गिरेस्तकाय आशिल्ली 
जाल्यार तुका गिरेस्तकायेची आस केन्नाच लागची नाढिल्ली. हवें 
का मनाग्सून पुजळें देखन. तूजी अक आस पूरी करप हो म्हजो 
मुखेल धमं हांव समजलो. आज पळय तुजेकडेन कितली गिरेस्तकाय 
जाली ती देखून ह्या फुडें गिरेस्तकायेक लागून मनशाचे काळीज 
दुखोवपाचो यत्न करीनाका.' मानून आपल्या भितल्लें बोकून दिलें. 

“ म्हाका लजेंत घालीनाका मानू. 

' हांवें त्या हेतून उलोवंक ना.' 

“तू जरी त्या हेतून उल्यलो ना जाल्यार पसून म्हाका ते 
समजता मान्‌. हांव जाणा आशिल्ले तुजे गुण तुजो स्वभाव तरी हांवे 
तुजी पर्वा केली ना. बगर चितलें दुडवांनी हांव सुखी जावपाक पावतलें 
म्हण पूण ना. देवान म्हाका आदींच दाखयले दुडू आसल्यारूच सगळें 
जायना म्हूण.' | 

“ कोण सांगता दुड़ आसल्यार सगळें जायना म्हूण ? हें पळेय 
दुड़ एकटावन कितलें केलें ते, त्या आदीं म्हजे कडे? कितें आशिल्ले ? ' 
टीनाक दुडवांचो आभास दियत मानू उलयलो. 

' थंयच म्हजें चुकलें मानू. हांवें तुका पयस करपाक चितलें पूण 
तुवें म्हजो सांगात सोडलो ना म्हज्या दुर्खात वांटो घेतलो. म्हाका 
भुजवण दिली. हांव पिडेंत पडलें तेन्ना म्हजे पसत तुर्वे खूब त्रास 
काडे. काय फावट आपल्या हातांनी जेवण सुद्दां जेवयलें. तरी 
म्हजे मन तुजेर बसले ना. पूण आज म्हाका ,दिसता तूंच म्हाका जाय 
म्हुण.' टीनान आपल्या मनांतलें उलोवन सोडलें. 

* हांव... ना टीना... ' मानू घुस्पलो. 

' तुवें म्हजे आवयकडल्यान म्हाका एक सांगिल्ले न्हय मान्‌ 
आपणाक म्हजेकडेन लग्न जावपाची खोस म्हणून ?' 

' तेन्ना हांव गरीब आशिल्लो टीना आनीक वेगळयाच चितनानी 

उलयतालों पूण आज म्हजी परिस्थिती तशी ना. ' 

' तृं गिरेस्त जाला म्हूण म्हाका थोमणें मारता मानू ?' | 
काळीज हालिल्ल्यावरी जालें. ताच्या दोळ्यान दुकां भरली. 

' ना, टीना हांव गिरेस्त जाला म्हूण न्हय. बगर म्हजो स्वभावच 
आतां बदलला. हांव बरो आसतना म्हजे म्हण्णें तुवें मान्य केलें ना. पूण 
हांव जेन्ना वाथट रस्त्यार पावलों तेन्ना तुका हांव जाय दिसलों. म्हाका 
माफ कर टीना. आतां हांव तुका आपणावंक शकना. कित्याक 
जिवीतभर बेकार रावून म्हज्यान तुका पोसूंक जावंचे नाचिल्लें. 
आता हांव ' स्मगलींग ' करपाक लागलां. ' | 

मानूचीं हीं उतरां आयकून आपलो स्वासूच बंद जाल्ल्यावरी 
टीनाक भास जालो. पृथ्वी चलना काय आपूण थंड पडलां हेंच ताका 
कळना जालें. मानू उलयत आशिल्लो. 


' ह्या धंदयांत जिविताची खात्री ना. केदयाय वेळार हांव 
सरकाराच्या जाळ्यांत येवंक शकता. मागीर म्हजे फामिलीक कोण 
पळयतलो ? देखून म्हाका नाका तूं म्हज्या पदरांत पड्न दुख्खात 
पडिल्लें, म्हजो संवसार हांव कसोय ताणं, पूण म्हजेबरोबर दुसऱ्याचें 
जिवीत इबाडपाक म्हाका कसलोच अधिकार ना. म्हजेकडेन आतां 
दुडू जाल्यात ते इमानदारेचे न्हय तरी थोडे भोव हांवें तुका दिल्यात, 
आतां तरी तुजी गिरेस्तकायेची आस नपयत जावन कोणाय एका 
बऱ्याशा भुरग्याकडेन लग्न जावपाक ताची गरीबी गिरेस्तकाय 
पळेनास्तना. ' | 


आनीक मानूच्यान उलोवपाक जायना जालें. जितली घटाथ 
घेवन तो उलयतालो तितली ताची घटाय सोंपिल्ली. ताचो धीर 
सोंपिल्लो कित्याक तो आपली आस मारून हे उलयतालो. टीनाचो 
त्याग करून तो उलयतालो, कित्याक ताका खबर आशिल्ली आपलें 
जगणे आता अर्थहीन आनीक बिनमोलाचें म्हूण. 

त्याच खिणाक टीनाली आवय आयली आनीक घराकडेन 
मांडिल्ल्या सामानाक पळयत उल्ली. एक नदर तिचेर घालीत मानू 

न वळूळो आनीक चलपाक लागलो. ताच्या दोळ्यांत दुकां मांडिल्ली 
षीक तोंड सामके रडकें जाल्ले. 

पळयतां पळयतां तो टॅक्सींत बसलो आनीक वचपाक लागलो, 
चे मुखार सरिल्ले पांय थंयच खिळून उल्ले. परतून आपल्या फुडाराक 
शिराण लागिल्ल्यावरी ताका भास जालो. तें आपले आवयक पळयत 
उल्ले आनीक अचकीत त।च्या तोंडातल्यान प्रश्‍न भायर पडलो ' कितें 
फुडार ?' 








टेलीफोन ऑपरेटर 





> 

स्‌, क्वाद्रस अँण्ड कं. एका वेळार साधारण कानी म्हूण 
चलताली. पूण आज ती एकदम लौकीक जाल्या आनीक तिये कामदार 
२५ आशिल्ले थंय २५० जावंक पावल्यात. ते कंपनींत पयलो एकच 
फोन आशिल्लो आनीक तोवूय जाल्यार दिसाक अक फावट वाजल्यार 
बरो आशिल्लो. पूण आज एक फोनाच्या लुगारार पांच लायनीचो 
आनीक १५ अॅक्सटॅनशनाचो बोर्ड बसयल्लो आसा. ह्या कारणान 
प्रत्येक मॅनेजराक आपल्या जाग्यार रावून दुसऱ्या मॅंनेजराकडेन उलो- 
वपाक मेळटा. त्याभायर, भायल्यान आयिल्ले फोन उठनासतना 
घेवंक मेळटात. ह्या अॅक्सटॅनशनाचो दूसरो फायदो म्हळ्यार “ पीबन्‌ ' 
आसा ताका उठून-सुठून ह्या-त्या मॅनेजरा फुड्यात वचपाचें कमी 
जालें, सादी गजाल ताच्यान अँक्सटॅनशनामारफत कोणाक कळोवपाचें 
आसा ताका कळोवपाक जाता. कपनीच्या वर्कशॉपांतय एक ऑक्स- 
टॅनशन आसा. जाचेवरवीं घेतिल्ल्यो ऑडंरस्‌ थंयमैरेन पावोवपाक सोपें 
जालां. दूसरे भशेन सांगपाचे म्हळ्यार ह्या कंपनींत आधुनीक तंत्रांनी 
काम जावपाक लागिहल्यान चड मनशांची गरज ना. थोडेच मनीस 
कितलेशेंच काम करपाक शकतात ह्या मशीनाउदेशीं. दुसरें म्हळ्यार 
कंप्युटर आसा. हाका लागून तर आऑफीसातलें सगळें काम एकटोच 
मनीस पळयता. तो ' कंप्युटर ऑपरेटर ' दुसरो गरजेचो मनीस 

; ' टेलीफोन ऑपरेटर.” हालींच ताणीं एक लेडी टॅलीफोन 
ऑपरेटर घेतल्या. तिचे नांव मीस बेलींग तोमास पूण आफीसांतले 
आनीक हेर कामगार सयत ताका टी. ओ. म्हूण वळखताले. तेंच तर 
ह्या कंपनीतले थीक कशे झळकतालें. 

| मे. क्वाद्रूस अँन्ड कंपनीच्या मुखेल दारांत एक व्हडलेंच मेज 
आशिल्ले. त्या मेजार एके वटेन रीसेप्शनीस्ट बसतालें आनीक दुसऱ्या 
क्रोनशाक आपलो PB% बोड घेवन बेलींग बसतालें. रीसेप्शनीस्ट 
मात्शें रागीस्त सभावाचें आशिल्ल्यान ताची गांठ कोणाकडेनूच पड- 
नाशिल्ली. हें टी. ओ. मात ताच्या उरफाटया सभावाचें आशिल्ले. 
ताच्या मोवाळ आनीक गोड उतरांनी ताणें सगळचांचीं काळजां कांय 
दिसांभितरच जिखून घेतित्लीं. ताचीं कोणूय फकाणां करतालो आनीक 
तेंबूय कोणाचींय फकाणां करताले. येता-वतलो कामदार ताका जाप 
केल्याशिवाय भितर सरनाशिल्लो. एक मात दिसभर फोनाची घांट 
वाजत आशिल्ल्यान ताका चड बेकार वेळ मेळनाशिल्लो. तरी ताणें 
केन्ना आपल्या वडीलांक सांगलेच ना आपणाक मात लेगीत विसब 
मेळना, घांट चाजन- वाजून कान भरेल्ल्याभशेन जातात म्हूण. हाका 
कारण म्हळ्यार आयिल्लो फोन दुसऱ्याक दिता आनीक ताणे 
अॅंक्सटेनशनाचेर घेता म्हणसर १०-१५ सेकंड कोणाकय जाप करपाची 
सुविधा मेळटाली. सोसणीकायेन ते आपली नोकरी करताले. खरें 
म्हळ्यार नोकरेचे मुखेल साधन म्हळ्यार सोसणीकाय जावन आसा. 


दीस वचत रावले आनीक मे. क्वाद्रस अँन्ड कंपनीत कशें 
वागपाक जाय हे सबका-सवकाः बेलींगाच्या लक्षांत येवप।क लागलें. 
ताणें पळयले आपले सांगाती कामदार कशे वागतात, कोणालागी कसें 
दीस काडत आनीक तांका कितें फाव जाता. ते काम कशे करतात 
आनीक त्या कामाचे तांका फळ कितें मेळटा. कोण केन्ना कामाक येता 
आनीक ताचो निकाल कितें जाता. ह्या सगल्यांचो जेन्ना बेलींगान 
अभ्यास केलो तेञ्नाच ताका समजले आपणें कशें वागूक जाय आनीक 
आपूण करों वागल्यार खंयमेरेन आसून कितलें जोडंक पावतलें तें. ताणे 
आपलो स्वभाव बदलपाचो निर्णय घेतलो. आजमेरेन ताका कोणायकय 

तोंड दिवपाक पडले ना. कित्याक तें सदाच वेळार येतालें, आपलें 
बरे भशेन करतालें आनीक वेळार घरा वतालें. पूण सदांच मनशाचे 
दीस खंय सारखे आसतात ? 

एका दिसाक अकस्मात बेलींगाचो धाकटो भाव दुर्येत पडलो. 
ह्या खातीर घरांत हें- तें करता ग्हणसर बेलींगाक कामाक येवपाक 
मात्सो वेळ जालो. ताका मॅनेजरान आपोवन व्हेलें. आपलो गृन्यांव 
जाल्ल्यान ताका तोंड बंद करून वोगी रावचें पडले, त्याच दिसाक 
कंपनीचो ' डायरेक्टर ' आथिल्लो आनीक बेलींग आपल्या जाग्यार ना 
तें पळोवन तो बरोच बेजार जालो. खरें म्हळ्यार ताका मात्सो 
उशीर जाला म्हूण मॅनेजरान त्याच वेळार आपोवन व्हेल्लें. पूण कोणेंच | 
ताका समजून घेवंक ना. उलट धमकी दिली. 

* परत जर अशें कामाचेर गेरहूजर रावत जाल्यार हांव तुका 
नोकरेवयलें काडून उडयतलों. आमी पगार दितात तुमकां. वेळार 
कामाक पावपाक जाय. उसरां आयिल्ली मनझां म्हाका बिलकुल 
खपनात. चल आतां.” 

आपलो स्वभाव बदलूपाक गेल्ले बेलींग, आतां पयलींच जाळांत 
सांपडलें आनीक खऱ्यानीच मुदार जावपाक ताका परिस्थितीन फोर्सार 
केलें. तोंड बंद करून ते आपल्या जाग्यार बसलें. 

जरी ते धमकेक बेलींग तेन्ना भियेल्लें जाल्यार पसून सवका- 
सवका दीस वतात तशे तें विसरत गेलें. आपल्या कामाचेर मन लावन 
सिर्वीस करपाक लागलें. 

बेळींग कोणाकतरी फोन करतालें. इतल्याक एकलो कामदार 
आयलो. हो कामदार म्हळ्यार वर्कशापातलो एक कामदार. 

' टी. ओ. म्हाका मात्शो एक खासगी फोन करूंक जाय 
आशिल्लो. “ बेलींगाकडेन त्या कामदारान उपकार मागलो कोण ना 
तो पळोवन. | 

बर्‍या मनशाक कोणय मान दिता, फोन करपाची परवानगी 
त्या क्ळार्काक दीत बेलींगान सांगले. 

` मात्सो बेगीनुच कर आनीक कुशीन सर, 

| | ताचें फुटके नशीब. ताणे बाबड्यान एकच नंबर घुंवडायल्लो 
मॅनेजर थंय पावलो आनीक मोठे दोळे करून बेलींगाक पळोवपाक 
लागलो. बेलींग समजुपाचें ते समजलें आनीक त्या कामदाराच्या 
हातांतलो मावथ-पीस आपल्या हातांत घेतलो आनीक मानेनच ताका 
खूण केली थंयच्यान वचपाक. तो गेलोच पूण बेलींगाक मात सुटका 
मेळूळी ना. 

' म्हज्या कंबीनांत येवन म्हाका मेळ.” मॅनेजराची कडक उतरां 
मान पोंदाक घालून आशिल्ल्या बेलींगाचेर पडलीं. ते मान वयर 
करता म्हळ्यार तो थंयच्यान ना जाल्लो. मावथ-पीस क्रेडीलाचेर 
दवरीत तें उठलें. आनीक मॅनेजराच्या केंबीनावटेन चलपाक लागलें. 
तो कामदार दाराचे कडेक रावन ताका अजुनय पळयत आशिल्लो. 
मनातल्या मनात चितत आपणाक लागून बेलींगाक कितें-कितें 
आयकुचे पडटले तें. 

बेलींग कंबीनात भितर सरताच मॅंनेजरान आपले भाशण चालू 
केलें कडक आवाजान. 

' बेलींग, आमची ही खासगी कंपनी आसा आनीक खासगी 
कंपनीत मॅंनेजराची परवानगी घेतल्याशिवाय खासगी काम करपाक 
मेळना. जर अशे कोणाक मानवना ताका आमचे दार सदांच उगडे 
आसा कित्याक तुमच्यापरस कमी पगारान काम करपाचे मनीस 
आमकां जायते मेळटात. देखून सांगतां तुजें काम तूं कर. तुज्याशिवाय 
फोनाक दुसरो कोणच हात लावचो ना आनीक कोणूय खासगी फोन 
हांगाच्यान करचो ना.' 

मॅनेजराच्या ह्या उतरांक बेलींगाक जाप दिनय शी दिसली. 

“ सर, त्या कामदाराक लागूनच तर तुमची कंपनी इतल्या 
नेटान चलता. तुमचे असले अन्याय सोसून पसून ते मोन्यानी काम 
करतात. तुमी दितात तितलो पगार घेवन हांसत वतात पूण हेच 
दुसरे कंपनीचे कामदार आशिल्ले जाल्यार कितले फावट हडताल 
करतले आशिल्ले म्हण कोण जाणा. इतले आसतना एक सादो फोन 
करपाक मेळना. ताचो बापूय हास्पीटलांत आसा म्हूण म्हाका खबर 

आसा देखनच ताका फोन करपाक हांवें दिल्लो ताची खबर . | 

पूण बेळींगाच्या तोंडांतल्यान हें भायर सरले ना. तें फकत | 
मॅनेजराच्या तोंडाक पळयत उल्ले. मॅनेजरान वच म्हण्टगीर बेलींग 
भायर सल्लें. 

बेलींगान आतां आपल्या जिविताचेर येवजुपाक सुरवात केली. 
आपूण सदांच वेळार कामाक येतालें. गरज पडल्यार कामाच्या वेळा- 
भायर काम करताले अशे आसतना आपूण मात्सो वेळ करून येत 
जाल्यार ते सोसून घेतात, कोणेय गरजेवंतान फोन केल्यार ताका 
मानवना जाल्यार हाचेशी वागणुक कशी दवरची ? हाची जाप 
सोदतनाच ताच्या फुड्चांत 'डायरेक्टर' आयलो. 

' बेलींग, आज स वरांचेर म्हाका अमेरिकेच्यान एक गरजेचो 
फोन येवपाचो आसा. तेन्ना मात्शे उशीर बस आनीक तो सांगता ते 
बरोवन घेवन दतरर. हांव आतां भायर सरतां घडये हांगा परतून 
येवपाक वेळ जायत.' 

' सर ' बेलींग आपल्या भितर घटाय एकठावपाक लागलें. | 
' म्हजी नोकरी पांच वरांचेर सोंपता तेरा आनीक एक वर कित्याक 
रावचें ? हांव पंदरा मिन्टा उसरां कामाक आयिल्लें म्हूण तुमी नाका 
आशिल्ले उलोवन दाखयलें. नोकरी करप म्हळ्यार मालकाचे गुलाम 
जावन रावप न्हय. आमकांय कसलो पुण अधिकार आसा, कसली पूण 
स्वतंत्रताय आसा. जर तुमकां दिसता आमी गुलाम कशे हांगा काम 
करचें जाल्यार तुजी नोकरी तुमकां साफ. हांव कबूल आसा आजच्या- 
नच ही सर्वीस सोडून वचपाक.' 

बेलींगाच्या ह्या उतरानी डायरेक्टराचे माथे फिरयलें. दुधरे 
कडेक बसून आशिल्ले रिसेप्शनीस्ट अजाप जावन बेलींगाक पळेतालें. 
ताका खवरूच नाशिल्ली बेलींग जितळें उलोवपाक मोव तितलें कडकूय 
आसा म्हृणून. | 


डायरेक्टराक बेलींगाची तिडक आयली. आनीक त्या तिडकीनच 
ताणे सांगले. 


* बेलींग, तुज्या असल्या कामदारांची म्हाका गरज ना. ज्या 

म्हाका रेस्पेत दिवंक कळना, तो मनीस म्हजे कंपनींत सोबना 
आनीक ताका हांव केन्नाच सोंसून घेना. गॅट आवट फ्रॉम हीयर 
विदीन फायव सेकंड्स.' 

ह्या वेळार, आनीक हुज्जत घालप बऱ्याचे न्हय अशें समजून 
बेलींगान बेगीन बेगीन आपले बेग हातींत घेतलें आनीक चलपाक 
लागलें. 

तेन्ना-तेन्नाच डायरेक्टरान टायपीस्टाक आपोवन नाका आशिल्ले 
आरोप घालून बेलींगाक नोकरेवयले थांबोवपाचे पत्र टायप करून 
घेतलें आनीक पीवनाकडल्यान ते ताच्या घराकडेन पावयलें. 

बेलींगाक कामावयल्यान काडलें ही खबर धांत्रत्या उज्याभशेन 
अख्खी कंपनीभर पातळली. त्या दिसाक कितलेच जाण बेलींगाची खबर 
घेवपाक ताच्या घराकडेन पावले. जें कितें आपल्याकडेन घडलां तें 
सत-सत बेलींगान सगल्यांक सांगून दिलें आनीक आपणाक दिल्लें 
पत्रूय तांका दाखयलें. 

ह्या प्रकारान कितल्याच कामदारांक धक्को बसलो. हाचेर 
कितेंतरी उपाय घेतल्याशिवाय हें कायच जावपाचे ना. आपणेंय कंपनीचे 
अन्याय आनीक सोसून घेयत रावचे पडटले, मागीर एका दिसाक 
आपलीय किमत सुक्‍या कुस्कुटाइतली जातली म्हूण ते चौकशी 
करूक फुडें सरले. 

` बेलींगाक ते भरपूर वळखताले. ताचो स्वभाव ते जाणा 

आशिल्ले. इतल्या ' अिनोसेन्ट' मनशाक जर तो सेकंडाभितर नोकरे- 
बयल्यान काडपाक शकता आनीक तेवूय जाल्यार इतल्या शिकिल्ल्या 
मनशाक जाल्यार आपलें खंय उरलां. सगल्याचें उतर एक जालें कीं 
चौकशी करूंकच जाय. 

चौकशी सुरू, जाली. * डायरेक्टराक ' आपली चूक कळळी पूण 
ताणे मानून घेतली ता. कित्याक एका कामद।रा फुड्यांत आपणे माफी 
मागप म्हळ्यार कदेलाचो मान कितें उरलो ? माफी मागपाक कबूल 
ना ते पळोवन सगल्या कामदारांनी संपार बचपाचें येवजिलें. हाका 


दूसरे कारण म्हळ्यार, बेलींगाक कामाख्य घेवपाक तो कंबूल 
नाशिल्लो. 

दुसऱ्या दिसाक कामदारां मदल्या एकट्यान मुखार सरून | 
दिली कीं जर ह्या २४ वरामदीं बेलींगाक कामार घेवन ताचेकडे 
¦ आपोलोजी ' करीना जाल्यार ते संपार वतले म्हणून-डायरेक्टराचेर 
हाचो कांयच असर पडलो ना. 

' लाल बावटा जिन्दाबाद ' सुरू जालें आनीक कंपनीच्या भायल्या 
दरवंट्याचेर लाल बावटो वयर चडलो. मे. क्वाद्रूस अँण्ड कंपनीच्या 
कामदारांचो संप सुरू जालो. तांच्यो बसका जाववाक लागल्यो. 
बेलींगय हातूंत सहभागी आसतालें. 

पंधरा दीस अशेच गेले. कामदार दारवंटयार येताले. बोवाळ 
मारताले आनीक पांच वरां जातगीर आप-आपल्या घरा वताले. 
कंपनीन एक दीस ताका शिटकावणो दिली कीं जर आनीक पांच 
दिसांमदीं कोणच कामार आयले ना जाल्यार आपूण कुलप मारून 
कंपनी बंद करतले म्हूण 

तांचे शिटकावणेचेर कोणेच लक्ष दिले ना. पांच दीस कांयच 
न्ह्य करून गेले. पूण कोणच कामार गेलो ना. कंपनीन दाराक कुलप 
लायलें आनीक 'कंपनी बंद' म्हूण जाहीर केलें. | 

तेन्ना मात बेलींगाक दिसलें, | 

“ हे कामदार म्हाका लागून गरजे भायर त्रासांत पडटले. हांव | 
आयकून जाणा आनीक पळोवनूय जाणा व्हड धंदेकार गरीब लोकांक | 
कशे रस्त्यार उडयतात ते असल्या संपाच्या वेळार. आज म्हाका 
लागून हांका हांव रस्त्यार पडून उपाशी मरूंक दितलें ? 

बरोच विचार करून बेलींग एका निर्णयार पावलें. ते प्रत्येक 
कामदाराच्या घराकडेन गेलें आनीक तांकां कामार त्रचपाक विनंती 
करपाक लागलें. पूण ताचें आयकंक कोणच कबूल जालो ना! कित्याक 
ते जाणा आशिल्ले बेलींगाचेर जाल्लो हो अन्यायं केदचाय वेळार 
आपणाकय बळी करूंक शकता म्हूण. आपल्या पयल्या पावलाक जैत 


मेळूंक ना म्हूण बेलींगाक मात्सो हुस्को जालो. परतून दूसरे भशेन 
चितपाक ताका भाग पडलें | 


हे कामदार थोडे आज जोडून आज खावपाचें आसात. कांय 
जाण फकत म्हयन्याच्या पगाराचेर दीस काडपाचे आसात. जर अशे 

[र रावन कंपनीविशीं गैर व्यवहार करूंक लागले जाल्यार तांच्या 
| कोण पोसतलो ? तांका जेवण कशें मेळटलें ? हांवेंच कितें 
री माण्णी काडन ताकां नोकरेचेर धाडचें पडटले. म्हजें कितेंय जावं 
खेरेक म्हाकाच लागून संप जाल्लो आसा हो 

ह्या चिंतनांवयल्यान तरी आपूण जेतीवंत जातलें. अशे थारावन 
बेलींग भायर सरले. ताच्या मनांत एक बरीच माण्णी आयिल्लो 
आशिल्ली. 

कितलेशेच कामदार मंखेल दरवंट्यार उबे आशिल्ले. ते बोवाळ 
मारताले. ' बेलींगाक काम।र घेयमेरेन हो संप चालूच उरतलो, चालूच 
उरतलो. ' ' बेलींग जिंदाबाद ' ' बेलींग जिदाबाद' अशे जायतेंच 
पूण तांचो आवाज कोणामेरेन पावतालो ? तांचो आवाज भितर 
पावपाक खंयचे दार उगडे आरिल्लें ? 

तेदचा वेळार बेलींग तांच्यामदीं उबे जालें. तांका सगल्यांक 
लागी आफयले आनीक सांगपाक लागलें, 

' म्हज्या मोगाळ सांगाती कामदारांनो, जर तुमी बरे भशेन 
कामार रूजू जावपाक सोदिनात जाल्यार हांव हाँगा आजच्यान 
उपासाक बसतां. ' 

बेलींगाची ही उतरां आयकून कांय कामदारांमदीं गोंदळ जालो. 
' ते आपआपल्या भितर उलोवपाक लागले. पूण हो बेलींगाचो निर्णय 

कोणाकूच आवडलो ना. ताका वोगी रावपाक सांगत तें परतून 
उलयलें, 

' म्हजे पयलीं आयकून घेयात. जो तेंप पसून म्हज्यान उपास 
करूंक जातलो, तो तेप पसून हांव उपासाक बसतलें आनीक तुमी 
एकान एक कामदार कामार वचमेरेन म्हज्या तोंडांत हांव कांयच 
घेवंचें ना, ना म्हणून उदक सुद्दां पिवंचें ना.' 

इतलें उलोबन तें एका लागींच आशिल्ल्या झाडावटेन वचपाक 
लागलें. परतून एक फावट कामदारांमदीं गोंदळ जालो. तांकांच 
समजना जालें हें कितें घडटा तें, 

ही खबर रोखडीच 'डायरेक्टराक' पावली. पूण ताका स्पष्ट खबर 

नाशिल्ल्यान बेलींग कित्यापसत उपासाक बसलां हाची चौकशी 
येवंचो पडलो. फकत कामदारांक कामार वचपाक आपलो हो उपाय 
म्हण बेलींगाच्या तोंडातल्यान आयकतांच ताच्या काळजाक 'सू' जालें. 
तो थंयच्यान रोखडोच परतलो. कित्याक आपलें दयाळपण दाखोवन 
आपलोच रेस्पेत तो काडंक सोदीनाशिल्लो. दुसरें म्हळ्यार ताका 
खात्री जाल्ली कामदार आतां जेर कामार चडटले म्हूण. 

पूण मनीस चितता तशें खय घडटा ? कोणय कामदार कामार 
वचपाचें नांव घेनाशिल्ले बगर उपास सोडून दिवपाक मात बेलींग।क 
आग्रो करताले. बेलिग आपलो हट्ट धरून आशिल्ले. 

अशेच तीन दीस पासार जाले. बेलींगाच्या उपासाच्यो खुणो 
दिसपाक लागल्यो. तें सामकें अस्कत पडलें. आंगात्रो रंगृथ मुदार 
जावपाक लागलो. कांय कामदारांनी वयजाक हाडपाचो यत्न केलो 
पूण बेलींगान स्पष्ट सांगलें वयजाक म्हाका हात लावपाक मेळपाचो 
ना. तोवूय दीस तसोच गेलो. : 

चवथ्या दीसाक कंपनीन आपल्या दरवंटयार एक कळोवणी 


मारली. 
' आमी जें पावल बेलींगाबाबतींत घेतला तें चुकीचे आसा अशें 


आमकां दिसून येता त्था पसत आमी दिलगीर आसांवं. आज तुमकां 
कळोवपाक येता कीं आमी सगल्यांक कामार घेतांव बेलींगांसयत 
कसलीच अडचण नासतना. तुमच्या कामाच्या वेळार तुमी तुमची 
हाजरी लावची. मि. रामानंद क्वाद्रूस-डायरेक्टर.' 
हें वाचून सगल्यांकच अजाप जालें. ताणी तेन्नाच निर्णय घेतलो 
की सगल्यांनी परतून कामाक वचूतें म्हण. हो निर्णय घेवपाक दरवंटया- 
मुखार तांका कितलोच वेळ गेलो. तांच्या काळजानी उरबा किल्ळली 
आनीक हे उमेदीन ते बेलींगाक सांगपाक गले. एकल्यान सुरवात 
केलीय बी, पूण तांचे आयकुपाक ' मे. क्वाद्रस अँन्ड कंपनीचें टेलीफोन 
ऑपरेटर मीस बेलींग तोमास' खंय आशिल्लें ? ताची कूड जरी 
कामदारामदीं आशिलली तरी ताचो आत्मो तांका सवस्तकाय हाडपाक 
ह्या संवसारांतल्यान देवागेर गेल्लो. 
च 


केज्ञाच दिसले ना 





प्रित एक हुशार चली. तें गणानीं भरिल्ल्या कारणान 
पळयतालो मनीस ताचा तोखणाय केलेबगर रावनाशिल्लो. धाबी 
पास करून जेन्ना ताणे अकरावेक आपलें नांव बरयलें तेन्नाच ताच्या 
जिवितांत एका विचित्र नातें रिग्रलें, ताची वळख सुनीलाकडेन 
जाडी. 

सुनील तितलो हुशार न्हय. चल्यांकडेन उलोवपाची तर ताका 
बिलकूल संवंय नाशिल्ली. हाचे मुखेल कारण म्हळ्यार ताका भयण 
नाशिल्ली. चलयांकडेन कें उलोवपाक जाय वो आपूण उलयतना 
कितें वायर घडत म्हूण तो खंयचेच चलभेकडेन तितलो खास असो 
केन्नाच डलयलो ना. शाळेंत शिकतना खंयच्याय चलयेकडेन ताची 
इष्टागत आशिल्ली म्हुणून कोणच सांगपाचो ना. तो अकरावेक 
भरती जाल्ल्यांक पयलेच फावट ताची गांठ प्रितीकडेन पडिल्ली. गांठ 
म्हळ्यार फकत 'हे कितें' 'ते कितें' इतलेंच विचारपाचें. तेवूय प्रिती- 
कडल्यानूय सुरबात जाताली. ताचो तर सभाव सामको वेगळोच. 
फकाणां करप ताका खूब आवडटालें. जेन्ना ताका कळूळें सुनील 
चलयांवांगडा मिसळना म्हूण, तेन्ना ताणे एक बरीच माण्णी काडली 

कॉलेजीच्या वर्सकी दिसा निमतान कार्यक्रम चलताले. आपलें 
_ मन लागना म्हूण सुनील एका कोनशाक बसून पुस्तक वाचीत 

आशिल्लो. प्रितीन ताका पळयलो आनीक तें ताच्या फुडचांत 
ताका पळयतांच सुनील भियेल्ल्यावरी जालो. 

' एक्सक्यृज मी. हें पुस्तक म्हजेंच अशें दिसता, म्हाका.' प्रितीन 
वेळ लायनासतना त्या पुस्तकार नदर घालीत म्हळें, सुतील अदीकूच 
भियेलो. 





' तुजें पुस्तक ? ...' 
' ना जाल्यार पळय नांव कोणाचें आसा तें ताचेर...” 
“पण हांत तर ते ८५.६5 ' पुस्तक आरतें परतें करीत तो 


बारीक पळोवपाक लागलो आनीक खर्‍्यानीच प्रितीचे नांव ताका 
दिसलें. ताची जीब थंयच्या थंयच बंद पडली आनीक तो मान पोनाक 
घालीत पुस्तक प्रितीच्या मुखार करपाक लागलो. ते पुस्तक घेयत 
प्रितीन एक मंद हांसो दिलो. 

' हांवेंच तें पुस्तक नरेंद्राक दिल्लें.' 

ते पुस्तक घेवन प्रिती आतां वतले अशा हिशोबान सुनील 
थंयचो हाल्लो ना पूण प्रितीय हालना तें पळोवन तोच उठलो. ताका 
आज पयले फावट कोणतरी चलयेन लज केल्ली. पळयतां पळयतां 
आनीक कोण कोण थंय येवपाक लागले आनीक सुनीलाकच पळ 
काडचो पडलो. 


सुनीलाचो हो स्वभाव प्रितीक खूब आवडलो. आनीक त्या दिसा- 
पासून आपूण अशीच फकाणां करतले अशे प्रितीन थारायलें. केन्ना 
केन्नाय तें ताका चाळोवपाक लागलें आनीक आपणाक मेळटा त्या 
वेळार ताका खबरो सांगपाचो यत्न करपाक लागलें. सुनीलाक तांचो 
राग यतालो पूण तो दाख यनाझिल्ळो 


असल्याच वातावरणांत दीस वचत रावले आनीक तांच्यो 
परिक्षा लागीं येवपाक लागल्यो. अभ्यासाक लागन पयलीभशेन 
सुनीलाकडेन उलोवपाक मेळना तें पळोवन प्रिती माण्ण्यो येवजपाक 
छागलें. एक दीस अशेच तें सुनीलाफुड्यात गेलें आनीक बसलें 


सुनील, म्हाका मात्सो सायकोलाँजी नोट-बक जाय आशिल्लो 
दिवशी ?' 

वर्गभर भुरगे आशिल्ले. शिकोवपी कोणच येवंक नाशिल्ल्यान 
कोण-कोण आप-आपल्या भितर गजालींत पेटून आशिल्ले. सुनील 
मात अभ्यासांत गुल्ल जाल्लो प्रिती आपल्याफुड्यात येवन बसलां तें 
पळोवन ताचें काळीज मात्शें हालवाक लागिल्लें पूण ताणे उलोवपाक 
सुरवात करतांच तो सामकोच 'नेरवोज' कसो जालो. 

' म्हजी कित्याक गरज पडली तुका ?' 

“ हे कितें उलयता सुनील. गरज पडल्या म्हणूनच तर तुजेकडेन 


आयला न्हय.' तें बिनदास्त उलयतालें. 


' म्हजो नोट-बुक अंकुशान व्हेला.' आपल्यावयलो पेज ताणे 
कुशीन काडपाचो यत्न केलो. 

` बरें तर, तुवें मागला म्हणून सांगता हांव हां. 

“ हांवें कित्याक ?' सुनील परतून घुस्पलो “ नोट-बुक तुका 
जाय आनीक गरजेभायर मदीं म्हाका कित्याक हाडटा ?' 

' अरे पूण नोट-बुक तुजो न्हय तो ?' 

* बरें चल. हांवेंच मागला म्हणून सांग.' चाळवल्ल्या भशेन 
सुनीलान प्रितीक वचपाक सांगले. 

खरे म्हळ्यार प्रितीक नोट-बृकाची गरजूच नाशिल्ली. 
सायकोलाँजींत तें एकदम हुशार आशिल्ले. फकत ताका मात्सो बेजार 
करपाक जाय म्हणून तें थंयच्यान कुशीन सरलें. 

प्रितीची ती फकाणां कित्याक म्हुणून कोणाक खबर, सुनीलाक 
आवडपाक लागलीं आनीक दीस वतात तशे तो आनीक तें लागी 
जायत गेली. सवका सवका सुनीलय प्रितीची फकाणां करपाक लागलो. 
परिक्षा सोंपून दोगांय बारावेक पावलीं आनीक थंयच तांची गांठ चड 


ˆ आंवळूळी. दोगांय खुशाल रावपाक लागलीं. 


गरम उदकांत जेन्ना आनीक गरम उदक पडटा, तेन्ना त्या 
उदकाची गरमी अदिकूच वाडटा, हेंच सुनील-प्रितीसंबंदान घडलें. तीं 


कशीं वागतात हे अख्खे कॉलेंजींतली भरगीं पळयतालीं देखनच तांका 


¦ रोमयो-ज्युलीयट ' म्हूण फामाद केल्ली. प्रितीच्यो इश्टीणी आनीक 





सुनीलचे इट पसून ह्याच नांवान तांका संबोधीत करपाक लागले 


११४ / फुलदाणी 


दुसऱ्या दिसाक सुनील प्रितीक मेळूळो. 

' हेलो सुनील... | 

' प्रिती...” | 

“ तुमचें घर जरी ल्हान आसलें जाल्यार पसून सुंदर आसा. 
मौजुच दिसली घरांत भितर सरतांच. डेकोरेशन बी बरे केला हा... 
तूंच करता काय कितें ?' 

' हय. घराकडेन बसून आनीक कितें करतलो ? पूण आमगेर 
येवन तुवें बरें करूंक ना. रातीं एकटी शेजान्न म्हाका विचारी तूं कोण 
काय म्हुणून.' 

' मागीर किते सांगलें तुबें ?' 

' हांव आनीक कितें सांगतलो. वोगीच रावलों. ' 

` आनीक एक फावट येवपाक जाय तुमगेर. तेन्नाच तूं उत्तर 
दिवपाक शकतलो. काल हांव तुजे घर पळेवपाक आयिल्लें आनीक 
दुसरे फावट तुका पळोवंक येतलें.. आनीक तें हांसत रावलें 
व्ह्डल्या-व्हडल्यान. | 

' अशी लज कित्याक करता म्हाका? अशी फकाणां कित्याक 
करता तूं म्हजीं ?' 

“ तुका हांवें पयलींच सांगलां न्हय तुजीं फकाणां करपाक म्हाका 
आवडटा म्हणून ? तुजे बिगडलेले तोंड पळोवपाक म्हाका खूप बरें 
दिसता.' परतून एक फावट प्रिती हासलें. 

' दुसऱ्याच्या दुख्खाचेर हासू क येता तुका प्रिती ?' 

` अशेच समज तूं... पूण ही गजाल अशी न्हय की घायाचेर 
मीठ चोळून घाय आनीक वाडोवपाची. हेंतूंत तर मौज आसा 
मनस्थितीची ? ... आनंदाची... ' 

आनीक प्रिती धांवत सुटलें कॉलेजीवटेन... सुनील ताका पळयत 
उल्लो. आज खंयतरी लिपून आशिल्ली खुशालकाय प्रितीन फोरसान 
भायर हाडिल्ली. | 

दीस फुडें वचत रावले. सुनीलाक प्रिती अदिकच आवडपाक 
लागलें. तें जर एक दीस कॉलेजीक येना जाल्यार सुनीलाचे मन व्याकूळ 

जावपाक लागलें. आता सुनील इतलो मुखार पाविल्लो कों प्रिती जर 
खंयसरूय मेळ्ळें जाल्यार ताचेशी उलोबंक कोणाकूच लजनाशिल्लो. 
कोणचीच परवा करीनारिल्लो. प्रिती आपलें मोगी म्हुणून ताणें आपल्या 
काळजांत ताका. बसयल्लें. तें जर आपल्यापसून पयस गेलें जाल्यार 
आपूण अदेवट उरतलों. अशें ताका दिसपाक लागलें. आयतार आयलो 
म्हणटकीर ताका मेळूंक वचचें पडटालें. पूण केन्ना-केन्ना प्रिती ताका 
आपा-लिपा करून मेळचनारिल्लें. तेन्ना तो उदास मनान घरा 
परततालो. दुसऱ्या दिसा आयतराची परिस्थिती सांगतकीर प्रिती 
ताका भरपूर हांसतालें, ताची वयल्यान आनीक फकाणां करताले. 
इतल्या मजगतींत ताच्या मनांत एक विचार घोळटालो कों आपल्या 
मोगाची खबर आपल्य' तोंडान स्पष्टपणी प्रितीक केन्ना सांगतलो तो. 
तो फकत निमीत सोदतालो ती गजाल आपल्या तोंडार येवपाक. 

एके वटेन सुनील आपल्या मोगाची गजाल प्रितीक दिवपाची 
. वाट पळयत आशिल्लो जाल्यार प्रिती दूसरे वटेन सुनील।गेर वचपाची 
वाट पळयत आशिल्ले. दोगांयचे पार्तीन आप-आपले विचार थारले 
आनीक कितें तरी निर्चित घडलें. 

आगस्ताचो म्हयनो तारीख णव सकाळची आठ वरां वाजलीं. 
सुनीलान उदक बा न्हावन सगल्यांत बरें कपडे आंगार चडयले. हे 
कपडे घालून तो अदिकच सुंदर दीसपाक लागलो. आज घडये 
वाड-दीस आसूंक जाय ताचो, कपड्यांचेर चेर फाफुडलो आनीक 
घरभर परमळ केलो. सदांवरी जोतीं घालूंक नात. ताणे आज, गल्फाक 
सावन मामान हाडिल्ले बुट चडयिल्ले. आपल्या पुताक आज पयलेच 
फावट इतले सुंदरतायेत पळोवन आवय पसून अजापली. 

“ आज खंय रे बाबा नटून सामको ?' तिणे सहजच प्रश्‍न केलो. 

' आज म्हजो वाडदीस न्हय गे... ' 

' बरो करून वर्च हां' आपलो आशीर्वाद दीत ती दारांतल्यान 
कडेक सरली. सुनील घरांतल्यान भायर सरपाक गेलो तेन्नाच ताचे 
पाय फुडें चलना जाले. तो थंयच्या थंय उबो रावन एकटक फुडले 
वाटेक पळोवपाक लागलो. मुखार सरपाचो धीरच जायना जालो. 

फुडल्यान प्रिती येतालें आनीक ताच्या हातांत... 
' सुनील, चल भितर यो.' लागीं पावतांच सुनीलाच्या हाताक 


धरीत प्रितीन म्हळें. सुनीलाचें काळीज धडधडपाक लागलें. | | 


-करचें तेंच ताका समजना जालें. 

' चला म्हळां न्हय सुनील. आज एकदम शुभ दीस जावन आसा. 
आजच्या दिसाक दुसऱ्याचे मन दुखोवप ही बऱ्याची गजाल न्हय. चल 
यो भितर.... समजावपाच्या यत्नात प्रितीन परत एक फावट तका 
आग्रो केलो. 

' ना प्रिती, भितर सरपाक म्हजे पाय उखलनात.' 

“म्हाका तुजे कांयच आयकुपाचे ना. तं भितर यो म्हळ्यार 
यो. प्रितीन नेट धल्लो आनीक सुनीलाक ओडीत भितर घेवन गेलें. 

“ना प्रिती, तूं अशे करीनाका. म्हजे मोगी म्हणन तुका हांवें 
म्हज्या काळजांत जागो तयार केल्लो आनीक तेच नदरेन हांव तुका 
इतलो तेंप पळयत आशिल्लो पुण तूं.' 

' सुनील, म्हजे विचार तशे नाशिल्ले. जें कितें हांव करतां त्याच 
विचारान हांव तुजेकडेन वागतालें. तुजे विचार किले ते म्हाका नाकात.' 

' तुज्यो भावना त्यो नाशिल्ल्यो जाल्यार पसून म्हाका हो दंड 
तूं दिनाका प्रिती. खब्यांनीच हांव तुजो मोग करतां आनीक हो मोग 
तूं चित्ता तसलो न्हय प्रिती. म्हाका ह्या बंधनात घालून ग्हज्या 
भावनांचो गळो दामीनाकाय . प्रिती... हांव तुजे... ... ' सुनीलाची 
उतरां मोव पडली आनीक फुडें उलोवपाकच तो घुस्पुन उरलो. 

` सुनील म्हजो अपमान करीनाका.' आपल्या दोळयात एकठांय 
जावपीं दुकांचेर ताबो दवरीत ते उलयलें. ' जर हें ताट घेवन हांव 
परतून गेलें जाल्यार ह्याफुडें तुका प्रिती केन्नाच दिसपाचे ना. कोणच 
म्हाका आडावंक शकचोना आनीक कोणाकच हांव आयकचे ना हांव 
आत्महत्या करतलें सुनील... ...' आनीक ते दोळ्यांतली दुकां गळयत 
रडपाक लागले. एके कडेक रावून सुनीलाची भावय आपल्या तोंडात 
पालव घालून फुगार जाताली. सुनील मात आपले काळीज घटट 
करून एक खुंटो कसो उबो आशिल्लो. 

सकयल दवरिल्लें ताट जे रक्षाबंधनाच्या वेगवेगळ्या पदार्थानी 
भ रिल्लें आनीक मदीं एक सादोच पण सुंदर राखीचो धागो आशिल्लो. 
तें त।ट प्रितीन उखल्लें आनीक तें वचपाक घुंवलें. एक नदर ताणे 
खुनीलाचेर फिरयली पूण ताच्या दोळयांतल्यान ताका जाप मेळ्ळी 
ना तेन्ना ताणें पावलां मारपाक सुरवात केली. एक पावल मारिल्लें, 
इतल्यांत सुनीलान आपलो हात फुडें केलो. प्रितीच्या दोळ्यांतली 
ब्हांवती दुकां सुनीलाच्या हातार पडलीं आनीक तो हात धन्य जालो. 


सुनीलाक केन्नाच दिसूंक ना प्रिती आपल्याक भावावरी वागयताले 
म्हणन. प्रितीन ताच्या हाताक तो राखीचो धागो बांदलो. ताचो हात 
आपल्या गालाक तेंकयत, सोसूंक नज जावन आपले दुकांनी भरिल्लें 
तोंडच सुनीलाच्या हड्ड्यांत लिपयलें. तें आकांत काडून रडटा हे 
काळजांतल्यान तो आयकतालो. तेंच एक विचित्र मिलन आशिल्ले. 
सुनीलाच्या तोंडांक आपुणूच वाचा फुटली. घडये ताच्या 
तोंडातल्यान देवदूत उलयतालो जावंये. 

“ प्रिती, म्हज्या जिवनात तं पयलेंच चली जें म्हाका दोनय 
रुपान दिसले पूण प्रत्यक्षांत हांव एकाकच अणभवपाक शकलों. म्हजी 
पोलकी चितना हांवें तुज्या बददल चितलीं देखून हांव माफी आशेंता 
आनीक खर्‍्यानीच तूं म्हजी भयण म्हुणून आजच्यान हांव तुका कबूल 
करतां. म्हज्या खोशयेचो गळो दामून ह्या तुज्या पवित्र धाग्याक हांव 
मान दितां. सांगाताक देवाक प्रार्थना करतां कीं तुका गरज पडटा तेन्ना, 
तुजी गरज ह्वावे करपाक म्हज्यांत बळगें दिवपाक, म्हाका धीर 
दिवपाक तुज्याबद्दल म्हजे अंतसकणे साफ करून एका भावाभशेन 
चलपाक.' 
| आनीक ताच्याय दोळ्यांतल्यान दुकां व्हांवपाक लागलीं. हीं 
डुकां प्रितीचे माथे भिजयत ताच्या केंसांतल्यान व्हांवपाक लागलीं तरी 
हुंदक्यांनी रडत आशिल्ल्या प्रितोन आपली मान वयर केली ना. 


अनवळखी भावना 


शाळच्या भुरग्यांक समाज कार्य शिकोवप हें खुपूच म्हत्वाचें. 
ह्या निमतान मेरी इमाकुलेट हायस्कुलातल्या णवेच्या आनीक 
धावेच्या भुरग्यांक एका खेडेगांवांत व्हेळे. तांचे काम इतलेंच कीं 
थंयचो एक खडबडीत रस्तो मदीं आशिल्ले फोंड पुरोवन सारखो 
करपाचें. एक-एका भूरग्याक एक एक काम दिलें. संजयाकूय तांचेमदीं 
कायल्गो उखलून माती रस्त्याचेर घालपाचे काम पडिललें. 

तो खूब मस्ती आशिल्ल्यान फकाणां करून-करून काम करतालो. 
दोग-तीग जाणांची संगत ताका आशिल्ली. एकटो मात्सो विसव 
घेतालो तर दूसरो आपल्या लुगारार दुसभ्याक धाडून आपुण आनी 
कोणामदें कामाक लागतालो. संजय मात कायल्योच घेवन वताळो. काम 
करतां-करतां संजयाली नदर वाटेन चलून येवपी एके चलथेचेर 
पडली. तिचें चलप पळोवन संजयाक हांसूंक आयळें. ताका मालशे पिकार 
करतलो ह्या हेतून ते चलयेक ताणे आडायली. ती एक बाबडया 
सभावाची चली. रागार जावचे बदलाक तिणे संजयाकडेन उपकार 
मागले आपणाक वचूंक दी म्हूण. पूण संजय ताचीं कसलीं--कसलीं 
फकाणां करपाक लागलो. सुमार अर्दवर ताणे ते चलयेक आडावन 
दवरली. तेवूय जाल्यार हेर भुरग्यांच्या सांगण्यावयल्यान संजयान 


तिका सोडली ना जाल्यार कोणाक खबर तो तिका कितलो वेळ बेजार 
करीत रावतलो आशिल्लो. 





| 

तिनसांज जाली आनीक सगळ्यांनी वचपाची तयारी केली. ते 
सगले भुरगे चलपाक लागले. वतां-वतां संजयाल्या कानांत कोणाच्या 
तरी रडपाचो आवाज पडलो. कोणतरी रडटा हें संजयाक आवडलें ना. 
देखन तो पळोवपाक वचपाक लागलो. हेरांनी ताका आडोवपाचो यत्न 
केलो पूण तो आपलो हट्ट घेवन चलत रावलो. 

थंय कोणतरी मेल्लो. त्या घरांत संजयान आपलें पावल माल्लें. 
लोक खूब आशिल्लो तरी ताका वळखीचो कोण सांपडलो ना पूण ते 
चलयेक मात ताणे वळखिली. तें हड़डें धडोवन रडट!।लें, आपलो 
बापूय आपणाक सोडून गेलो म्हूण, ताणें एक नदर मेल्ल्या मनशाचेर 
माल्ली. खऱयानीच एक ४०-४५ वरसांचो जाण्टो मनीस काशावांत 
न्हिढन आशिल्लो. संजयाक खूब वायट दिसळें पूण तो कितें करूंक 
झकतालो ? त्या चलयेची केल्ली फकाणां एक फावट ताच्या दोळचां- 
मुखार येवन गेलीं आनीक खंयतरी आपणे गृन्यांव केल्ल्याचो ताका 
भास जालो. [ 

गल्ल्या पायांनीं संजय परतुपाक लागलो. पूण कोणाच्यातरी 
डतरांनीं ताचे पांय बांदून घेतले. एकटी बायल दुसऱ्याक़ सांगताली . 

* दोतोरान दिलले वखद जर वेळार पडिल्लें जाल्यार तो घडये 
वांचतलो आशिल्लो. पूण ही चली.... कोणाकडेन फकाणां करीत 
उल्ले कोणाक खबर. गरीब तें खरें पूण मात्शें धांवून वचून वखद 
घेवन आयल्यार कितें मरतलें आशिल्ले ? ती फार्मसी कितें पयस 
आसा ? दोन धेंपां मारल्यार पावतात....' 

संजयाच्यान आनीक फुडें आयकुपाक नज जाले. तो नेटान 
पावलां मारीत थंयच्यान चलपाक लागलो. हेर सगले भुरगे 
बरेच मुखार पावून कोणूच नदरेक मेळनाशिल्लो. त्या बायलेल्या 
उतरांनी संजयाक एक फावट घेराव घालो. ती उतरां ताका सतावपाक 

' जागलीं. परत परत ती बायल दोळयांमुखार... तिची उतरां 
' कानार.... त्य़ामदींच ताचें अंतस्कर्ण ताका धिककारतालें. 

| ' तूंच जावन आसा खूनी त्या चलयेच्या ब।पायचो. तुवें ताका 
' रस्त्यार आडावंक नारिल्लें जाल्यार... 

ताका याद जाताली पूण ताका एक सत दिसतालें कों आपूण ते 
कूच लागून इतल्या खर निइ्चेवार पाविल्लों आनीक हांगामेरेन पावलों. 
आपूण ताचो गृन्यांवकारी आनीक ताकाच लागून आपल्या- 
भितर खूब बदल जाला हें पटोवन दाखोवपाखातीर तो एक दीस तो 
चलयेगेर गेलो. पूण ताचें फुटकें नशीब. तेन्ना म्हळ्यार तो घर सोडून 
खंयतरी पयस दूसरेकडेन रावपाक गेल्लीं. संजयान शेजाऱ्यांकडेन 
चौकशी केली पूण कांयच पत्तो मेळूळो ना. 

मन लावन अभ्यास करून संजयान काँलेजींत आपली एक 
वेगळीच प्रतिमा निर्माण केळी. ताच्ण हुशार मनाक शिकोबपी अजाप 
जावपाक लागले. चलयो तर ताच्या फाटल्यान वोगीच घुंवपाक 
लागल्यो पूण ताणे आपलो अभ्यास सोडून कोणाचीच पर्वा केली ना. 
पर्वा केली ना म्हळ्यार अशें न्हय कीं तो दुसऱ्याचो अपमान करतालो. 
तो सगल्यांकडेन हांसून वागतालो. एक दिसाक एक गिरेस्त चली 
ताच्या फुड्यांत आयली आनीक आपल्या मोगाचो प्रस्ताव ताचेमुखार 
मांडलो. ताका हयकार दिवचो काय न्हयकार दिवचो हेंच संजयाक 


समजना जालें. देखून त्या वेळार कांयच उत्तर दिनासतना आपणाक 
चितपाक वेळ मागलो. 


हो ताचो वेळ कॉलेज सोपमेरेन सोंपलोच ना. तो शाळेतल्यावरीच 
बऱ्या गुणांनी पास जावन कॉलेजीच्या इतिहासांत एक नवें पान 
उगडलें. तो अख्ख्या युनिव्हर्सीटींत पयलो आयिल्लो. ताका मान सन्मान 
दिलो. ताचें घर जरी ल्हान आसले जाल्यार पसून व्हडं व्हड मनीस 
येवन गेले. तेतूंते ती गिरेस्त चलीय आशिल्ली संजयाक परबीं दिवपाक. 
तिका आतां जाल्यार मात दिशिल्लें संजय आपणाक मेळटलो म्हूण पूण 
- ताचो वेळ तरीय उरिल्लो. 

संजय एक गरीब भुरगो आशिल्ल्यान आतां ताका नोकरेची 
चंड गरज आशिल्ली. कॉलेजींतल्यो स्कॉलरशीप घेवन ताणे आपलें 
शिकप पुराय केल्लें पूण आतां नोकरी करपाशिवाय' दूसरो पर्याय 
नाशिल्लो. नोकरी सोदपाक ताका चड क्ट पडले नात. ताचे हुशार- 
कायेक लागून जुनियर ऑफीसराची एक नोकरी ताका मेळळी. पगारथ 
बरो थरिल्लो. कंपनीय बरीच नामवंत आञिल्ली . 

नोकरेचो पयलो दीस. तो बेगीनूच ऑफिसात पावलो. थंय एक 
चली सारण मारताली. संजयाक ती वळखीशीच लागली. पूण ताणे 
हडकिलें ना. कित्याक ताचो पयलोच दीस तो आनीक वोगीच वळखीचें 
म्हण दुसऱ्याक जाप दिवन पयल्या दिसाचें मोलूच गेलें जाल्यार. पयलो 
दीस सदांच बरो बचूंक जाय. ह्या तत्वान संजय वागलो. घडये ते 
चलयेन संजयाक पळोवंक नाशिल्लो. पयलो थोडो वेळ संजय ते 
' चलयविशींच चितपाक लागलो पूण कामाक लागतकीर सगळे विसरून 
' काम समजून घेवपाक लागलो, 


साडेपांच वरांचेर ऑफीस सुटलें आनीक तो रस्त्यावटेन चलपाक 
` लागलो. कंपनीत नवोच कामगार जाल्ल्यान घरा वचपाची सोय 
जावंक नाशिस्ली. देखून चलत-चलत तो बस स्टॉपार वचपाक लागलो. 
तितल्यांत परत एक फावट कितलेशेच बर्सांनी रडपाचो आवाज 
संजयाल्या कानार पडलो. आपुणूच ताचे पाय त्या घरावटेन वचपाक 
लागले. रडणे चड्च आयकूंक येवंक लागलें. तो घरांत भितर सरलो, 
ल्हानूच घर तें. आनीक कितलोच लोक रडटालो. ताचेमदीं तोच चली 
परत एक फावट हड्डें धडोवन रडटना संजयाक दिसली. आज ताची 
आवय मेल्ली. एक नवोच अनवळखी त्या घरांत भितर सरला हें 
पळोवन कितल्याशाच जाणांक अजाप जाल्लें. ती चली आपले आवयक 
वेंग मारून रडटाली. कामावयल्यान तें घरा केन्ना आयले हें संजयाक 
खबरूच ना.झल्लें. हरशीं ताच्या मनांत आशिल्ले ते खंयपसून रावता 
तें पळोवंक वचपाक कित्याकताणें वळखल्ले लें सारण मारपी चली 
आपणें फक्राणां करून बापूय मेल्लो तेंच म्हूण. ताचो तो आकांत 
आनीक रडणे पळोवन संजयाच्यान वोगी रावपाक जायना जालें. तो 
मुखार सल्लो आनीक तो ताका आपलें वेगंत घेवन भुजवण दिवपाक 
लागलो. त्याच वेळार ती गिरेस्त चली थंय घरांत भितर सल्ली जी 
संजयाल्या फाटोफाट येताली आनीक संजयाक पळोवन ताची भावना 
समजून आपलीच समजुत घालीत फाटीं बळूळी . 





खून 


hn 
जब एका सांकवार बसून आशिल्लो. आतां कितलोच तेंप 


जालो येतो-वतलो लोक ताका पळयता तो थंयच बसून आसता 
सांजच्या ६-७ वरांचेर. पूण तो कित्यापसत बसता हें विचारून घेवपाचें 
कोणाकूच पडूंक नारिल्लें. एक बारीकशी बडी घेवन तो रस्त्यार 
आपटीत आपलो वेळ घालयतालो. 

सदांभशेन सात वरां जालीं आनीक तो आपल्या घरा वचपाक 
भायर सरलो. घर लागीच आशिल्ले. चलता-चलता आपल्या बरोबर 
एक पाद्री चलता तो ताणे पळयलो. तो ताचेच इगर्जेतलो विगार 
आशिल्लो पूण पाद्री जेकबाक वळखनाशिल्लो. | 

' देव बरी साज दिवं फादर. जेकबाच्या तोंडातल्यान ल्हवूच 
उतरां सुटली. [ 

* तुकाय दिवं ' पाद्रीन परतीवाक केलो आनीक आपूण 
फुडें उलयलो. भूरग्या, हांवें कितलेंच फावट पळयला तुका तूं त्या 


सांकवार बसून कितें तरी चितीत आसता. जर तुका वायट दिसचें. 


भा जाल्यार तुज्या इतल्या खोल चितपाचें म्हाका कारण सांगशी ?? 

' म्हजे नांव जेकब फादर. हेत्या घरांत हांव रावतां.' आपल्या 
घराक बोट दाखयत जेकबान सांगले, ' म्हजो जाण्डो बापूय आसा. 
दिसवडयाची नोकरी करून म्हाका आनीक म्हजे भयणीक पोसता. 

हांवें बारावी केल्या आनीक घरांतले परिस्थितीक लागन नोकरे 
खातीर दिसभर हेडत भोंवतां. पूण म्हाका नोकरी खंयच मेळना 
दूसरे वटेन म्हाका हुस्को आसा म्हजे भयणीचो. तिणे धावो केल्या 
फुडें शिकपाची ताका आस आसा पूण आमच्यान शिकोवपाक खंय 
जाता ? लग्न करतलो म्हळ्यार नवरेलोक हजारांनी दोत मागतात. 
तूंच सांग फादर, आमच्या असले गरीव लोक हजारांनी दोत खंयच्यान 
हाडून दितले ?' जेकबान आतल्या जिवितांतले सत तें सांगलें. 

ताची उतरां आयकून पाद्रीक मात्शें वायट दिसलें पूण तो 
बाबडो कितें करूंक शकतालो ? तरी आपलो उपदेश दिल्लो बरो 
म्हूण तो उलयलो. 

' घरांत वाडिल्ली चली आसप म्हळ्यार घरच्या मनशांचेर 
बरीच व्हड जबात्रदारी जावन आसा. जेन्ना ताचें लग्न जाता, तेन्नाच 
ती जबाबदारी सोंपता. ते पयली चलयेन वायट-बरें आपल्या 
जिवितांत आधारले जाल्यार, त्या घराचेर एक व्हड दाग पडटा जो 
घडये केन्नाच सोंपना. देखून ते चल्येचो बरो सांबाळ करूंक जाय. 
आतां उरली तुजे नोकरेची गजाल. असो तूं चितत बसलो म्हूण नोकरी 
मेळपाची ना. तूं शिकल्लो आसलो म्हूण किते जालें, ह्या दिसांनी 
शेतांत वचून तुज्यान दोन पयशे कमबयाक जायनात ?' 

* जातात फादर. आनीक आज त्याच निर्णयान हांव घरा 
परततां. फाल्यांच्यात खंयतरी शेतांतली नोकरी करून घरांत दोन 
पये हाडपाचो यत्न हांव करीन.' जेकबान मन साफ केलें. 

' सांगतां म्हूण रागार जायनाका जेकब. हांव तुजे भयणीक 
वळखतां. आमचे इगजंत ते दर ब्रेस्तराक आनीक आयतराक दोतीन 
शिकोबपाक येता. ताका तं माद्र जावपाक कित्याक धाडीना ?' पाद्री 
जेकबाले भयणीक वळखलो तांचे घर पळोवन. 

“ आमचे कलार माद्र जातलें ?' अजाप जावन जेकबाच्या 
तोंडातल्यान आपुणच उतरां भायर पडलीं. 

‹ तेपसत तुवें घावरपाची गरज ना. म्हाका दिसता, ताका 
देवाची सेवा करपाची खूब आवड आसा म्हूण ते प्रत्येक बुधवाराक, 

शक्राराक आनीक आयतराक मिसाक आयिल्लें हांव 'पळयांत. हांवूच 
ताचेकडेन उलयतां. जर ताका खुशी आसल्यार सगली जबाबदारी 
म्हजी. मागीर ताचेबद्दल तुमी चितपाची कसलीच गरज उरची ना 

' हांव तर कांयच सांगूक शकना फादर. जर क्लार माद्र जालें 
जाल्यार बरे जातलें पूण ताका खुशी आसपाक जाय न्हय ?' जेकबान 
हुस्को परगटायलो 

¦ तेपसत ध.स्ती काडपाची गरज ना. चल तुजं घर आयल 
हांव क्लाराकडेन उलोवन सांगता तुमकां मागीर. 

' देवाची खुशी तीच आमची खुशी फादर... देव बरी रात 
दिवं.” 

* तुकाय दिवं ' पाद्री. 

जेकब आपल्या घरा वचपाक मोडलो. आनीक पाद्री चलत 
रावलो. पाद्रीचें उलोवप आयकून जेकबालो जीव मात्सो थंड जाल्लो, 
खंयतरी आइेचें किरण पेटिल्ले आनीक आपल्यावयली जबाबदारी 
सोंपता असो भास जावपाक लागिल्लो. एकेवटेन ताणे देवाक उलो 
म.ल्लो क्लाराक माद्री जावपाचे मनस दी म्हूण. 

चिततां-चिततां तो घराकडेन पावलो. काळोख जायत आयिल्लो 
आनीक चौकेंतच क्लार दोग जाण भूरग्यांक अभ्यास दाखयताले. थंयच 
रावन ताणे आपले भयणीक पळयली. तें धव्या कपड्यांत, माथ्यार 
धवो पालव घेवन भेंडाक काळो पट्टो बांदून आपणाकुच पळयता अशें 
ताका दिसलें. ताच्या गळ्यांत लांबतो, लांब काळो खरीस दोळचांमखार 
घुंवपाक लागलो. मागीर तें दोळे धांपून रोजार करता अशें. क्लार 
माद्र जावन घरांत आईिल्ल्याभशेन जेकब उगड्या दोळ्यांनी सपन 
पळोवपाक लागलो. तेन्ना कलार ताज्याफुड्यात येवन केन्ना उबें जालें 
हें ताकाच खबर ना 


आज कसले चितप पडलें बाबा.” जेकबाक कलार बाबा म्हण 
उलो करताले 


' हां! ...' जेकब जागो जालो, ' आज दोगच जाण आयिल्ले ?' 
विशय बदलपाचो यत्न केलो 

' वेळ जालो न्हय, येवन गेले सगळे.” कलार भरग्यांचो अभ्यास 
घेवन म्हयन्याक थोडे भोव कमयतालें. देखनच जेक़बाक लज कशी 
दिसताली. 


“ भितर तो रोबरटं आयला बाबा, सावदी अरेबियाक आसतालो 
तो तुजो आमोग. ' 

* खरेंच.' 

* हय बाबा. बापाय म्हऱ्यांत बसला. ' 

जेकब बेगीन-बेगीन भितर धांवलो. दिव्याच्या उजवाडांत 
'रोबटे जेकबाल्या बापाय म्हऱ्यांत उलयतालो. बापायन तांची 
परिस्थिती ताका सांगिल्ली आनीक तें आयकून रोबटे चितनांत 
सांपडिल्लो. पूण जेकब येतांच तो उठून दोगांयनीय एकामेकांक 
चेगेंत घल्ले. 

रोबर्ट सावदी अरेबियाक आसतालो आनीक एक म्हयन्याची 
रजा घेवन तो गोंयांत गांवधरा आयिल्लो. तब्बल दोन वरसांनी- 
पयलीं जेकबाबरोबर शिकपी आनीक जेकबाचो खास आमीग. दोगूय 
एकामेकाबरोबर भोंबपी पूण ताच्या बऱ्या नशीबान ताका सावदीक 
वचपाचें नशीब फाव जाल्ले आनीक जेकब गोंयांतच आशिल्लो ह्या-त्या 
कंपनीची देरां हेडत 'सर्वीसेखातीर. रोबर्टान जेकबाक जायत्यो भेट- 
वस्तु हाडिल्ल्यो आनीक त्योच दिवपाक तो तांगेर भायिल्लो . 

“ जेकब, तुमची घरची परिस्थिती पळोवन म्हाका खुब दुख्ख 
जालें. तूं घाबरू नाका. तुज्यापसत हांव तजवीज करतां तुका खंयतरी 
नोकरेक लावपाक. तुजे भयणीचीय व्यवस्था करपाक हांव आदार 
दितलो तुमकां.” रोबर्टान आरलो आदार ताका भासयलो. हें आयकून 
जेकबाच्या दोळ्यांत दुकां भरलीं 

“ असो दुखी जावन रावपाचें न्हय जेकब. काळजाक घटाय घे 
आनीक राव. बरें, हांव वतां. फाल्यां म्हाका बॉम्बे वचूंक, जाय. 
रोखडोच परततलों हांव हां....' 

' बरें रोबटं.' 

आनीक रोबर्ट चलपाक लागलो. जेकब ताकाच पळयत उरलो. 

ब्ळारूय भितर पाविल्लें. ताणे भूरग्यांक घरा धाडिल्ले आनीक | 
घरातळे काम करपाची ताची तयारी आशिल्ंली. ल्हानशेंच तांचें घ र. 
सगलें एकचकडेन जातालें. बापूय क्लाराक आदार करक लागलो 
आनीक जेकब बलकांवाचेर येवन रोबर्ट गेल्ले वाटेक पळयत बसलो. 
सिर्वीस मेळपाचे आशेची उतरां सांगून गेल्लो रोबटे परतून 
आयलोच ना. दोन दीस गेले. तीन दीस गेले, पंदरा दीस गेले. कोणाच्या 
तरी बरेगणान धरिल्ली शेतांतली सिर्वीस चालूच दवरची पडली, 


क्लाराक खूप वायट दिसतालें आपलो भाव शतांतल्या वांवराक वता | 


म्हण. बापुय जरी शेतांत वचनाशिल्लो जाल्यार पसून आपल्या पुताचे 
ताका चुरचुरे दिसताले पूण हे परिस्थितीक तोंड दिवपाक कसलीपूण 
सिर्वीस केल्याबगर चळचें नाशिल्लें, दूसरे वटेन पाद्रीन क्लारामुखार 
माद्र जावपाचो प्रस्ताव दवरिल्लो. कितें करचें तें ताकाच कळनारिल्लें. 
जेकबूय आपल्या तोंडान ताका कांयच सांगनाशिल्लो वो ताचो विशय 
घेवन आपूण पाद्रीकडेन उलयलां म्हण तेवूय सांगनाजिल्लो. घडये 
पाद्रीनय क्लाराक जेकबाची खबर सांगूंक ना आसतळी. 

त्याच दिसांनी जेकबाक रोबर्टाची चीट आयली. चिटीर 
बरयल्लें, 

` मोगाळ जेकब, रागार जायनाका उशीर केलो म्हूण तुका 
कळोवपाक. हांव बॉम्बे पावतांच म्हाका खबर मेळूळी कीं आमचे 


सावदी कंपनीत वातावरण सगळेंच बिगडलां म्हण. देखून आमच्या ' 


बॉम्बच्या ऑफिसांत रेकाद पाविल्लो जर हांव बॉम्बे आसा जाल्यार 
म्हाका बेगोबेग धाड म्हूण. देखून म्हाका रोकडोच वच्‌चो पडलो. पूण 
तूं कायच भियेनाका. तुजो बंदोबस्त हांवें केला. चिटीच्या फाटले 
वटेन जोझफ फर्नाडीस म्हण्टा ताचो पत्तो आसा. तो आमचो दलाल. 
ताका वचून मेळ. तुजेबद्दल आनीक तुज्या फा मिळीबद्दु ताका 
सगलें सांगलां हांवे. उरिल्लें सगळें तो करतलो, तुका म्हज्या फुड्यांत 
सावदी अरेवियाक पावपाक. म्हजो मॅनेजर म्हजेर बरो आशिलल्यान 


सगली कामा हवें थंयच्यान फोनारच केल्यांत. बरें तर, मोग आसं- 
रोबटं.' र 

जकबाचे काळीज धादोसलें. आतां तरी आपणाक सिर्वीत 
- आनीक आपूण आपल्या घराची जबाबदारी सांबाळूंक 

लो म्हण ही खबर ताणे आपल्या बापायक आनीक भयणीक 
सांगली. तीवूय खुशाल जालीं जेकब सावदी 9अरेबोयाक पावतलो 
आनीक आपलें मन चितनाविरयत जातलें म्हूण. 


तसोच उठून जोझफाफुड्यांत वचपाक तो भायर सल्लो. 
'मनांतल्यामनात ताणे देवाक आर्गा दिलीं आपलें काम जाल्यार पुरो 
म्हूण. 

| जोझफाचो दोन माळय़ांचो बंगलो सोदपाक जेकबाक वेळ 
लागलो ना. ताच्या बऱ्या नशिबान जोझफूय ताका घराकडेनच मेळ्ळो. 
ताणे आपल्या घराचेर आशिल्ली जबाबदारी सांगली आनीक 
आपणाचेर उपकार करपाक सांगले. 

जोझफ जाणा आसलो जेकब कसले परिस्थितींत आसा तो. 
कित्याक ताका रोबर्टान सगलें सांगिल्ले. 
| : जेकब तूं कांयच भियेनाका. तुजें काम जातलें आनीक तुजी 
सावदी अरेबीयाक वचपाची तयारी रोखडीच जातली. 

' तुजे चड उपकार जायत ' आपले हात जोडीत जेकबान 
म्हळें, ' म्हाका खरचं कितलो लागतलो ?' 

' खर्चे सगळो म्हजेर पावलो. रोबर्ीन सांगलां तुजेकडल्यान 
एक पयसो पसून घेनाका म्हणून. आतां फकत जाता तितले' बेगीन 
बॉम्बे वचपाची तयारी कर. आनीक म्हाका सांग तूं केन्ना मेरेन 
वचूंक शकतलो तो, मागीर म्हाका बर्‍याक पडटले आमच्या बॉम्बेच्या 
ऑफिसाक कळोवपाक.' 

' हांव फाल्यांच तयार जातां.' वेळ जावन आपलें नशीब 
फुकट वचत म्हूण ताणे बेगीनच वचपाचे थारायलें. 

' जाल्यार बरें आसा. हांव तुका बसीची तिकेट काडन दवरतां. 
दोन वरांचेर मडगांवच्या बॉम्बे स्टॅण्डाचेर पाव.” 

“ जस्त वेळार पावता हांव. ' 

जेकब परतलो. ताचें मन खुशाल जाल्लें. आपले काम सादळे 

आनीक आपणें कांयच भिवपाची गरज ना म्हूण. ताका ति 
क्लारय आतां माद्र जावपाक वचना जाल्यार पसून कांयच ना 
ताजें व्हडा दबाजान लग्न करपाक हांव समर्थं आसतलों ह।ची ताका 
खात्री पटली. ही खुशालकायेची खबर केन्ना काय घरा सांगपाक ताचे 
काळीज उचांबळ जावपाक लागलें. बेगीन बेगीन पावलां आपटीत तो 
आपले घरचे वाटेक लागलो. 

घराकडेन पावत्राच घरचें वातावरण पळोवन जेकब बरोच 
अजाप जालो. बापूय एका कोनशाक बसून चित्तालो. घडये हांव गेल्ल 
थंय म्हाका वेळ जाला म्हूण काय ? 

' पाय, तूं असो चितेस्त कित्याक बसून आता ?' 

' बाबा, सकाळी भायर सरून गेल्लें कलार अजूनमेरेन घराकडेन 
पावूंक ना. मदल्यामदीं तुजो काय पत्तो नाशिल्लो. म्हाका दिसले 
तुज्या बरोबर बी गेलां काय म्हूण, ' आपल्या चितपाचें' कारण 
बापायन सांगले. खऱ्यानींच चितपासारखी गजाल आशिल्ली ती. 
दनपार जावन गेल्ली आनीक येदो वेळ म्हळ्यार... वेळ लायनासतना 
जेकब तशा तसो भायर सल्लो. ताच्या पोटाक भूक लागिल्ली पूण | 
आपले एकटेच भयणीपसत तो तें पसून विसरिल्लो. | 

जेकबाक चड पयस वचूंक पडले ना. कलार चलत येता तें ताका 
दिसले. बेगीन बेगीन मुखार वचून ताणे विचाल्ले, 

* क्लारा, येदो वेळ पसून तू खंय आशिल्ले ?' 

' बाबा, थंय एक खून जालो. ' 

* खून... ' जेकबाचें काळीज हाल्लें, 

` हय बाबा. हांव रामलालाल्या चल्याक शिकयता न्हय, ताच्या 
घराशेजराकच खून जालो तो. त्या एकट्यान खंय आपले भयणीचेर 
बलात्कार केल्लो म्हण आरोप्याक पुलीसेक दिवंचे बदले आपणेच 
खून केलो खंय. ' थोड्याच उतरांभितर एक खून जाल्ल्याची खबर 
क्लारान सांगली. “थंयच्यान येतलें म्हळ्यार म्हजेर भ॑य पडलो. पूलीस 
आयिल्ले. ताका धल्लोच तरी पसून तो बोवाळ मारीत आशिल्लो 'जय | 
इरा म्हणून, घडये ताचे भयणीचे नांव आशिल्ले जावंये तें. पुलीस | 

गागीर ताका वोगी करपाक लागले पुण तो वोगी रावलोच ना. मेळटा 
गचेकडेन पुलीस विचारपूस करपाक लागले देखून हांव रामलालाल्या 
रांतल्यान भायरूच सल्ले ना. आपणाक वेळ कित्याक जालो हाचें 
कारण क्लारान उगडापे केलें. 

' बरें चल आता. ती दोगांय घरची वाट चलपाक लागलीं. 
बलतां चलतां जेकब उलयलो. 

' क्लारा म्हजे भयणी, इतलो वेळ तू ना जालें आनीक पळय 
आमकां कितलो हुस्को जालो तो. दनपारची दोन वरां जावन गेलीं. 
याय थंय अजूनय उपाशी आसा. म्हजं काम करून हांव आयलों. 
महेज्याय पोटाक भूक लागल्या. पूण कितें करूं ? तुका लागून सगले 
सोंसून घेतात आमी.” मोन्यानी आयकतल्या क्लाराच्या तोंडांत 
अचकोत उतरां सुटली. 


' बाबा, म्हजेर कोणेय बलात्कार केलो जाल्यार तूंय ताचो 
खून करतलो ?' फकाणां करपाच्या हेतून ते उलयल्लें पूण जेकबान 
ते गंभीरतायेर घेतलें. 

' क्लार, खूनच न्हय, जर त्या परसूय आनीक कडक दंड ह्या 
संवसारात आसा जाल्यार, तो लेगीत ताका, हांव दिवपाक तयार 
आसा. म्हजी भयण कशाय परिस्थितीत कोणाकच बळी पडचे ना हांव 
आसमेरेन.' 

' हांवें सहज म्हणिल्लें बाबा. तूं वोगीच इतलो गरम कित्याक 
जालो.' भावाक शांत करपाच्या हेतून ते उल्यलें. 

' तरी तूं चतूर राव कलार. ह्या संवसाराचेर पातयेपाक जायना 
कोण केन्ना कोणाचो घात घेयत म्हूण. 

आपल्या भावाची ताका काकुळट दिक्षली जो आपणाक लागून 
कितल्या उंच पसून चितून उलोवंक शकता तो. तेन्नाच ताणें मनांतल्या 
मनांत एक निइचेव केलो आपल्या भावाक आपूण केन्नाच दुरूखांत 
घालचें ना म्हूण. 

उलयतां उलयतां तीं घरा पावलीं. बापायक क्लाराक वेळ 
जावगाचें कारण सांगले आनीक तीं तिगांय जेवपाक गेलीं. जेवतना 

आपल्या सावदी-अरेबियाक वचपाचें कारण ताणे सांगले. र 
खशाल जालीं तीं. दुसऱ्या दिसाक बॉम्बे वचपाकय कोणें अडचण 
हाडली ना पूण जेकबाकच कितें चुकिल्ल्या-चुकिल्ल्या सारखें दिसपाक 
लागलें. आपल्या जाण्टचा बापायक आनीक भयणीक सोडून वचूंक ताचें 
मन ताका परवानगी दिनाशिल्लें. क्लाराची व्हड जबाबदारी बापायचेर 
सोंपोवन वचपाक ताचे पांय आडखळटाले. 

पूण कितें करचें आशिल्ले ? पोटाचो आनीक नोकरेचो प्रस्न 
आशिल्लो. मन घट्ट करून तो दुसऱया दिसाक बॉम्बे वचपाक भायर 


सल्लो. तेन्ना आपणाकडेन आशिल्ले १५० रुपया क्लारान जेकबाच्या | 


बोल्सांत लकयले. तो परतितालो पूण क्लारान फोर्सान ते घातले हे 
पयशे काळच ताका भुरग्यांकडल्यान मेळील्ले शिकोवपाचे म्हूणून. 

बॉम्बे जेकबाची | मुलाखत ' जाली आनीक सावदी अरेबियाक 
ताका परवानो मेळूळो सुमार पंदरा दिसांनी ताणे विमानाचेर चडचे 
आशिल्लें सावदी वचपाक. इतले दीस थंय रावन कितें करतलो ह्या 
बिचारान तो गोंयां येवपाक भायर सल्लो. येतना क्लाराक आनीक 
बापायक थोडचो वस्तु हाडपाक तो विसल्लो ना. 

खुशालकायेन आनीक फुडाराच्या व्हड व्हड तितनानी तो घरा 
परतलो. पूण कितें ? ताच्या घरांत कोणच नाशिल्ल्यावरी आसले. 
दाराक कुलप लायल्लें. 

“ खंय गेलीं काय ?' आपल्याभितरच एक प्रस्त करून ताणे 
हातींत आशिल्ले सामान सकयल दवल्लें. वाट पळयत बसलो जेकब, 
येतलीं येतलीं म्हूण. सकाळी बशिल्त्या जेकबाक दनपार जाली पूण 
दोगांयमदल्या एकल्याचोय पत्तो नाशिल्लो. 

ताणे चितले शेजाऱ्यागेर रेकाद बा दवल्ला जाल्यार विचारपाक 
तों गेलो रोजीमानागेर. तें तेन्नाच बाजारातल्यान भितर सरतालें. 
जेकबाक पळोवन बाबड्याच्या दोळयांत दुकां भरलीं. जकबाची फामील 
बऱ्या सभावाची म्हूण अख्खो गांव ताका मान दितालो पूण रोजी- 
मानाच्या दोळयांत दुकां कित्याक भरलीं हें ताका कळळेंच ना. 

` रोजीमान तुज्या दोळयांत दुकां कित्याक भल्ल्यांत ? घरांतलो 

कोण... ... पिड्यार जाला ?' सहजच प्रश्‍न केलो. 

कांयच नकळो जाल्ल्या जेकबाचो सभाव पळोवन रोजीमानाच्या 
दोळ्यांत आनीकय दुकां वाडलीं. 

' बाबा, पिड्यार जाला आमच्या घरांत न्हय... पिड्यार जाला 
तुमच्या घरांत ' म्हूण आपल्या हांतातल्यो पोटत्यो सकयल उडयत 
ताणे जेकबाक घट्ट धल्लो आनीक हुमटया-हुमट्या रडपाक लागली. 
* बाबा, तुजे भयणीचो आनीक बापायत्रो कोणेतरी खून केला रे.' 

' जाणट्यापणात रोजीमान कित्याकितेंय उलयता काय?” 
जेकबाच वोगीच दिसले. तो कांयच उलोवंक शकलो ना आनीक तिणे 
सांगिल्लेंग समजलो ना. 

‹ खऱ्यांनीच बाबा चार पांच दीस जाले हे गजालीक. तुजो 
कांय पत्तो ना म्हूण आमीच सगल्या गांवच्या लोकांनी तांच्यो कुडी 
मातयेक लायल्यो.' 

जेकबाचो विस्वास जावपाक लागलो. आंगांतले रगत सळसळपाक 
लागलें, आंगाची ल्हंव उबी जावपाक लागली. वोंट घट्ट जाले आनीक 
दांत एक़ामेक्रार बसून रावलें. ताणे रोजीमानाक कुशीन काडीत 
विचाल्लें. | 

‹ तुमकां खबर आसा हे कर्तूब आदारपी कोण ते ?' 

' ना, बाबा. रातचो वेळ आशिल्लो तो. ते चार-पांच जाण 
आयिल्ले. घरांत बोवाळ जातांच गांवचो सगलो लोक एकठांय जालो. 
आमी पळयतली कितें ? तेन्ना म्हळ्यार ते आपली गाडी घेवन नाच 
जाल्ले. तांच्या फाटीक वचपाक हांगा कोणाकडेन कितें आशिल्ले ? 
तरी कोण एकल्यान पुलीसेक आपोवन हाडली. तांचो पंचनामा जालो 
आनीक तो तुजो एक आमीग “ जामीन ' फुडाकार घेवन सगले केले. 
तोच वावरलो हे ते राटावळी करपाक.” रोजीमानाचे हे प्रवचन 
आंयकतां आयकतां जेकबाचो राग चडत गेलो. ताचें मन पिशावरी 
जालें. कितें उलोवचें आनी कितें करचे हेंच ताका समजना जाल. 
तसोच तो धांवत सुटलो. रोजीमान ताका भुजवणेचे नदरेन पळयत 
उरलें. 

बरोच धांवल्या उपरांत तो थकलो. विसव घेवपाक तो एका 
फातराचेर बसलो. खेड्यागावांतलो रस्तो पार करून बेगीन गाडी 
मेळपाक मुखेल रस्तो खूप पयस आशिल्लो. ताच्या मनांत विचार 
येवपाक लागले. 

' हांवें कोणाचें वायट केलां ? केन्ना आनीक कित्यापसत वायट 
केलां ? म्हजेकडल्यान कसली चूक जाली काय ?” 

' ना... म्हाका कांयच ना हेतून. 

' क्लारान कोणाकडेन झगडी केल्ली काय ? बापायन कोणाचे 
वायट केल्लें ? 

'तांचें हांव कशं जाणा जातलो ?' 

' कोण म्हजे वायट करपाक शकता ?' 

' कोणाक खबर. देवूच जाणा.” 


चड वेळ वगडावपाक तो सोदीनाशिल्लो. विचारांत गुल्ल 
जाल्लो आसतनाच उठलो आनीक परतून धांवपाक लागलो. तेन्नाच 
वाटेर ताका पाद्री मेळूळो. पाद्री ताका वळखलो आनीक हटकिपाचो 
यत्न केलो पूण जेकबाचें लक्ष खंय ताचेर आशिल्ले. ताका जाता तितल्या 
बेगीन मुखेल रस्त्यार पावपाक जाय आशिल्ले. पाद्रीन दोन तीन उले 
केले पूण जेकब धांवतच आशिल्लो. 

करून करून तो मुखेल रस्त्यार पावलो. थंयच ताका जामी 
मेळ्ळो. जेकबाक पळोवन जामीचे फुलिल्लें तोंड खिणाभितर बाबलें. 

' जेकब तूं केन्ना आयलो.” 

' सकाळींच.... खरस थांबयत जेकबान सांगले. ' जामी म्हाका 
बेगोबेग पुलीसेंत वचपाचे आसा. सांगाताक येवशी ?' 

* राव एक मिनेत...' जामी मात्सो मुखार गेलो आनीक ताणे 
कोणाकडल्यान तरी मोटरसायकल मागून हाडली. ' यो बस? 

जेकब बसलो. मोटरसायकल चलयतां-चलयतां जामी सांगपाक 
लागलो, 

_ “ हांवें खूब यत्न केले तांचो सोद करपाक पूण म्हाका यश मेळूंक 

ना. खूब भोंवलो हांव. तुजीय खंयच खबर नाशिलली. पोस्टमार्टम केळे 

आनीक डॉक्टरानी रिपोर्ट दिलो तो आमकां दाखयलोच ना. पुलीसेत 
फकत केस नोंद जाल्ली आसा. सोद केला काय ना हाची खबर 
दिवंक आमकां कोणच पुलीस तयार नात. पूण म्हाका दिसता हे सादे 
खून न्हय... हेतूंत कितेंय पूण घुस्पागोंदळ आसा. पुलीसय मिसळ 
जाल्ले आसूंक जाय हेतूंत... ...' 

जेकब वोगीच फाटल्यान बसून आयकतालो आनीक आपल्या 
भितरच चित्र तयार करतालो कितें सुमार घडला जायत तें पूण कोणे 
केलां हें मेळपाक बरेंच अवघड आशिल्ले. जामी सांगत आशिल्लो. 

मोटरसायकल पुलीस चौकेमुखार थांबली. जेकब बेगीन बेगीन 
पुलीसचौकेंत भितर सल्लो आनीक ताणे आपल्या क्लारा आनीक 
बापाय बाबतींत सांगपाक सुरवात केली. पयलीं पुलीस कांयच समजले 
ना पूण जेन्ना जामी दिसलो तेन्नाच तांका कळळें आनीक ते ताची 
बेपरवा करपाक लागले. 

' जामी तुका कितले फावट सांगलां आमी केस नोंद केल्या 
आनीक सोद जाता तेन्ना तुमकां कळयतां महण.' एका हवलदारान 
जामीक सांगलें. 

' हो क्लाराचो भाव जावन आसा ' जामीन जेकबाची वळख 
ताका करून दिली. 

' जाल्यार हांव कितें करूं ?' 

' पळयात ' त्या हवलदाराचो जेकबाक राग आयलो. ' तुमर्वे 
सगळें म्हाका जामीन सांगलां देखून हांव कांयच उलयना पूण एक ज्या 
मनशान म्हज्या घराच्या सुखात हात घालून ताचो भंग केला, तो जर 
म्हज्या हाताक सांपडलो जाल्यार हांव ताका घेवन तुमच्या फुड्यांत 
येवपाचो ना, बगर तुमीच ताच्या फुड्यांत येवचें पडटलें आनीक दुसरे 
हो कायदो घेवन जो तुमी आमच्या असल्या गरीबांचो खेळ खेळटात 
एका दिसाक तोच कायदो तुमचो नीत करप्यांचोच खेळ खेळटलो 
हो उगडास दवरात... चल जामी ' आनीक जामीच्या हाताक धरीत 
जेकब भायर सल्लो. 

' चल रे, आमकां आव्हान दिता मूखे खंयचो ' त्या हवलदाराची 

हीं उतरां जेकबाच्या कानार पडल्याबगर रावली ना. तेन्नाच एक नारो 
ताच्या कानार पडलो. 

* जय दुर्गा... जय दुर्गा जय. 

हो नारो जेकबाक वळखीचोच दिसलो. तो पुलीस चौकेंतल्यानच 
आयिल्लो. जेकब परतलो. चौकेंत मितर सल्लो परतून एक फावट 
' जय दुर्गा ' कानार पडले. तेन्ना जेकबान त्या मनशाक पंळयलो. ताका 
याद जाली आपल्या भयणीची उतरां तो भितहल्यानच उलयलो. 

“तूं चित्ता तशेंच कर. हांगा येवन तुका न्याय मेळपाचो ना. 
मुखावेलें मुखार पळोवन घे ' एक हवलदार बेगीन बेगीन ताका वोगी 
राव सांगपाक लागलो पूण तो थांबलो ना. म्हजे भयणीचेर एकल्यान 
बलात्कार करून तिका जिवानसून भारिल्ली. हांवें पुलीसेचे पाय घल्ले 
पूण म्हजे कोणेंच आयकलें ना. पूण जेन्ना हांवें खून केल्लो तेन्ना .मात 
म्हाका हांगा हाडून बंद दवल्ला. जय दुर्गा. _ 

' जय दुर्गा जय क्लारा ! एक नारो जेकबान लायलो. आनीक 
तो पुलीस चौकेंतल्यान भायर सल्लो. 

जेकब आपल्या कुटुंबाच्या दोतोरागेर गेलो आनीक आपल्या 
घरांतळी गजाळ सांगली. आयकून दोतोराकय अजाप जालें. दोतोर 
एक बरो मनीस जाल्ल्यान जेकबाक कितेंय पूण आदार करतळो म्हूण 
भासयलें. ताच्याबराबर तो व्हडल्या हाॉस्पीटळांत गेलो आनीक 
चौकशी केली. सांगाताक जामीय आशिल्लो. 

दोतोरांच्या रिपोर्टाप्रमाण क्लाराचेर बलात्कार केल्लो आनीक 
गळो दामून ताका जिवेशीं मारिल्ले. बापायक चाकूचो वार करून 
मारिल्लो. 

' हो रिपोर्ट तुमी पुलीसेक दिवंक ना ?' जेकबाच्या दोतोरान 
ब्हडल्या हॉस्पीटलाच्या दोतोराक विचाल्लें. 

“ आमी आमचो रिपार्ट पुलीसेक दिला.” सरकारी दोतोरान 
सांगलें “ त्यावेळार इन्सपेक्टर सिन्हा तपासणेक आशिल्ले.” 

ते तिगूय भायर सल्ले. त्याच वेळार थंय पाद्री पावलो. तो 
जेकबाचो वाट सोदत-सोदत पयली पुलीसेत पाबिल्लो. उपरांत घरा 

परततना ते हॉस्पीटलांत मितर सरतना ताका दिसले आनीक तो 
हांगा पावलो. 


° जेकब, तुज्या घराची परिस्थिती पळोवन म्हर्जे काळीज रडले, 
क्लारान म्हाका सांगिल्लें आपूण माद्र जाता म्हण पूण आता तेंच ना 
जालें. तुमचें घर इबाडलें म्हूण कोणेतरी म्हाका सांगले. तूं ना म्हूण 
कळटकीर, हांवें पयली काम केलें ते हें कों हांव म्हज्या भावाक 
मेळूळों. म्हजो भाव डी. एस. पी. जावन आसा. तो गुपीत सोदूंक 
लागिल्लो आसा आनीक सोद काडलाबी ताणे. हांगा नाका मुखार या 
' आमी. सभोंवतणा लोक ताका पळयता तें पळोवन - पाद्रीन कुशीन 
वचपा'चो निणेय घेतलो. ते चौगूय चलत-चलत बरेच मुखार पावले. 

' मडगांवचो जोझफ फर्नांडीस आनीक ताचो भाव आग्नेल 
ह।णींच हें कर्तूब आधाल्लां.' पाद्रीन नांवां सांगून दिली. 

‹ जेकबाचें आंग 'कच्‌' जालें. 

‹ लोकांक गह्फाक व्हरता तो फादर ?' 

' हय तोच.' 

जेकबाक याद जाली आपली उतरां जेन्ना तो सांगतालो ताका 
गरीबकाय आनीक आपल्या घरांतली खबर तो ना म्हणत म्हूण. 
तिडक चडला एक फावट. 

' फादर, इतलेंच म्हाका पुरो. तुका चड आनीक चड देव बरें 
करूं. ' अशें म्हणून तो वचप'क लागलो, पूण पाद्रीन ताच्या हाताक 
घल्लो. 

' मुखंपणा करीनाका जेकब. ते संदूदयाक पळून भोंबतात पूण 
तुका सांगता जेकब, नीत आपल्या हातांत घेवं नाका.” पाद्रीन जेकबाक 
समजावपाचो यत्न केलो. जेकबान आपल्या भितल्ले तुफान दोतोराक 
बो पाद्रीक़ कायच संमर्जक दिलें ना. 

' बरें फादर. दोतोर तुकाय चड आनीक चड देव बरें करूं. 
फादर तूं कांयच भियेनाका. चळ या न्हय आतां ?' 

संगळे वचपाक गेले. जेकब आनीक जामी पयलीं घराकडेन 
आयले. रोजीमान!गेर आशिल्ली घराची चावी घेतली आनीक दार 

उगडन एक फावट घराचेर नदर फिरयली. घर पळोवपासारखें 
नाशिल्लें. पूण जेकबान कित्याकच हात लायलो ना | 


तो दीस गेलो. दूसरो दीस गेलो, तिसरो दीस गेलो. कांयच 
बोवाळ जालो ना. पूण अकस्मात णवव्या दिसाक पुलीसचौकेर एक 
फोन आयलो आनीक सगल्याच पुलीसांक जागे केले. रातची सुमार 
दोन वरां जाल्लीं. जोझफाच्या बंगल्यातल्यान फोनार-फोन येवपाक 
लागले. पयली पुलिसांनी कानार घेतले ना. अखेरेक भायर सरचेंच 
पडलें. 

दुसरे वटेन जोझफाल्या बंगल्यात बोवाळ चलतालो. कोण 
रडटालो. कोण सालवार करपाक उलो मारतालो तर कोण हुयेल्यो 
मारून रडटाले. ह्या बोवाळांत जोझफाल्या सभोंवतणचो लोक 
एकठावल्लो पूण बंगल्यात भितर सरपाक कोणाक मेळनाइिल्लें. 
सकयलीं दारा बंद करून दवरिल्लीं देखून एकठांय जाल्ले लोक सकयल 
रावन तर बंगल्यात रावपी हेर लोक बोवाळ मारताले. थोड्यांक खबर 
सुद्दां नाशिल्ली बोवाळ कित्याक चल्ला. थोडे भयांनच किळांच 
मारताले. 


तितल्यान पुलीस आयली. तांचो सायरन आयकतांच सकयलो 
बोवाळ अकस्मात थांबलो तरी बंगल्यातलो बोवाळ चालूच उरलो. 
पुलीस दार सोदूंक भोंवतात वयर वचपाक पूण एकय दार उगडें 
मेळना. तेन्ना सकयलें एक दार मोडपाचो निर्णय ते घेतात. त्याच 
वेळार दुसरे माळयेचें एक जनेल उगडें जाता आनीक एका फाटल्यान 
एक करून दोन प्रेतां भायर पडटात. जोझफ फेर्नाडीस आनीक 
आग्नेलाचें. सगळे लोक अजापान त्या प्रेतांक पळयत आसतनाच ' जय 
दुर्गा, जय क्लारा ' म्हूण बंगल्यांतल्यान नारे भायर सरपाक लागतात. 





वाट पळयतां आपल्या... 





सुर्याची लांब किरणां त्या विशाल घरांत भितर सरतालीं. मंद 
वारो व्हांवतालो. कांय सवणी गितां गायत आपल्या घरचे वाटेक 
लागिल्लीं. कोंबये पिलां घुडांत वचपाक कोंकेतालीं. अशा वेळार त्या 
विशाल घराच्या हुंमऱ्यार अमिता आपल्या बोटांचो हिशोब लायतालें. 
तें मदींच बसतालें, मदींच चलपाक लागतालें. मदीं-मदीं ताचो उजवो 
हात लांब काळचावि टूट केसांत भितर सरतालो आनीक माथें पोशेपाक 
लागतालो. पूण एकय ऊय हाताक सांपडनाशिल्ली. ताचें आंग चित- 
नाच्या एका ल्हारान वयर-सकल जातालें आतीक अशें दिसतालें कीं 
तें एका वेळार खुशाल जातालें जाल्यार दुसऱ्याच खिंणाक दुखेस्त 
जातछें म्हूण. मदींच मंद हांसो आपल्या ओंठ।र हाडून आपल्या 
भितरच मुरगट्टाळें. कोणाचो तरी ताका हुस्को आशिल्लो. 

कितलोसोच वेळ जालो. ताचें हें कार्यं चालू आशिल्ले. आतां 
साडे स वरां जायत आयिल्लीं आनीक ताच्या काळजाची धाप वाडपाक 
लागिल्ली. तितल्यांत पयसुल्ल्यान एके स्कूटरीचो आवाज ताच्या 
कानार पडलो. ताणे आपले कान फुलयले आनीक तें उबें जालें. 
नदर रस्त्यार खिळायली. स्कूटर लागीं पावपाक लागली. अमिताक 
आनंद जावपाक लागलो. ताच्या दाराकडेन पावगाक ती सवका जाली. 
खऱ्यानींच ती स्कूटर थांबली. अमिता खुशालकायेन भरलें. बेगीन- 

बेगीन घराच्यो इस्क्राती देंवत ते मुखार सरले पूण.... तें ही | 


मिटराच्या अंतराचेर आसतनांच ती स्कूटर वाटेक लागळी. आनीक 
तिच्या लुगारार एक ल्हानसोच माजरापेटो रगतान भरिल्लो पडून 
आशिल्लो. अमिताचें काळीज ' घस्स ' जालें. तें घाबरलें. हो एक 
अपशकून काय ? मनांतल्या मनांत एक प्रश्‍न उप्रासलो आनीक ताचो 
भंय अदीकच वाडलो. तें त्या माजरा पेटयाक पळयतच उल्ले. रगत 
व्हांवत आशिल्ले आनीक अमिताची चितनां कसल्या तरी खुणांनी 
रंगत आशिल्लीं. 

तेन्नाच अमिताच्या काळजाक दुसरो धकको बसलो. सुर्यान 
आपलें तोंड लिपयल्लें. काळखाची चिन्नां झळकपाक लागिल्लीं फुलिल्ले 
फूल बावता तशें व्याकूळ जाल्ले अमिता खिणांत बावून गेल्लें. हांसतो 
रूपकार सामकोच घूम्म जावन रडकुरो भेस ताचेर पार्ताळल्लो. ताणे 
धरिल्ली आस्त विरगळपाक लागिल्ली. तेन्नाच ताका मळबार नखेत्रां 
झळकुपाची सुळूस लागली. परतून एक फावट ताका धीर आयलो 
आनीक सवका-सवका तें इस्कात चडपाक लागलें. ताचे पाय 
ती इस्कात चडपाक आडखळटाले पूण ते बगर उपाय नाईिल्लो. 

पूण दुसऱ्याच खिणाक ताणें आपले विचार बदलले आनीक तें 
परतून इस्कात देंवलें. एके कडेक पडिल्ली आशिल्ली बडी घेतली 
आनीक त्या माजरापेटयाक लकयत लकयत रस्त्याच्या दुसऱ्या अर्दान 
ब्हेलो. तेवटेन शेत आइिल्लें थंय उडयलो जाल्यार कुसून ताका किडे 
पडटले आनीक , वास आपणाकूच येतलो म्हूण ताच्या मनांत येतांच 
तसोच लकयत लकयत तें पयस गेलें आनीक त्या माजरापेटयाक एका 
फोडाऱ्यांत उडयलो. ताचेर दोन-तीन मोटेशे फातर लोटले आनीक 
हातीन खरपीत खरपीत माती एकठावन पुरलो. ताच्या जिवाक 
खंयतरी मात्शी धादोसकाय मेळूळी. तें आपले घरचे वाटेक लागलें. 


अमिताचो मामा एक शिकोवपी आणिल्ल्यान, ताका द्रेनिगाक 
वचूचे पडलें. एदचा व्हडल्या घरांत मामी एकटीच उरतली म्हण 
अमिताक सांगाताक हाडिल्लें. पूण पयलेच खेपो दुसऱ्यागेर रावपाक 
आयिल्ल्यांन ताचें मन करे तिगललें ? जेवणा-खाणाची कट-कट 

नाशिल्ली. जाय तें जाय तेन्ना करून खावपाक अमिताक परवानगी 
आशिल्डी. पूण आज ताचें कितें जाल्ले काय ? दनपरां जेवन हुमऱ्यार 
अ[यिल्लें अभित! रात जायत आयलीतरी भितर गेलेच ना मामीन 
ताका एक फावट पसून आफोवंक ना म्हूण तें भितर वचूंक ना काय ? 
ना. तशे नाशिल्लेंच, मामीन खूब फावट ताका भितर व्हरपाचो यत्न 
केलो. एक फावट च्या पिवपाक म्हूण आफयलें. तें गेलें ना. तेन्ना ताका 
च्या भायरूच ह।डून दिवची पडली. आनीक एक फावट बेटेच आफो- 
वपाच्या निमित्तान रान्नीक उजो घालपाक उलो माल्लो. 


' राव गे मामी... म्हजें मन आज थाऱ्यार ना. म्हाका कितेंच 
करीन अशें दिसना. हांव मात्शें हांगाच बसून विसव घेतां. परतून, 
परतून उलो करून बज्यार क्ित्याक करता म्हाका ?' राग आनीक 
मोग दोनय मिसळ जावन अमिताची जीब सुटिल्ली. 

“ बरें आतां उदक तरी न्हावपाक यो मगो...” 

` ना म्हाका आज भितर येवपाचेंच ना... अमितान फुटो 
मारलो. 

उपरांत मामी आपल्या घरांतल्या कामांतूच उरली. देखून 
अमिताक तिणें परतून हटकिलें ना. हरशीं घरांतले थोडेभाव काम 
अमिता आपूण जावन सांगनासतना करतालें पूण आज ताका कसलेंच 
काम 'करचें अशें दिसनाशिल्लें. रस्त्यावयली नदर खिणभर पयस 
करूंक तें कबूल नारिल्ले. 

मामागेर आयल्यार आज ताका चौथो दीस आशिल्लो. तीन- 
दीस तशेच काडले ताणे पूण चवथ्या दिसाक ताचें मन कशेंच थाऱ्यार 
रावना जालें. एक फावट घरा वचून येवन सगल्यांक मेळनशें जाल्ले 
पूण मामीक एकटेक सोड्नय वचपाक ताचें मन ताका परवानगी 
दिनाशिल्लें. 

अमिता चिंतनाचे धुंदींत आसतनाच “नुस्ते जाय गे” म्हूण 
बोवाळ मारत एक नृस्तेकार सायकलीन येंवपाक लागलो. मामी 
बेगीन बेगीन भायर आयली आनीक इस्कात देवन त्या नृस्तेका राची 
वाट पळयत रावली. तो अजूनय पयस आशिल्लो पूण ताचो साद 

आयकुपाक येतालो. त्याच वेळार अमिताची नदर एका सुण्याचेर 
पडली. त्या सुण्याच्या तोंडात दुकरापेटो आशिल्लो. तें सुणें धांवत 
ताच्या दारांतल्यान सरून पयस शेताचे कडेक त्या दुकरा पेट्याक 
खावपाक बसलें. हे चित्र बिजलेच्या उजवाडान अमिताक सारके दिसतालें. 
देखन ताणे आपली नदर दुसरेवटेन केली. 'त्या सुण्यापेट्याचो ताका 
वीट आयलो आनी मनांतल्या मनांत दोन तीन वायट शब्द त्या सुण्या- 
पेट्याचेर शेंवटिळे. नकळटांच ताची नदर, परतून त्या सुण्यावटेन 
गेली. अजुनूय ताचें कार्ये सोपृंक नाशिल्ले जाल्यार पसून रगतान 
भरिल्लो तो दुकरापेटो अमिताक चक्क झळकलो आनीक ताका वोंकारी 
आयिल्ल्या वरी दिसली. बेगीन-बेगीन तें भितर धांवलें. एक ग्लासभर 
उदक ताणें खिणाभितर काबार केले आनीक तें परतून बलकांवार 
आयले. 

अमिताचे मन अस्वस्थ जालें. त्या दुकरापेटयाचें चित्र मनार 
येतांच वोगीच ताच्या मनांत बेसुरवाणे विचार खेळपाक लागले. 
' नाकात असले विचार.” मनांतल्या मनांत एक निर्णय घेतलो आनीक 
आपलें मन दुसऱ्या विशयाचेर व्हरपाचो यत्न केलो. पूण ना. 


अमिताच्यान विशय बदलूपाक जालो ना. तें त्याच विचारांत गुल्ल 
जालें. 





अकस्मात अमिताच्या ममात आनंद किल्ळलो. ताची नदर 
आतां मळबार आशिल्ली जंय निकतोच उदेल्लो पूणिमेचो चंद्रीम ताका 
पळोवन हांसतालो. तें इतल्या खोल विचारांत वोगीच घुस्पता म्हूण 
तो ताची फकाणां करतालो. तो ताका लागीं येवन कितें तरी सांग- 
पाचो यत्नूय करतालो पूण अमिताक ताची भास खंय कळटाली ? 
ताका इतलेंच समजल्लें कीं सुर्याफाटल्यान संवसारांत काळोख जाल्लो 
तो पयस करून सवसारार उजवाड घालीत चंद्रीम परतून एक फावट 
आपली आस पूणं जावपाची सुळूस दिता म्हूण, आपले मन निराशी 
जावंचें न्हय म्हण. 

तितल्यांत तो नुस्तेकार लागीं पावलो. अमिताची मामी नस्तें 
घेवपाक फुडें सरली. ' दोन रुपयाचे नुस्ते घाल रे म्हाका.' मामीन 

दोन रुपया दाव्या हातान मुखार करीत आपल्या उजव्या हातांतलें 
आयदन सारखें केलें. न्‌स्त्याचो वांटो घालतां घालतां एक आकाशवाणी 
नुस्तेकारान गाजयली. 

' जाणा मगे, हे थंय एकटयाक स्कूटराचो अपघात घडलो 
आनीक तो चलोवपी थंयच्या थंयच.... अमिता इतलेंच आयकुपाक 
शकलें कित्याक ताका फुडले आयकुपाक नाका म्हूण ताणे कानाचेर 
घट्ट हात दवरिल्लो. मामी आपल्या तोंडार हात मारून आकांतली हे 
अमितान अणभवलें. ताच्या काळजाक धकको बसलो. काळजाची धाप 
सामकीच जोरान चलपाक लागली आनीक ताका तें सहन जायना 
जालें. उबें जाल्लें ते नृस्तेकाराची आकाशवाणी आयकुपाक ताका 
आपलो तोल वता असो दिसलो. बलकवांक तेंकपाचे पसून ताच्या 
मनांत आयलें ना. ताच्या दोळयांचेर काळोख पसरपाक लागलो आनीक 
तें लवंडपाक लागलें. तेन्ना! म्हळ्यार मामी नृस्तें घेवन भितर गेल्ली. 
अमिताच्या मनांत कसले विचार घोळटात आनीक तें इतलो वेळ 
कित्यापसत भायर बसून आशिल्ले हे तिणें खास तरेन आपल्या मनार 
घेतलेच ना. तेन्नाच रस्त्याबयल्यान एक पुळीसेची जीप वतना काळखाचे 
घुंदींतच झळकली. बिजलेच्या उजवाडान ताणे पळयले एक प्रेत ते 
जिपींत आशिल्ले. 

' ना? एक किळांच जी कितलोसोच वेळ ताच्या ताळचांत 
अडखळून आशिल्ली ती भायर सरली आनीक अमिता हुमऱ्यारच 
सकल पडलें. 


कित्याक अमिताचें मन व्याकुळ जावन आशिल्ले त्या रस्त्याक 
पळोवन ? कोण ताचो येवपाचो आशिल्लो ? १५ वरसांचे पिरायेरच 
इतलो मोगाळ कोण काय ताचो ? हय ताचो भाव समित, जो ताचो 
खूप मोग करतालो, आपल्या जिवापरसूय अमिताची चड पर्वा 
करतालो. ताच्या कसल्याय दुख्खांत वांटो घेवन ताका जाता थंयमेरेन 
सुखी दवरपाचो यत्न करतालो. कसलेंय उतर केन्नाच ना म्हणनाशिल्लो, 
कसलेय गजालीक सांगात दिवन ताका बरे बशेन चलयतालो. 
आपल्या मनांत अमिताविरुद्ध राग केन्नाच दवरिनारिल्लो. असलो 

ताचो भाव समित ह्या तीन दिसांत मेळुंक येवंक ना म्हण ताचें मन 
खूब दुख्खी जाल्ले. आज तरी तो येतलोच म्हूण अमिताक खात्री 
आशिल्ली. 


अमिता आनीक समित दोगांच तीं. ल्हानपणांतल्यांन आज मेरेन 
दोगांय सांगातान खेळत वाडत आयिल्लीं, मोगान चलत आयथिल्लीं. 
आवय-बापायच्या मोगान आनीक माणसुकेन तीं व्हड जाल्लीं. आनीक 
ह्या चार दिसांक तें आपल्या भावाक पळोवंक आशेतालें. ताका खबर 
आशिल्ली आपल्या भावाकडेन स्कूटर आसा देखून तो येतलोच म्हूण. 
सदांच तें हुमऱ्यार बसून आपल्या भावाची वाट पळ्यतालें. पूण आज 
कितलोच काळ गेल्ल्यावरी अमिताक दिशिल्लें. कितलोच तेंप जालो 
आपल्या भावाकडेन आपूण उ“यलें ना, ताचेवांगडा फकाणां केलीं 
नात, ताका चाळयलो ना आनीक ताणे आपणाक मारूंक ना अशें 
दिशिल्लें. जेवतनाय आपणा साँगाताक समित ना म्हूण ताचें काळीज 
भरून येतालें पूण नाइलाज आशिल्लो. आनीक पाँच दिसांनी मामा 
येता तेन्नाच ताका घरा वचपाक मेळटलें आशिल्ले. 


आयच्या एका एका प्रसंगान अमिताचें काळीज हालोवन 
उडयल्लें. चड करून त्या नृस्तेकाराचे आकाशवाणीन ताका दिसले 
आपल्याच भावाचे स्कृटरीक अपघात घडला आनीक आपणाक तो 
सोडन गेलो काय? ना जाल्यार चार दिसामदीं एकूय फावट आपणाक 
कित्याक मेळपाक आयलो ना, ह्या विचारान अमिता अदेमेल्लें जाल्ले. 
घराकडेनय कितें वायट घडलां जाल्यार ताका खबर नाशिल्ली. 


पूण जेन्ना अमिता परतून भानार आयले तेन्ना ताच्या फुड्यांत 
ताचो भाव समित आशिल्लो आनीक तें ताच्या वेगेंत पडन आशिल्लें. 
मामी तांका पळयत दारांत उबी आशिल्ली. 








एक पुस्तक 





जुळी तपासणेप्रमाण अनिलान सुनीताचेर बलात्कार केला 
आनीक आपले नांव, आपली लज सांबाळपाखातीर ताणे सुनीताक 
गळो फुगार करून जिवानिशीं माल्लां ह्या आरोवाखाल इंडीयन पिनल 
कोडाच्या ३७५ कलमा प्रमाण अनिलाक पांच वरसांची बंदखण कडक 
कारावासांत फाव जाता आनी सांगाताक ५ हजार रुपयांचो दंड 
भरपाचो आदेश वता. जर दंड भरीना जाल्योर आनीक तीन वरसांची 
बंदखण फाव जातली असो आदेश जाहीर जाता.' हो जुइजाली 
निकाल जाहीर जातांच दोग शिपाय फुडें सल्ले. एकट्यान अनिलाचे 
ह'त फुडें केले आनीक दुसऱ्यान ताच्या हातांत बेडी घातली. उपरांत 
ते शिपाय अनिलाक घेवन चलपाक लागले. कोर्टांतल्यान भायर 
सरताच ते गॅलरींतल्यान चलपाक लागले. पयस रावून सुनीतालो 
बापूय एक नांवाजतो पुलीस अधिकारी रागेस्त नदरेन अनिलाक 
पळयतालो. लागींच सुनीताची आवय आपली मान पोंदाक घालून 
उबी आशिल्ली. सवका सवका अनिलाक घेवन ते शिंपाय ताच्या 
म्हऱ्यांत पावले. अनिलाक दोन उतरां सांगपाच्या हेतून. सुनीताल्या 
बापायलो उजवो हांत वयर सल्लो. शिपाय थांबले. अनिलान मान 
वयर काडली ना कित्याक पयलींच ताणे सुनीताल्या बापायक पळयल्लो 
आनीक आता ताच्या खाकी पॅन्टीक पळोवन ताच्याच फुड्यांत पावता 
म्हण अदमास लायलो. 

“ अनिल, तुवें जें कितें केलां तें एकदम वायट केलां. तुवे म्हजे | 
धवेक जिवानिशीं माल्ली हाचो म्हाका खेद ना पूण खेद इतलोच जाता _ 


की तुवें भुरगेपणा वापरलीं आनीक आपल्यासयत सुनंदाचोय संवसार 
पिड्यार केलो. तुका ताचो मोग आशिल्लो जाल्यार घडये हांव तुमचें 
लग्न करीन आशिल्लों पूण हें तुजें पावल खूप चुकीचें थारले. तूं 
चुकला तुज्या नेणारपणार हेवय म्हाका खूब समजता. देखून तुका 
शिक्षा दिवपाक नाका आशिल्ली. तरी तुझे शिक्षेचेर हावें कायच 
प्रतिबंद दाखयलो ना, इतल्याच कारणाक ळागून की जे दुसरे तरनाटे, 
जांच्या मनांत तुजेसारखे विचार आसात, ताणी तरी तुजो धडो घेवन 
बऱ्या मार्गार येवचें म्हण. इतले तरणे पिरायेर तू बंदखण भोगूंक 
वता हाचें म्हाकाच दुरूव जाता पूण म्हजो नाइलाज ' सुनीताल्या 
बापायन आपली दोन उतरां सोंपयलीं आनीक शिपायांक फुडें वचपाक 
सांगले. 

तो इतलें उलयतना अनिलाक मान वयर काडपाचो लेगीत धीर 
जालो ना. तो शिपायांवांगडा चलपाक लागलो. सुनीताल्या बापायली 
उतरां बाण कशीं ताचें काळीज पिंजून गेलीं. दोळ्यांतल्यान दुकांच्यो 
झरी व्हांवपाक लागल्यो. तीं पुसपाचें लेगीत ताका ध्यान उल्ले ना. 
एके वटेन तो चलतालो आनीक दुसरे वटेन ताच्या दोळचांतली दुकां 
गॅलीरीतल्या जमनीवयल्या शिमीटाचेर पड्न तें शिमीट ओलं जायत 
वतालें. 


शिपाय 'अनिलाक घेवन तांचे वॅनीकडेन पावले. अनिलाची 
आवय थंयच आशिल्ली. धावं मारून येवन तिणे आपल्या पुताक 
वेंगेंत घेतलो पूण ताचेर कसलोच परिणाम जालो ना. मोन्यानी आपले 
आवयच्यो वेदना जाणवल्यो आनीक मुकाटयान सगळें सोशीत रावलो 
फकत आपल्या गृन्यांवाक लागून. तिणे ताचे दुकांनी भरिल्ळें तोंड 
पुसले. कडेक कितलेशेच अनिलाचे इइट आशिल्ले. ताका दिसले ते 
आपणाक लज करूंक हांगा आयल्यात म्हूण पूण तांच्या मनांत तसले 
कांयच नाशिल्ले उलट ते दुख्खी जावन आशिल्ले. हें अनिलाक खंय 
समजुचेलें ? तो आपल्यांतच रेणून गल्लो. मान वयर करून पळो= 


+ 

वपाचो यत्न पसून ताणे करूंक ना. 

शिपायानी अनिलाचे आवयक कुशीन सरपाक सांगलें आनीक 
ताका वेंनींत चडयलो. रोकडीच वॅन चलपाक लागली. आता तिचें 
थांबणे फकत आग्वादचे मुखेल बंदखणीत आशिल्ले. 


अनिलाक ही बंदखण फाव जावपाक जबाबदार आशिल्ले एक 
पुस्तक, त्या पुस्तकाचो विमर्सो. 


‹ अरुण आनी करुणा ही दोगांय एकामेकांच्या मोगांत आसतात. 
तीं जाथतीं फिरतात, मोगाच्यो काणयो करतात, आनीक आपले दीस 
खुशालकायेन सारतात. तांकां कोणाचेच बंदन आसना तीं संवसारात 
मेकळीं आसतात. एक दिसाक अरुण करुणाक घेवन फिरपाक वता. 
तीं वेळेर पावतात. अरुण करुणासांगाताक थंय आपले कुडौचें धादोस- 
पण भोगता पूण करुणाचेर कांयच परिणाम जायना म्हळ्यार अरुणाच्या 
ह्या कर्तूबाक करुणा कसलीच हरकत दाखयना. तें अती आनंदीत 
जावन अरुणाक चिकटूनच रावता. तेच वेळार तांचेमदीं कितें घट्टा, 
ताचें धादोसपण खंयमेरेन आसता हें लेखक स्पश्‍ट बरयता. मागीर 
ती अशींच आनंदान भोंवपाक लागतात आपल्याचेर येतल्या संकटांक 
तोंड दीत. दोगांयच्याय आवयबापायक खुशी नासता तरी तीं पळून 
वचून लग्न जातात. जाय थंय त्याग करून पसून जगपाचो रस्तो 
काडटात. शेवटाक लेखक तांचो सुखी संव पार दाखयता.' 

अनील कॉलेजीच्या दुमऱ्या वर्सांत शिकतालो. गांवान पयसुल्लो 
आशिल्ल्यान तो कॉलेजीच्या हॉस्टेलांत रावतालो, तेन्नाच ताची वळख 
सुनीता नांवाच्या, एका पुलीस अधिकाऱ्याच्या चलयेकडेन जाल्ली 
तेवूय ताच्याच वर्गात शिकताछें. केन्ना केन्नाय तीं केन्टीनांत बराबर 
चाव पिवपाक़ बतालीं. केन्नाय सिनेमा पळोवपाक वतालीं. अशी ही 
तांची इहटागत आतां मोगाचें रूप घेवपाक लागिल्ली. आपूण एका व्हड 
पुलीस अधिकाव्यःची चली म्हण सुनीताक गवे नाशिल्लें. तें सहज हेर 
मनञज्ञांभशेन वागतालें सभाव बरो आशिल्ल्या कारणानच अनिलाक 
तें आवडलेळें पूण आपलो सभाव मात ताणे खंय पडटा तो पळयलोच 
ना. ल्हानपणांतल्यानच तो बंद इश्कोलांत शिक्िल्ल्यान शाळा आनीक 

हाँस्टेलाभायलो संवसार कितें तेंच ताका खबर नाशिल्लें. १० वी न 
जायमेरेन ताणे चलयांचो सांगात केन्ना जोडलोच ना. शाळेंतय फकत 
चलेच शिकताले देखून ताचीं भुरगेपणां तेन्नापसून वचूंक नाशिल्लीं. 
पूण जेन्ना तो कॉलेजीत भितर सल्लो तेन्ना संत्रसाराची वळख ताका | 
मेळपाक लागली. चले-चलयो कश्यो वागतात एकामेकांक आदार 
दिवन, एकामेकांक समजून घेवन हें ताणें पळयलें. हें शिकतनाच एक | 
दीस सुनीता ताका भेटलें. 

: तूं ' सदांच वोगी कित्याक बसून आसता ? कोणामदीं मिसळ | 
पाची स्फूते ना तुका ?' सुनीतानच ताचो वोगी सभाव पळोवन ताका 
विचाल्लें. 

' म्हाका सांगात दितलो कोण? सगल्यामदीं मिसळूंक हांव 
तर नवोच आसां आनीक चले-चलयो एकामेकांमदीं वावुरतात, तें | 
पयलेच फावट पळयतां.' भुरग्याभशेनच तो उलयलो. [ 

: चल तर म्हज्या सांगाताक. हांव तुका सांगात दितां. असो 
तूं वोगीच बसून रात्रत्यार तुका इश्ट केन्ना मेळचेच नात. मात्सो तरी 
भोंव मागीर कॉलेजीच्या वातावरणांत आपुणूच सांभाळूक शकतलो.' 
ताका आदार करपाचें उतर दीत सुनीता ताका भोंवपाक घेवन गेलें. 

तेन्नाच्यान तीं सांगातान उरपाक लागलीं. अनीलय हेरांमदीं 
सवका-सवका करून भोंवपाक लागलो. पुण आजची सुनीत।-अनि- 
लाची परिस्थिती ताच्या घरांत कोणाकच खबर नाशिल्ली. सुनिताक 
दिसतालें आपणाक अनिलाचो मोग जाला म्हूण पूण अनिलाक मात 
तशें कांयच दिसले ना. कित्याक मोग ह्या शब्दाचो पुराय अर्थं अनिलाक 
खबरूच नाशिल्लो. 

खूप दीस जाले अनिलान बाजार पळोवंक नाशिल्लो देखून 
कॉलेज सुटून भायल्या भायर हास्टेलांत येवचे बदलेक सुनीतावांगडा 
बाजारांत गेलो. थंयच्यान तें आपल्या घरा गेले आनीक अनिल 
बाजारांत बेठोच पासयो मारपाक लागलो. ताका आनंद जाल्लो 
आपूण स्वतंत्र भोंवता म्हूण. जायत्या तेपान आज तो असो भोंवतालो. 
बारीक-बारीक काणयो वांचपाची ताका खूब आवड आशिल्ली. देखून 

एक पुस्तक विकतें घेवपाक तो पुस्तकां मांड पळोवपाक लागलो. 

एक वळण ताणे घेतिल्लें, ताका एक मांड दिसलो. भ।यल्यान 
कितलीशींच पुस्तकां लांबयिल्ली आणिल्लीं. वर्तमानपत्रांचे दाळ एके 
बटेन आशिल्ले. तो लागीं गेलो. पयलेच नदरेक भितर मांडून 
दवरिल्ल्या पुस्तकांतलें एक पुस्तक आवडले. तें पुरक आवडले 
म्हळ्यार त्या पुस्तकाच्या भायल्या कवरानच ताका पिशें लायलें त्या 
कवराचेर आशिल्ले एक भर्दतिगळया चलयेचें चित्र. त्या चित्रान 
अनिलाक दिपकायलो. बेगीन-बेगोन पुस्तकाचे पयशे दिले. थंयच 
आनी एक वर्तमानपत्र घेतलें आनीक तें पुस्तक त्या पत्रांत लिपयत 
तो चलपाक लागलो. 

आपूण वाचतना कोणय भितर सल्लो जाल्यार आपणाक हांस- 
तालो म्हूण राती जेबल्याउपरांत वाचपाचो ताणे निर्णय घेतलो. तो 
पळयत आशिल्लो रात केन्ना जातली आनीक तें पुस्तक वाचपाक 
आपणाक केन्ना मेळटलें. १५७ पानांचे पुस्तक तें .वाचपाक उणे 
म्हळ्यार चार वरां तरी जाय आशिल्लीं. 

अखेरेक रात आयली आनीक हॉस्टेलांतल्या भूरग्यांचें जेवण 
जालें. परतून त्या पुस्तावयलें चित्र ताच्या दोळचांमुखार येवन जेवण 
पसून सारखें जेवलो ना. 

ताणे पुस्तक आपल्या हातांत घेतलें आनीक वाचपाक बसलो. 
तेपयलीं ताणे पळयलें आपल्या कुडांतलो दुसरो सांगाती जागो आसा 
जाल्यार. तो न्हिदलो ती खात्री करून वाचपाक सुरवात करता 
म्हळ्यार रातची १० वरां जाल्लीं. 

तें पुस्तक सामके रुचीन तो वाचपाक लागलो. पयल्याच पानान 
ताचें मन वाचपाक गुल्ल जावन गेलें. प्रत्येक पान बारीकसाणेन तो 
वाचतालो. जशी उदकांत माती पडली म्हणटगीर त्या उदकाचो रंग 
बदलूंक लागता, तसो अनिळाचो रंग बदलपाक लागलो. एक वेगळीच 
उचांबळाय ताच्या दोळ्यांमुखार अणभवपाक लागली. जसो आपुणूच 
त्या पुस्तकांतलो हिरो काय अशें दिसपाक लागलें. जस-जसो तो 
बाचीत मुखार वतालो तश्ची तशी ताच्या आंगांतल्या रगतांत हालचाल 

जावपाक लागली. करून केरून सुमार देड वराचेर ताचें ; 
वाचून पुराय जालें. उपरांत तें पुस्तक परतून एका कागदात गृटलायलें 
आनीक आपल्या टूंकांत दवल्लें. 

तो कानाप्याचेर आड पडलो पूण ताका न्हीद खंय येताली ? 


परत परत त्या पुस्तक्ांतली एक एक घडणूक ताच्या दोळयांमुखार | 
येताली. आनीक तितलीच न्हीद पयस पयस वताली. वळणां मारून _ 
मारून न्हिदपाचो तो यत्न करपाक लागलो. अखेरेक सुमार अडेच= | 


तिनांक ताका न्हीद लागली. 

सकाळीं उठ्ठा म्हळय,र ताका बरोच वेळ जालो. णव वरां 
जावन गेल्लीं. ताच्या सांगात्यान सुमार आठ वरांचेर उठोवपाचो 
यत्न केल्लो पूण रातीं उसरां न्हिदील्ल्यान ताका उठन दिसलें ना. 
जेन्ना उठलो तेन्ना बेगीन-बेगीन तयार जीवन कॉलेजीक वचपाक 
भायर सल्लो. कें वळोवपाक तो हारशाफुड्यान गेल्यार आपलेच 
तोंड कशेंशे दिसलें. सारखी न्हीद जावंक नाशिल्ल्यान दोळे सुजिल्ल्या 
सारखे दिसताले. एका खिणाक ताका दिसलें आपणे आज कॉलेजीक 
वचूचें न्हय म्हण पूण रोकडीच ताका सुनीताची याद जाली. कशाय 
भशेन सुनीताक मेळपाचो ताणे निर्णय केलो. त्या पुस्तकांतल्या 
करुणाच्या रुपान सुनीताक पळोवपाचें थारायल्लें आनीक काॉलेजीकच 
गेलो ना जाल्यार सुनीता खंय मेळटलें? तरी मात्सो वेळ तो बसलो 
आनीक भायर सल्लो. 


अनिल आज कॉलेजीक गेलो ना तर फुलबागेंतल्या एका झाडा 


पोंदाक सुनीताची वाट पळयत बसून रावलो. मोग कसो आसता हाची 
जाणीव अनिलाक आज जाल्ली. सुनीता आपल्याकडेन अशें कित्यापसत 

वागतालें ते आज ताका समजलें आनीक ताकाच जाप दिवपाक | 


उत्सुकायेन ताची वाट पळयत आशिल्लो. आपणाकय सुनोताचो मोग 
जाला म्हूण अनिलाक पटले. आज ताचो मोग उगडो जावपाचो 
आशिल्लो पूण सुनीताचे नांवूच नारिल्लें. कोणायकडेन विचारतलो 
म्हण तो एक फावट उठलो कीं सुनीता कॉलेजीक येवंक ना काय म्हण 
पूण ताणे तशें केलें ना. बेजार जावन पसून तो वाठ पयत आशिल्लो. 


j 
भे. 


j 

शेवटाक ताची नदर सूनीताचेर पडली. कॉलेज सोंपून तें घरा 
| वतालें. धांवून - धांवून अनिलान ताचो पाठलाग केलो. 

“ सुनीता ..' ल्हवूच ताच्या कानात तोंड घालीत अनिलान 
उलो माल्लो. पयलीं सुनीता घाबरलें पूण जेन्ना ताका कळूळें तो 
अनिल म्हूण, तेन्ना ताका बरेच अजाप जालें कित्याक अनिलाची अशी 
वागणूक ताणें केन्नाच पळोवंक नाशिल्ली. 

° अनिल... आज तूं बरोच खुशाल दिसता...' 

“ हय सुनीता हांव आज एकदम खुशाल आसां.' 

' अशे कितें जालें तर ?' 

' हावं तुजो मोग करतां सूनीता.' फाटलो फुडलो विचार 
करीनासतना अनिलान सांगून सोडलें. परतून एक फावट सुनीताक 
अजाप जालें पूण हे फावट ताच्या काळजाक धादोसपण भोगले, 
अनिलान आपल्या मनांतली गजाल भायर काडली म्हूण. 

` अनिल...' तें इतळेंच म्हणूंक शकले आनीक ताका लज 
जाल्ल्यावरी जाली. 

' आजचो दीस मतोवपाक आमी खंयतरी भोंवपाक या सुनीता 
न्हय ?' ताणें आपली येवजण काडली. 

“ .... वचपाक मान्यताय आहिल्ली. 

ती दोगांय तशींच भायर सल्लीं. वतना त्या पुस्तकांतल्यो 
घडणको ताच्या दोळयांमूखार अजूनय आशिल्ल्यो. आपूणय त्या 
मोगाच्या जाळांत आसून तसलो आनंद केन्ना भोगतलों हेंच तो 
चिततालो. सुनिता आपणाक तशे करूंक दित काय ? हो प्रश्‍न ताका 
चड्च खातालो. 

बाजारांतच तीं जेवलीं. अदीं-मदीं मोगाच्यो गजाली केल्यो. 
फाटल्यो सगल्यो यादी काडून तीं आपणाभितरच आनंदीत जावपाक 
लागलीं. ह्या आदेसाकय भोंवपाची येवजण ताणीं केली आनीक 
तीं कोळवा वचपाक भायर सल्लीं. 

कोलवा वचपाचे बसींत चड गर्दी नाशिल्ल्यान तांका सुसेगाद 
बसपाक मेळूळें. आपल्याच गजालींत तीं गुल्ल जावन आसतनाच 

कोणेतरी सुनीताक उलो केलो. भायर पळयल्यार सुनीताचें | 


इयामा आशिल्ले. 

‹ आज खंयचे बसीर गो सुनीता ? घरा येवपाचे ना ?' श्यामाय 
कॉलेजीक वतालें पूण पयल्या वर्साक आशिल्ले. 

“ आज हांव कोळव्यां फिरपाक वतां. तूं. येतलें जाल्यार यो.' 
सुनीतान खरें तें सागलें पूण ही उतरां आयकून अनिलाक राग चडलो. 
मनांतल्या मनांत देवाक प्रार्थना केली ताणे 'ना' म्हळ्यार पूरो म्हूण. 
खरेच देवान आयकले ताजें. 

' ना सुनीता. म्हाका घराकडेन मात्शें काम आसा. तूं वचून 
यो.” अशें सांगून तें गेलें. अनिलूय श्यामाक मात्सो मात्सो वळखतालो. 
तितल्यांत बस सुरू जाळी आनीक ताचे वरोवर तांचो कोलव्याँ 
वचपाचो प्रवास. खूब गजाली केल्यो ताणीं कोळव्यां पावता म्हणसर. 

वेळेर तीं खूब भोंवलीं आनीक जेन्ना तांचे पाय वळूळे तेन्ना 
खंयतरी विसव घेवप'चें येवजून बसपाक गेलीं. मोगाच्या वातावरणांत 
वेळ कसो गेलो तें ताका कळूळेंच ना. सूर्या त्या विशाल दर्यात 
लिपपाक लागिल्लो. वारे जोरान व्हांवतालें. वाऱ्याक आयिल्ल्या 
लोकांची गर्दी कमी जावपाक लागिल्ली. सवणीं आपआपल्या घोंटेरांत 
परतुपाक लागिल्लीं. दर्या गाजतालो. अशा वेळार एकांत लूगारार 
बसपाक तांका मेवळीकच मेळनाशिल्ली. लोक वचपाची तयारी 
करतना हांगा थंय घंविल्ले दिसताले देखून तीं मुखार मुखार वचत 
रावलीं. ताच्या तोंडार ही ना ती गजाल येताली वेळ घालपाक. 

आतां म्हळयार सूर्यान संवसाराक आदेवस केल्लो आनीक 
काळखी पातळपाक लागिल्ली. | 

¦ अनिल, या न्हय आमी घरा. वेळ पळप्र कितलो जालो आमी 
भायर सरल्यार. घराकडेन म्हाका सगळींच हुस्केतलीं. तांका करें 
कळटलें हांव खंय आसा तें. दनपरां जेवणाकय तीं वाट पळयत बशिल्लीं 
आसतलीं.' सुनीतान घरा वचपाक आपलो हुस्को परगटायलो. हें 
अनिलाक वायट दिसले. 

* इय़ामा सांगतलें सुनीता तूं कोलव्यां गेलां म्हूण. शयामा 

मेळिल्लें तेन्ना अनिलाक वायट दिशिल्लें पूण ह्या वेळार सुनीताक 

भूलोवन दवरपाक श्याम!चोच विशय फायदचाक पडलो. 'इतलीं आमी 
 भोंत्रलीं इल्लो सृसेग लेगौत घेवंक ना. आतां हांगाच मात्शें बसुंया 
आनीक वच्‌चीं ससेगाद.' खऱ्यांनीच आता ताका लोकवस्ती पयस 
आशिल्ली. लोक सामके कमी जाल्ले. 

अनिलाच्या दोळचांमुखार अरुणाचें चित्र दिसले आनी ताणे 
करुणाक कोणभशेन आपल्या जाळांत घेतिल्लें हाचो अणभव काडीत 
आपल्या मनांत भितल्ल्या-भितर मुरगटपाक लागलो. अनिलाचे मन 
सुनीताचे कुडीक भुत्लें आनीक अशेच वायट विचार ताच्या मनांत येयत 
रावले. हें सुनीताक खबरूच नाशिल्लें 

अचकीत अनिलान सूनीताक घट्ट धरलें. आनीक ताच्या पातळ 
ओठांचो उमाव घेतलो. सुनीताच्या आंगांत शिरशिरी भरली. ताका 
घडये त्या वेळार आनंद जालो जावंये. सुनीतान आपलें आंग अनिलाचे 
वेगेंत भेकळे सोडलें. त्याच खिणाक अनिलान ताका उखल्लें आनीक तो 
मुखार सल्लो. 

काळोख सगले वटेनी खांबंक येतालो आनीक हीं तर बरींच 
पयस पाविल्लीं लोकवस्तेपासून. बोवाळ मारल्यार सुद्दा कोणच 
पावतलो म्हणपाचें चिन्न नाशिल्लें. अशा वाताबरणात अनिलान 
अरुणाचे रूप धारण केलें. 

“ अनिल, हें तं कितें करपाक सोदता ?' अनिल आपल्या 
विस्तीदाच्या हुकाक हात घालता तें पळोवन सुनीतान प्रतिकार 
दाखयलो. ' चल आमी आतां घरा या अनिल.' अनिलाची वासना 
घडये ताका समजली जावंये. तें बेगीन बेगीन ताच्या हातांतल्यान मेकळे 
जावपाचो यत्न करपाक लागलें. 

' सुनीता, आज.... आज म्हाका तूंच जाय सुनीता ही तुजी 
' मधूर कुड म्हज्या सुवादीन कर... आमी आज आमच्या जिवनांतलें 

सगल्यापरस आनंदीत सूव भोगुंया... यो सुनीता... म्हजे कुडींत समा 
जाव...' तो कितें उलयता हाचेर पसून ताचो ताबो नाशिल्लो. आपलें 
उलोबप सुनीताक आवडटलें वो ना हें लेगीत ताणे वितलें ना. 

: ना अनिल हें तर व्हड पाप जातलें. मागीर म्हाका घराकडेन 
आनीक तोंड दाखोवपाचो ल॒गार उरचो ना... म्हजी आवय... म्ह्जो 
बापूय...' ताच्या दोळ्यांतल्यान दुकां व्हांवपाक लागलीं. तोंडांतली 
उतरां हुंडकेतच परतून पोटांत वचपाक लागलीं. ' तूं म्ह्ज्या.... 
लागीं येनाका...' पूण तेन्ना म्हळ्यार सुनीताची अवस्था विचित्र 
जाल्ली. सुनीतान बोवाळ मारपाक सुरवात केली आनीक अनिल 
आपल्या कामांत गुल्ल जालो. अनिलाफुड्यांत सुनीताची शक्त मोव 
पडलो. आनीक... 

पयस नुस्तेमारी बोटीची लायट झळकरुपाक लागली. चंद्रीम 
वयर सरपाक लागलो. एक जोरान वारो आयलो आनीक सगल्या 
झाडांक . हालोवन गेलो. दर्यानय एक आरड मारली. तीं ल्हारां 
फोर्सानच वेळेर येवपाक लागलीं पूण सुनीताक कोणच आदार करूंक 
शकलो ना. सुनीताचो शील भंग जालो. , 

जे कितें घडळां ते सुनीताच्या खुशेविरुद्ध घडलां हे अनिलाक 
पटलें. आपलो मान आपणेच व्हगडायलो. आपली प्रतिष्टा, मनीसपण 
आपणेच व्हगडायलें हेंवूय ताका पटलें. एक सपन रंगोवन तें प्रत्यक्ष 
करून पळोवप कितलें अवघड हेंवूय कळळें. तो सुनीताकच पळयत 
आशिल्लो जें अजून्‌ लेगीत बेशुद्ध जाल्लेवरी आशिल्ले. 

' अनिल... सुनीताक जाग आयली. वेदनानी ते कळवळटालें. 
ताच्यान सोसूंक जायनाशिल्लें तें दुर्ख जें अनिलान ताका दिल्लें. ' तुवे 
म्हाका खंय पावयलें अनिल ?' 

“ सुनीता... म्हजो गृन्यांव जालो सुनीता... आपली चूक मानून 
घेत अनिलान माफी मागली... त्याच खिणाक ताका याद जाली 
ताच्या वाडयांतल्या चलयेची जी एका दिसाक बोवाळ मारताली तो 
घरा गेल्लो आसतना. 

' तुका हांव कशेंच सोडपाचें ना. तुवें म्हजेर बलात्कार केला, 
हांव अख्ख्या गावांक सांगतले आनीक तुज्या नावांक काळखी लायतलें, 
बचत ताका सांगतलें तुजें कर्तूब पूण कोंतान तुका सुखान जगूंक दिवचें 
ना.' असो बोवाळ मारीत तें रडटालेंय बी. 

अनिलान एक नदर सुनीताचेर घातली. तें परत शुद्धीभायर 
गेल्ले. ते चलयेभशेनच सुनीतान आपणाक केल्यार कितें जातलें ? 
लोक खबरो करतले. लजेच्या चिखलांत आपणाक शेंवटिलो जाल्यार 
परतून घरांतल्यान भायर सरपाक तोंड खंयचे आसतलें ? कॉलेजीचे 
वांगडी कितें म्हणटले ? अशा कितलेशाच विचारांनी एक फावट ताका 
घेरो घालो. कितें करचे तेंच ताका समजना जालें. 


सुनीता परतून शुद्धीर येवपाक लागलें तेन्चाच अनिलान 
सुनीताच्या नाकार आनीक तोंडार घट्ट हात धल्लो. तें भितल्ले भितर 
घुस्मटूंक लागलें आनीक कितें तरी सांगपाक सोदपाक लागलें पूण 
अनिलान आपले हात कडेक काडले नात. सवका सवका सुनीताचो देह 
थड पडत गेलो. 

उपरांत सुनीताक थंयच सोडून अनिलान पळ काडलो. दुसऱ्या 
दिसाक सुनीताचो शोध सुरू जालो. अनिल कॉलेजीचें हॉस्टेल सोडून 
सकाळफुडेंच घरा गेल्लो. पूण इयामा आपणाक लावन दितलें हे ताच्या 
लक्षातच उल्लें ना. श्यामाच्याच गवायीचेर कोट केस जाली. 

अनिलान आपलो गृन्यांव मानून घेतलो. जुविजामुखार ताणें 
कसलेंच नाटक केलें ना. खरी ती गजाल सांगली देखूनच अनिलाच्या 
भुरगेपणाचे सुनीताच्या बापायक चुरचुरे दिशिल्ले. आपणे खब्यांनीच 
एक बेसुरवाणे कर्तूब आधारला म्हूण थावें जाल्ळें देखून आपणाक 
शिपाय बेंनींत घालतना दोनूय कडेक उबे आशिल्ल्या कांय इर्टांक 
पळोवंक लेगीत ताणे मान वयर केली ना. मात ताच्या दोळयांतल्यान 
व्हांवन सकयल पडटलीं दुकां सगळ्यांक दिसतालीं. 





प्रिया 








अज १० वेचे परिक्षेचो निकाल. प्रिया पेपरवाल्याची . वाट 
पळयत बशिल्लें. ताच्या मनांत दोन विचार आशिल्ले, आपूण पास 
जातले वो नापास जातले. कित्याक ताणे बरयल्ले पेपर तितेले बरे 
जावंक नाशिल्ले. 

अख्खी रातभर ताका न्हीद पडली ना. आपलो निकाल कसो 
लागतला हें चितून-चितून ताची न्हीद पयस पयस जायत गेल्ली. 
असले परिस्थितींत ताचे दोळे उगडे आसतनाच ताका एक सपन पडलें. 
कितें ? पास जालें ? सगले खुशाल जावन नाचता अशे. आपल्या 
वांगड्याक ख।वपाक वांट्टा पूण थोडयाच वेळान ताका दूसरे सपन 
पडलें. आपूण. नापास जालां म्हूण रडटा आनीक सगळींच आपणाक 
उल्यतात अशें. बापूय वोग्गी बसून आसा. आवय सामकी खावपाक 
येता. भावान आनीक तोंड सामकें परतिलां. अशें कितलेशेंच प्रियान ते 
रातीक पळयलें. 

तें नियाळून ताच्या आंगाक एक फावट शिरशिरी भरली आनीक 
तो पेपरवालो सदांच सात वरांचेर येवपी आज आठ वरां जालीं तरी 
येवंक ना म्हूण प्रियाक तिडक आयिल्ली. ताची उत्सुकता इतकी 
वाडिल्ली कीं च्यापसून पियेवपाक ताका मन येनाशिललें. केन्ना काय 
पेपर आपल्या हातांत येवन निकाल दिसल्यार पुरो जाल्ले. 

तितल्यांत प्रियालो भाव बाजारांतल्यान पेपर घेवन घरांत 
भित्र सरलो. ताचे हांसतें मुखामळ पळोवन प्रियाक पटळें आपूण पास 
जालां म्हण. देखून तें ताच्या फाटोफाट भितर धावले पेपर मागत. 
ताणे प्रियाक वळन पळेयळें ना, आनीक पेपरय ताचेकडेन दिलो न।. 
तेन्ना पेपर फोर्सान काडून घेवपाचो यत्न केलो पूण भावान तो पेपर 
ताच्या हातामेरेन पावपाक दिलो ना. तो नीट भितर गेलो. तरी प्रिया 
“ पेपर दी रे, पेपर दी रे, म्हूण ताच्या फाटोफाट चलतालें. सामके 
रालेतालें. 

प्रियालो बापूय नोकरेक वचपाची तयारी करतालो आनीक 
आवय च्या पाण्याची व्यवस्था करताोली. चलो आयला म्हूण कळटकच 
आवय कुजनांतल्यान भायर आयली आनीक प्रियाल्या निकालाबाबतींत 
विचारपाक़ लागली. बावायचे तेन्ना म्हळ्यार कपडे घालून जाल्ले 
आनीक तोवूय लागीं आयिल्ो. ताकाय उत्सुकता आशिल्ली प्रियाल्या 
निकालाची पूण वाचपाक़-बरोवपाक कळनाशिल्ल्यान पुताचेरूच 
अवलंबून रावचें पडलें ताचो निकाळ आयकुपाक. 

“ प्रिया नापास जालें ' भावान उदगार सोडले. 

पयलीं भावालें मूखामळ पळोवन प्रियान मनांत हाडिल्ले विचार 
फट जाऊन आशिल्ले. तें विसरिल्ले आपल्या भावाचें तोंड सदांच हांसतें 
म्हण ; 

“ तूं गंभीरतायेन सांगता वात्रा' आवयन खात्री करपाक विचाल्लें. 
कित्याक ताका फकाणां करपाची संवय आशिल्ली. 

‹ खंयच्याय वेळार फकाणां करीनात गे. हांव गंभीरतायेन 
सांगतां तुमकां.' 

आतां सात प्रियाक खरें दिसले आपूण नापास जालें म्हूण, ताची 
तकली घुंविल्ल्यावरी जाली. दोळचांर काळोख पेता असो दिसपांक 
लागलो पुण ते पयलींच ताच्या गालाबरोबर आवयचें एक थापट 
बसले. जर तेन्ना बापायन प्रियाक धरूंक नारिल्लें जाल्यार तें कडेक 
आशिल्ल्या हारश्याच्या मेजार पडटलें आशिल्ले आनीक कोण जाणां 
आशिल्लो ताची दशा कितें जातली आशिल्ली म्हण. तें सितीदाभायर 

गेल्लें. ताची आवय रागान मेळत तशें उलोवपाक लागली पूण प्रियाक 
तें खंय आयकूंक येतालें ? आज ताचो बापूय तिका बोगी करीनाशिल्लो 
कित्याक तो पयलीं सदांच तिका वोगी करतालो. प्रियाक कितेंय 
उलयल्लें ताका खपनाशिल्लें, ती ताची एकटीच चली म्हूण. पूण आज 
प्रियान तांका लजेक घातिल्लीं. 

प्रिया एका वेळार सगल्यांपरस हुशार भूरगें म्हण अख्खे गांव 
ताका वळबतालो. प्राथमिक शाळेंत आसतना नामना जोडिल्ली. 
मुख्याध्यापकाकडल्यान शाबासकी मेळ्यल्ली. चौथेक पावमेरेन तर 
ताणे आपणामुखार कोणाक वचूंकच दिवंक ना. जायत्या भुरग्यांनी 
ताका फाटीं घालपाचो यत्त केलो पुण प्रियान तांका आयकलें ना. बरो 
अभ्यास केलो आनीक बरे गुण मेळयल्ले. इतलें आसतना ताका 
आपल्या जिवाचें ब्हडपण नाशिल्लें. सगळचांकडेन बरे भशेन वागतालें. 
सगळयांक आपलींच अशें मानतालें. 

हाचो मानकरी जावन आशिल्लो प्रियालो बापोल भाव अशोक. 
आपल्या घरच्यान नोकरेक वचपाक पयस पडटा म्हूण तो प्रियागेरच 
रावतालो. प्रियाली फामील ताका आपलोच असो मानून घरांतल्या- 
भशेन वागयतालीं. कामावयल्यान आयलो म्हण्टकीर मेकळ्या वेळार 
अशोक प्रियालो अभ्यास पळयतालो आनीक दुसऱ्याकडेन कशं वागपाक 
जाय हेंवूय सांगतालो, 

सुमार सात वरांचेर अभ्यास सुरू जातालो तो जेवणाचो वेळ 
जायमेरेन चलतालो. कश्याय भशेन दिसाक दोन वरांचो अभ्यास 
'जातालोच. हो वेळ प्रियाक भरपूर पुरो जातालो. आजचो अभ्यास आज 
सोंपोवपाक आनीक जे कितें तोंडपाठ करपाचें आसा तेंबय करून 
उडोवपाक. अशोकय ताका हैं तें निमित्त सांगून अभ्यास करून घेतालो. 
ना जाल्यार जेवणाकच उसरांन सोडटालो, आपणे सांगिल्लो अभ्यास 
जर प्रियान एक दीस करूंक ना जाल्यार, थंयच्या थंय आपणा फुड्यांत 
करून घेतालो. म्हुणून ताचे भिरांतीनच प्रिया सगलो अभ्यास करून 
दवरतालें तो कामावयल्यान परतूचे पयलीं. तेन्ना ताका आवयन जावं 
बापायन अभ्यासाक बसपाक सांगपाची गरज नाशिल्ली. अशोकाच्या 








फुलदाणी / १५९ 


माराचीय ताका भिरांत आखताली. 


पूण अशोक खंय सदांच तागेर रावपाक आयिल्लो ? तो लग्न 
जालो आनीक आपल्या घरा रावपाक गेलो. अशोक ना जाल्ल्यान 
प्रियाल्या अभ्यासाचेर परीणाम जावपाक लागलो. हाका दुसरें कारण 
म्हळ्यार तें शाळेंतल्या सांस्कृतीक कार्यक्रमांत वांटो घेवपाक लागलें. 
नाच- गाण्यांनी तर ताका एकप्रकारचें पिशेंच लायिल्लें. 


पयल्या नंबरान पास जावपी प्रिया सातवे-आठवेक सादेंच पास 
जावपाक लागलें. वग चडटा तसो अभ्यास चडटा हें ताणे लक्षांत घेतलें 
ना. तें आदलेवरींच मात्सो वेळ अभ्यास करून आपणाक आनीक 
आपल्या घरच्यांक समाधानी करपाचो यत्न करतालें. परिक्षा लागीं 
पावतात तसो ताचो मागीर अभ्यासच सोंपनाशिल्लो. हाका जत्राबदार 
ताची फिरिल्ली बुद्द आनीक लाग्‌ जाल्ल्यो वायट संवयी. दूरद्शना- 
वयले कार्यक्रम आनीक आकाशवाणोवयलीं गाणीं, मागीर शाळेतले 
कार्थक्रम, ताच्यो तालमी, भाशणां पाठ, गाणीं पाठ, नाचाची तयारी. 
अभ्यास थंयच उरतालो आनीक आपणाकडेन तो निमणेकडेन जावपाचो 
ना हें ताच्या लक्षांतच येनाशिल्लें. हें वर्साच्या निमण्या दिसांनी 
ताका समजतालें जाल्यार फुडल्या वर्साक पयलींच अभ्यास सुरू 
करपाक तें थारायताळें पूण वर्स सुरू जालें म्हणटकीर परतून तेंच. 

बरें शिकपी भुरग्याक अकस्मात अशें कितें जालां तें पळोवपाचें 
आवयन थारायलें. सुमार पंदरा दीस ती प्रियाल्या ह्रकतींचेर नदर 
दवरून रावली. त्या वेळार तिका समजलें प्रिया खंय चूकता तें पूण 
तेन्ना म्हळ्यार बरोच उशीर जाल्लो. अभ्यासापरस ताचें मन दूसरे- 
कडेन रमिल्लें. आवयन चितलें आपूण फोर्सान ताका! अभ्यासाक 
बसयतलीं म्हूण, पूण फोर्सान अभ्यास जाता ? आवयच्या उतराक मान 
दिवन तें अभ्यासाक बसतालें. अभ्यास जातालो वो नातें ताकाच 
खबर आशिल्ले. केन्ना केन्ना तें वोगीच पुस्तकाक पळयत बसतालें. तेन्ना 
आवयक दिसताले तें अभ्यासूच करता म्हूण. केन्ना केन्ना अभ्यासाच्या 
नावांन ते आपली हेर तयारी करतालं, केन्ना केन्ना शाळेंत आज कितें 
घडलें. आपल्या सांगात्याकडेन फाल्यां आपूण वेळ कशं घालतलें अशे 

जायतें. जायते फावट ह्या चिंतनात आसतना ताका न्हीद येताली 
आनीक आंवयची उलोवणीं सुरू जातालीं. बापूय आसतना मात प्रियाक 
एकूय शब्द ती काडीनाशिल्ली. कित्याक तो उलट तिकाच उलयतालो. 

परिक्षा लागीं पावल्यो म्हणटकोर ताका किंतले फावंट सांगचे 
पडटालें. मात्सो वेळ अभ्यास करताले आनीक आपणाक बेजार 
आयलो म्हूण सांगून रोखडेंच उठटाले. 

मागीर मागीर आवयचें उलोवप ताका सदांचेंच जाल्ले आनीक 
तिणे एक थापट परतून मारत जाल्यार प्रियाक कांयच वायट दिस- 
नाशिल्लें, उलट हांसताले आतीक तिकाच चाळयतालें. 

प्रियाली ही वागणूक पळोवन आवयक सामकीच तिडक आयली 
आनीक एकरा दिसाक तिणे प्रियाल्या बापायक स्पश्ट सांगलें. 

“ तुमीच पळोवन घेयात आतां प्रियालो अभ्यास. जर ताका 
अशेंच सोडत जाल्यार, तें शिकूंक पावचे बगर खेळच करूंक उरतलें 
आनीक आमचें नाक कापून उडयतलें.' 

“ तें कितें अजून बोम वोडपी भूरगे न्हय परत परत अभ्यासाक 
बसूंक साँगपाक. तूं सांगता आसतना हांवें कितले फावट आयकलां. 
ताका जर पास जात्रपाक नाका जाल्यार तें अभ्यासाक बसपाचे ना. पूण 
इतली अक्कल मात आसूंक फाव कीं आपणाक पास जावपाक जाय 
म्हण. 4 

` अशेच लाड-प्यार करात तुमी ताचे... नापास जाल्यार हो 
सगलो लोक आमकां किते म्हण्टलो ?' 

' तुंवूय म्हण चडूच करता. सगलोच वेळ अभ्यास करत बसपाचे 
आसना न्हय ?' 

हेवरीच ज'यते फावट प्रियालो ` आवय -बापूय ताचेपसत 
आपूण आड्डताले. बापूय आपणावटेन उल्यतालो म्हण्टकीर प्रियाक 
बरे दितताले पूण अभ्यास करपाचें मन मात येनाशिल्लें. घडये बापा- 
यन ताचें प्रकरण गंभीरतायेन घेतिल्ळें जाल्यार तें अभ्यासाचेर सन 
छायत आशिए्ळे. तसो सारखोच विचारपूस करीनाशिल्लो अशें न्हय, 
विचारतालो तो प्रियाक पूण प्रिया ताच्या कानांत घालतालें. ।कत्याक 

आपल्या अभ्यासांतलें आवयक जावं बापायक कांयच कळना म्हूण तें 
भरपूर जाणा आशिल्ले. तांका कितेंय सांगल्यार आपले प्रकरण लिपता 
हेवूय सांगपाक ताका बरो अणभव आशिल्लो पूण तें विसरतालें तीं 
आपणाक फोर्सान अभ्यासाक कित्याक बसयतात तें. 

तांका जाय आशिल्ले आपली धूव खूप शिकून व्हंड मनीस 
जाल्लें जे वरवीं आपणाकय नांव मेळटलें आनीक ताकाय लोक मानान 
पळयतले म्हूण. आखरेक तें एक चली आशिल्ल्या कारणान ताका बरें 
शिकप दिवन घर संवसारीक करपाचो आवय-बापायलो कायदोच 
न्हय ? मागीर ताका खंय लग्न करून दितात थंय म्हणपाक नाका 
“ हाका कायच कळना, कुंडचार शिजिल्ले जेवत आयिल्ळें दिसता 
आनीक हांगाय तेंच करपाक धाडलां म्हूण ' आनीक एक कारण 
म्हळ्यार आपल्या वडिलांकडेन त्या काळार घडनाशिल्लें आपणाक 
शिकोवंक जाल्यार आपणाच्यान जाता जाल्यार आपले थुवेक़् शिकष 
कित्याक दिवंचे न्हय ? 

कितले तरेची उदाहरणां दिलीं ताका कोण बरें शिकून खंय 
पावलें आनीक शिकनासतना नापास जाल्ले भूरगे आपलो दीस कशे 
काडटात तें सांगले. मनशाचो फुडार अभ्यासच बरो करता म्हुण सांगले. 
पूण ताच्या मनाचेर परिणामच जायनाशिल्लो. तें आपलेपरीच अभ्यास 
करताले. 

णववेक तें सामकें कांठार पास जालें. इंग्लीश पेपराक ताका 
पांच ग्रेस गूण दिवंक नाठिल्ले जाल्यार ते णबवेकच उरतलें आशिल्ले. 
खंयच्य़ा देवान त्या शिकोवप्याचेर बेसांव घातलें कोण जाणां, प्रियाक 
आनंद जालो. पूण त्या पोक्या आनंदात एक व्हडलें चिकान लिपून 
आसा म्हणपाचें ताच्यान पारखूंक जालें ना. ताका दिसलें आपूण तर 
सदां वर्सान बसं पास जायत आयलां आनीक ह्याच वर्साक कित्याक 
नापास जातले ? आतां अभ्यास करता तसो भरपूर पुरो जावन आस(. 
सगले सिकोवपीय आपणाक बरे करतात, ते आदार करतलेच. पूण 
ताका खबर नाशिल्ली आज दुयेंत जाल्यार आजच मरण म्हूण. ताका 
कितले फावट सांगले पसून कीं १० वेचे परिक्षेक गेल्ल्या वरसाभशेन 

सगल्या परिक्षेचे गण धरीनात म्हूण. भावानय ताका जायतें समजायलें 
ह्या. वर्साक अभ्यास कितलो आसता, शिकप कितल्या मर्यादीन 
शिकपाक' जाय आनीक परीक्षा कश्यो जातात त्यो. प्रियाचेर ताचो 
प्रभाव पडलो ना. सदांवरी ह्या वरसाकय तें वेळ घालोवपाक लागलें 
आवय~-बापायक फटोवन अभ्यासाकडेन' आपा-लिपा खेळपाक लागलें 
आनीक विसल्लें आपूण एक दिसा शेणटलें म्हण 
` १० वेक आसतना शाळा सुरू जाली. एक म्हयनो सोपलो, दोन 
म्हयने सोपले तरी प्रियान अभ्यासाक हात लायलो ना. शाळेच्या काय- 
क्रमांत मात भाग घेवपाची आस्त बाळगून आशिल्लें, ' स म्हयन्याची 
परीक्षा येता म्हळ्यार. प्रियाचो अभ्यास शिकयल्लो अर्दोपसून जावंक 
नाशिल्लो. कोण जाणा ते शिकोवपीय ताका कितें अभ्यासाबद्दल 
सांगत।ले वो ना म्हण. शाळेंतल्यो कसल्योय खबरी तें केन्नाच घराकडेन 
सांगनारिल्ले | 
प्रियाली अभ्यास करपाची संवय बरीच मोडील्ली. शाळेतल्या 
कार्यक्रमांत भाग घेवन ताणे कितें ना कितें _ मेळयलेंच पुण आपल्या 
अभ्यासाकडेन मन गमयलें. आपलो अभ्यास आनीक,आपली दशा एका 
वेगवेगळया हारशांतल्यान ताका दिसपाक लागले. जंय अभ्यासांचें 
विद्रूप आशिल्ले आनीक. दशेचें फकाण जाल्लें. शिकून आपणे ह्या 
समाजांत, कसली तरी आपली म्हूण प्रतिमा उबी करपाक जाय हैं 
ताच्या लक्षांतच नाईिल्लें. आपणाक लोक मागीर कितें म्हण्टले 
जावं येवपी काळांत 'आपूण कोणाफुड्यांत कितें भोगूंक पावतलें हाची 
जाणबिकायच नाशिल्ली RN ॒ 
” आतां निमणी परीक्षा लागीं येवपाक लागिल्ली. प्रियालो अभ्यास 
तर कांयच जावंक नारिल्लो. 'स' म्हयन्याचे परिक्षक अभ्यास केल्लो 
तो गूम जाल्लो 'कित्याक ती परीक्षा जावन तें मुंबय सोयऱ्यागेर गेल्लें 
जंय म्हयनोभर फिरले आनीक घरा परतले, ते परीक्षेक ताका गुणय 
पास जावपाइतले पसून मेळूंक नाशिल्ले. ती परीक्षा कोताक धरपाची 
न्हय म्हूण ताच्या शिक्षकानीय कांयच म्हुणूंक ना पूण घराकडेन मात 
विचार जाल्लो तेन्ना तें सांगपाक लागलें ती परीक्षा आपणे उत्तराव- 

पाक जाय म्हण उत्तरायल्ली. फुडें अभ्यास करपाचें उतर दिल्लें पूण 
ताणे पाळिल्लेंकाय? 
परीक्षा लागीं पावली तरी ताका दिसलें परिक्षेक खूब दीस 
आसात आनीक त्यां दिसांत आपूण आपलो अभ्यास-बरे तरेन सोंपोवक 
रकता म्हूण. ते इल्लेशे. उरिल्ले दीस गंभीरतायेन घेवंचे बदलाक ताणें 
सहजच घेतले आनीक पंदरा दीस आसात म्हळ्यार दीस-रात अभ्यास 
करपाच्या हेतून बसलें. निकतीच जमीन खणल्यार उदक मेळटा ? 
असली गत प्रियाली जाल्ली. जीव तोडून ' अभ्यास करपाचो तें यत्न 
करपाक लागलें. पूण मोडिल्ले संवयेक लागून ताका यश मेळनाशिल्ले. 
शिकिल्लोच अभ्यास विसरिल्ल्या सारखो जावपाक लागलो. तेन्ना ताका 
परतून दिसपाक लागलें वोगीच आपणे, वेळ पिंडयार केला म्हूण 
आनीक हाका लागून ताचेर भिरांत येवपाक लागली. ताका दिसपाक 
ळागलें आपणाच्यान उरिल्लो अभ्यास करपाकच जावपाचो ना म्हूण. 
तरी भावाच्या धीरान तें अभ्यास घेवन बसलें विसव नासतना. जाता 
ते भशेन थोडो-भोव भावाचो आदार घेवन आनीक शेकीं उत्तरायली 
धावेची परीक्षा. ॒ 
निकाल कितें लागलो ? तें नापास जालें, ताकाच लागून, ताचे 
बेपर्वेक लागून, ताच्या मस्तीपणाक लागून, ताच्या बुदर्वंतपणाक लागून, 
अभ्यासाकडेन दुलक्षाक लागूनै आज प्रियान चितपांची गरज आसा 
आपूण नापास जाछां हें कोणाक बरें दिसळें ? कोणाक लागून आनीक 
कित्यापसत नापास जालें ? ; 
` ` तेन्ना प्रियाक शुद्ध आयली आनीक आपले चुकीचो आभास 
जातांच आपले आवयच्या पांयार शेवटले. 


क 


* 





मोग 








सकाळी उठून इंश्कोलॉंक वचंपाभायर पीटराक आनीक एंक 
काम आशिल्ले. इरकोलाक सावन येवन आपल्या उरिल्ल्या वेळार तो 
नेमीत रोजीतागेर वचून बसतालो, आपल्यापरी मोगाच्यो दोन गजाली 
करतालो आनीक घरा परततालो. पूण ह्या दिसांनी मात्सो चितेस्त 
आशिल्लो. ताच्या जिवितांत बदल जाल्लो आनीक सर्दांची जीण 
उबगल्ल्यावरी दिसताली. ताचें सादे जिवीत एका जाळांत सांपडिल्लें 
आनीक तो त्या जाळांतल्यान भायर सरपाचो यत्न करतालो. पूण 
ताच्यात घडनाशिल्लें कित्याक फाटल्या तीन वरसांच्या काळांत तो 
रोजीताशिवाय केन्ना रावलोच ना. पुण आज पंदरा दीस जायत 
आयिल्ले रोजीता बॉम्बे गेल्यार. ताणें पीटराक एक पत्र पसून बरोवंक 
न।शिल्लें. त्यापसत ताचे मन पिकासांवन भरिल्लें. तेन्ना तो रोजीताच्या 
भावाफुड्यांत वचून मात्सो वेळ घालयतालो आनीक घरा परततालो. 
रोजीताचो भाव ऑस्वीन ताचे दुछल समजतालो पूण कांयच करूंक 
शकनारिल्लों. तरी ताणे एक पत्र रोजीताक बरयल्लें जाता तितल्या 
बेगीन यो, पीटर ताका लागून चड चितेस्त आनीक दुखेस्त आसा 
म्हूण. खऱ्यानीच ह्या दिसांनी ताचें मन इइकोलांत नाशिल्लेंच. 

तसोच आजय तो रोजीतागेर गेळो. रोजीताची कितेंय खबर बां 
आयल्या जाल्यार पळोवपाक. तो जेन्ना तांगेर पावलो तेन्ना आस्वीन, 

रोजीताचो भाव एक चीट वाचतालो. पीटरान ताका जाप करूंक ना 
ताचें मन फिरत म्हूण. तो वोगीच एका कदेलार बसलो. ती चीट 
वाचतां वाचतां ऑस्वीन आपल्याभितरच दुखेस्त जाता हें पीटराक 
समजलें. तेन्ना मात पीटराच्या तोंडांतल्यान आपुणूच उतरां सुटली. 

' ऑस्वीन...' आस्वीन अजापलो पीटराचो ताळो आयकून 
किऱ्याक तो भितर सरतना आँस्वीनान ताका पळोवंक नाशिल्लो. 

“ अशे कितें बरयल्लें आसा ते चिटीर, तुका हेवरी दुखेस्त 
करपाक ?' पीटराचीं हीं उतरां आयकून सांबाळून दवरिल्लो आंवडो 
आस्विनाच्या तोंडांतल्यान भायर सरलो आपणावांगडा दोळयांतल्यान 
दुकां घेवन. एक नदर हातांतले चिटीर मारली आनीक तो उठलो, 

' पीटर ही पळे रोनीताची चीट, वाच आनीक तूंच समजून 
चे' हीं उतरां उलोवपाक खऱ्यांनीच ताका खूब आत्मविस्वास आनीक 
सहनशक्ती एकठावची पडली. दोळचांतल्या दुकांनी तर ताचो सांगात 
सोडलोच ना. तो चीट पीटरान बेगीन-बेगीन घेतली आनीक वाचपाक 
सुरवात केली. 

' आँस्वीन, म्हज्या भावा, 

हांव चड खंतवतां तुका कळोवंक्र को हांव आनीक परतून 
गोंयांत येना बगर भायल्या भायर केनेडाक वतां म्हूण. हाचें कारण 
म्हळ्यार म्हाका ह्या फुडें पीटराचें तोंड पसून पळोवंक नाका कित्याक 
तो एक बायगोडो चलो जावत आसा. एक शिकोवपी आसूनय ताका 
मनीसपणाचे कायदे कळनात. हांव ताची व्हंकळ आसतना ताक! 
आनीक चलयांची गरज जाय जाली. ताच्या इरकोलांतल्या हेर 
शिकोवपिणींची गरज जाय जाली. असल्या मोग करणाऱ्याचेर हांव 
थ॒कतां म्हज्या भावा, हांव बॉम्बे आयिल्लें म्हण ताचो हो सभाव 
म्हाका कळूळो ना जाल्यार हांव काळखांतूच उरतलें आशिल्ले, देवानच 
म्हाका बरो रस्तो दाखयलो म्हणपाचो. तुजे खबरेक हांव केन्नाय पूण 
येतलें म्हूण आ।शेन राव. 

हांव तुजी भयण 
रोजीता. 

पीटराचें काळीज दुखावले आनीक रोजीताचे आरोप वाचून 
दोळयांत दुकां किल्ललीं पूण आपलें दुख्ख ताणें व्यक्त जावंक दिलें ना. 
ताका सदांच आपल्या मोगाचो गवे आशिल्लो पूण आज त्या मोगाक 
वाळटी लागिल्ली. तो मोग खिणाभितर खंयतरी घुम जाल्लो. आपलो 
मोग विगळो जावन ताका लोक हांशिल्ल्याचो भास जालो. खब्यांनीच 
आपूण आरोपी काय ? ह्या प्रस्नान पीटराक घेराव घालो. कितलो 
वेळ ताणे आपल्याच मनाक त्या प्रस्नाचें उत्तर सोदपाक फोर्सार केलें 
पूण ना ताका जाप मेळूळी ना. ती चीट ताणें 'ऑस्वीन।च्या हांतांत 
दिली आनीक वोगीच मान पोंदाक घालून तो वचपाक भायर सल्लो.. 

‹ पीटर... आस्विनान ताका जाप केलो. पीटराचे पाय थंयच 
थांबले ' तूं असो वोगीच कित्याक भायर सरून वता ? म्हाका कळनात 
तुज्यो वेदना ? हांव तुका कांयच सांगूंक दाकना ? कसलीच सांत्वना 
दिवंक शकना ? पीटर, हांव जाणा तुज्या पवित्र मोगाचो ताणे अपमान 
केला म्हूण पुण 

' ऑस्वीन म्हाका दिसलें ना तुजी भयण एक दीस म्हजेर 
असले आरोप घालून आमच्या मोगाचो असलो अपमान करीत म्हूण. 
ताचे नदरेमुखार म्हाका आनीक कसलोच वालोर उरूंक ना रे म्हज्या 
इश्टा, तीन वरसां जाली ह्या गावांत हांव शिकोवपाक लागल्यार, 
कितलीं तरनाटीं चेडवां म्हज्या फुड्यांत शिकून गेलीं पुण...आँस्वीन, 
खऱ्यानीच म्हज्या जिवितांत. तुजे भयणी शित्राय दुसरें चेड केन च 
आयलें ना. आनीक आयिल्लेंय जाल्यार ताका हांवें लागीं करूंक ना 
कित्याक तुजे भयणीन म्हज्या काळजांत एक वेगळोच लूगार केल्लो 
आसा. ताण म्हाका नाकारल्यार पसून तो लुगार आतां कोणच घेबूक 
राकचो ना. आनीक त्या लुगारार भितर सरपाक दुसऱ्याक कोणाकच 
ग्हजी परवानगी आसपाची ना, तो कायमचोच रिकामो उरतलो.' 

ऑस्वीन ताचें प्रत्येक उतर बारकायेन आयकतालो. कित्याक 
ताका खबर आशिल्ले पीटर कसलो मनीस आनीक खंयमेरेन आपल्या 
भयणीचा मोग करता तो 


“ आज म्हजे काळीज फुटलें रे ऑस्त्रीन, तुज्या भयणीच्या 

उतरांनी म्हाका पिसो कतो केलो. हांव आतां हांव उरचों ना. हांव 
कोणंतरी भलतोच दिसतलो तुका ऑस्वीन, पीटराचें काळीज फुटले 
आनीक ताच्या दोळ्यांतल्यान दुकां व्हांवलीं. ताच्यान सोसृंक नज 
जाल्यो आपल्यो वेदना आनीक तो सटा-सट पावलां उखलून थंयच्यान 
भायर सरलो. एक-दोन फावट ऑस्वीनान ताका उलो करून थांबोव- 
पाचो यन केलो पूण पीटर रावलो ना. ना म्हृण ताणे परतून फाटी 
वळून पसून पळयलें ना. तो नीट चलत रावलो मेळत तसो. 


ऑस्विनाक आपले भयणीची असली तिडक आयली की ताणें 
मनांतल्या मनांत ताका कितलेच वायट शाब्द ' उच्चारले. त्या शिवाय 
तो कांयच करूंक शकनाशिल्लो. ताका रावने रावन रोजीताचो राग 
येतालो पूण कितें करतलो ? 

पीटर त्या गांवांत सगल्यांचे आवडीचो आशिल्लो. सगले ताका 
रेस्पेत दिताले पूण आपले भयणीन पयलेच फावट ताचो अपम!न 
केला हें ताका जाणवले. पीटरान आपलें जिवीत त्या गांवापसत आनीक 
गावच्या लोकांपसत अपित केलां म्हूण त्या गांवच्या ल्हान व्हडाक 
खबर आिल्ली. हय, खऱ्यांनीच तो चेडवांसांगाताक केन्ना-केन्ना 
आसतालो पूण तेन्ना तो कसो आसतालो, ताची वागणूक कशी 
आशिल्ली आनीक कोणाक कोणभशेन लेखतालो हे ताच्या बरावर 
आशिल्ल्यांकच खबर आशिल्ले. एक फावट आऑस्विनय ताच्या सांगाताक 
आशिल्लो. तेन्ना एक गजाल घडली. 

गांवच्या तरनाटयांचो एक कॅम्प पीटरान आयोजित केल्लो 
तेंतंत चेडे-चेडवां मिसळ आशिल्लीं. पयस तीं भोवपाक गेल्लीं 
आसतना रातच्या वेळार एक प्रसंग घडलो. सांगताक रोजीताय 
आणशिल्लें. रातचीं सुमार अकरा वरां जाल्लीं आनीक सेपराद-सेपराद 
खोपट्यो बांदिल्ल्यो चेडे-चेडवांक. तेत्‌त एके कडेन चेडे गेले आनीक 
एके कडेन चेडवां गेलीं. कांय जाण पीटरा म्हऱ्थांतच रावलीं ताच्यो 
हांसखतल्यो आयकुपाक. तेन्ना रोजीता आनीक ऑस्वींनय रावलीं 
पीटर आपल्या सांगपातच गल्ल जावन आशिल्लो जाल्यार रोजीताक 
केन्ना काय न्हिदंक वचन जाल्लें पूण पीटरा सांगाताक आनीक दोगां 

चेडवां उरतात आपूण गेल्यार, म्हूण ते बचनाशिल्लें. मात्शे वेळान 
ऑस्वीन उठलो आनीक आपूण न्हिदंक वता म्हूण सांगून वचपाक 
लागलो आनीक वतना ताणे रोजीताकय आपयलें पूण तें कबूल जालें 
ना. वेळूय चड जाला. ह्या निमतान पीटरूच उठलो. मागीर सगलींच 
उठलीं आनीक न्हिदूंक गेलीं आपआपल्या खोपटेंत. 

ऑस्वीन आनीक पीटर लागींच न्हिदिल्ले. सुमार दोन वरांचेर 
एकटें चेडूं सवकाच चेडयांले खोपटेंत भितर सल्ले. भायल्यान भरभरीत 
चान्ने पडिल्ल्यान खोपटेंत उजवाड भितर सरतालो आनीक मनीस 
न्हिदल्यात ते कोण कोण हें वळखुपाक मेळटालें. ह्या चेडवान 
भायरूच रावन सगल्यांचेर नदर माल्ली आनीक कोणच जागे नात 
ह्या विचारात ते मामकें पीटरा म्हऱ्यांत आयलळें. ऑस्वीन जागो आसा 
हें ताच्या लक्षांतच नाशिल्लें कित्याक ऑस्वीन ताका पळोवन दुसरे 
वटेन तोंड करून न्हिदिल्लो. कानांत कोण तरी गेल्ल्याभशेन भास 
जावन ताका जाग आयिल्ली तेन्नाच त्या चेडवाक पळोवन ताची 
न्हिदच नपयत जाल्ली. 


त्या चेडवान हात लायतांच पीटर जागवलो कित्याक सुमार 
तीसेक भूरग्यांची जबाबदारी ताचेर आशिल्ली. त्या चेडवाक पळोवन 
तो पयलीं अजापलो, 

` पीटर... सवकाच ताणें जाप केली. 


“ कितें जालें रीना ? येदचा वेळार तूं हांगा कित्याक आयळां ? 
चल वच न्हिदूंक ' पीटर'नूय सवकाच ताका वचपाक सांगलें कित्याक 
बोवाळान आनीक कोणय उठत जाल्यार बोवाळ जावपाचो भंय 
आझिल्लो. 

' म्हाका न्हिटूच पडना पीटर...” 


' मागीर हांव कितें करूं ? मन मेकळे सोडल्यार रोकडीच 
न्हीद येता. चल वच आतां. 


' तेंच तर जायना म्हज्यान... म्हजें मन कितें तरी चितता पीटर 
आनीक तें म्हज्या लागीं आसून म्हाका मेळना म्हूण न्हीद अदीकच 
पयस गेल्या. 


hl ins, 

' अशें कितें जाय तर तुका ?' 

' म्हाका तूं जाय पीटर ' आनीक ताणे पीटराचो हात आपल्या 
हातांत घेवन आपल्या हड्ड्याक तेंक्यलो. तेन्ना बेगीन-बेगीन ताणे 
सोडोवन घेतलो. 

* दूद पितल्या भुरग्यावरी वागणूक करपाचें हैं तुजें वय न्हय 
रीना...चल कोणय जागचे पयलीं न्हिंदपाक वच.' 

* ना पीटर म्हाका तुजो आदार जाय, म्हाका तुजो मोग जाय 
पीटर... 

* रीना, चल तूं पयलीं न्हिदंऊ वच, आमी सकाळीं बरेभशेन 
उलोवंची तेन्ना तुका हांव सगळें सांगतां, ताका समजावपाचो निष्फळ 
यत्न तो करपाक लागलो पूण तें कशेंच आयकना जालें. तेन्ना पीटर 
उठलो आनीक रीनाचो हात धरून खोपटे भायर सल्लो. पीटर भायर 
कित्याक गेलो काय हें पळोवपाक ऑस्विनालें मन उत्सुक जालें. तो 
खोपटेचे एके कडेक रावन ताका पळोवपाक लागलो. पीटर तरी ताका 
समजायत आशिल्लो पूण जेन्ना पीटराचें पासियेंस सोपलें तेन्ना ताणे 
एक थापट रीनाच्या गालाबराबर दिलें कित्याक जें रीना चिततालें 
तें करपाचें पीटराच्या मनांतच नाशिल्लें. रीना रडपाक लागलें. 
तशेंच व्हरून ताणे रिनाक ताचे खोपटे कडेन पावयलें आनीक सांगले, 

* आतां रडपाचे बंद कर आनीक वोगीच हांतरुणार पड. ना 
जाल्यार अनर्थ जातलो.' तो परतलो आनीक आपले खोपटेंत येवपाक 
लागलो. आँस्वीन बेगीन-बेगीन न्हिदलो आनीक कांयच नकळो 
जाल्ल्यावरी वळणा मारूंक लागलो. पीटराक ऑविस्नाचो दुबाव 
लेगीत पडलो ना. 

त्या दिसाच्यान ऑस्विनाक पटलें पीटर कितलो म्हान आनीक 
आत्मविस्वाशी तो. जर ताच्या लुगारार आपूण आहिल्लों जाल्यार 
कोण जाणा रोजी दुसऱ्या दिसाक कसलें तोंड घेवन भोंवतलें आशिल्ले 
म्हूण ह्या विचारान पीटराक्र ऑस्वीन खुपूच भरवंशाचो जाल्लो 
आनीक आपले भयणीन आज ताजेर असले आरोप घालप म्हळयार...? 
एक वटेन ताका सत दिसनाशिल्ली ती चीट, पूण ताणेच बरयल्ली 

म्हण खात्री जाताली ताच्या अक्षरावयल्यान. जर रोजिता चित्ता तसो 
पीटर आशिल्लो जाल्यार कितलीं चेडवां आवयपणाच्या भेसार 
आसची नाशिललीं ? कितली चेडवां आंकवार आसतनाच आवयो 
जांबच्यो नाशिल्ल्यो ? पीटरान फोर्सान रोजीताचो मोग करूंक 
नाशिल्लो बगर रोजीताच पीटरागेर वतालें आनीक पीटराक फोर्सान 
उलयतालें. ताचे वागणुकेन पीटराचें काळीज मोव पडलें आनीक तो 
ताच्या मोगाक राजी जालो. इतलें खरेपण आस्विनाक खबर 
आसंतनाय तो कांयच करूंक शकनाशिल्छो. रोजीता सामकेंच हाता- 
भायर पावलें हें ताणे वळखल्ले. तोंडान कितेंय सांगून समजयतलो 
म्हळ्यार तें आशिल्ले मुंबय आनीक केनेडाकय वचपाचे आशिल्ले. 
मागीर ऑस्वोन ताची भेट तरी कशी घेवंक शकतालो ? 

दुखेस्त आनीक खंतवल्लो पीटर चिंतनाच्या भारांत पडलो. 
रोजीतान आपणाक अकस्मात अशे कितें केलें काय ? होच प्रश्‍न ताका 
रावन रावन सतावपाक लागलो, अशे परिस्थितींतच आपल्या जिवाक 
बरें दिशना हें ताका जाणवले. तो दोतोरागेर गेलो, 

दोतोरान ताका तपासलो आनीक गंभीरतायेन सांगले * पीटर 
तुजें रगत तपासचे पडटलें. तुज्या आरोग्याच्प्रो खुणो म्हाका सारक्यो 
दिसनात.' 

' सारकेच उगडापें करून सांग न्हय डॉक्टर.” पीटरान आपले 
दुयेस जाणा जावपाचो यत्त केलो पूण दोतोरान सांगले ना. सांगले 
इतलेंच, 

“ आज पयलीं हांव तुजें रगत काडटां. तं फाल्यां यो. तेन्ना 
तुजें दुयेंस अमकेंच म्हूण हांव तुका सांगतलो.' 

दोतोराची गंभीरताय पळोवन आपले कुडींत कसलेंतरी 
मारेकार दुर्येस भितर सरलां हें ताका समजलें पूण दोतोरान नक्की 
कितें तें सांगूक नाशिल्ल्यान ताचें मन अस्त-व्यस्त जाल्ले. दोतोरान 
ताचें रगत काडलें आनीक पीटर घरा येवपाक परतलो. 


दोतोरागेर वतना व!टेर रोजीताचें घर लागता हें ताच्या मनात 
आयलेंच ना. तो नीट दोतोरागेर पाविललो पूण घरा येतना मात 

ताची नदर रोजीताच्या घरांत पडली. सायकलीचे ब्रेक आपुणूच 
ओडले आनीक सायकल उबी जाली. तो देंवलो आनीक कसलोच हेतू 
नासतना जावं रोजीतान आपणाक फटयला हें खिणाभितर विसरून 
सारखो ताच्या दारांत पावलो. 

भितर ऑस्वीन कसले तर कागद घेवन ताचेर बरयता हैं पीटरान 
पळयलें. ' तो सारखो भितर सरलो आनीक रोजीताचे कुडीकडेन 
गेलो पूण थंय दाराक कुलप आशिल्ल्यान तो परतलो. ऑस्वीन ताका 
मोन्यानी पळयत आशिल्लो. 

‹ पीटर... पीटरान ऑस्विनाक वळून पळयलें पूण तोंडांतल्यान 
शब्द भायर काडलो ना. नीट दारातल्यान भायर पावलो तो सारखो 
सायकलीकडेन पावलो. ऑस्वीनान जायतेच कितें तरी सांगपाचो ताका 
यत्न केलो पूण एकूय शब्द काडीनासतना तो सायकलीर बसून पेडेलां 
मारपाक लागलो. असो रोजीताचो शीण ऑस्वीनाचेर काडपाक 
आपणाक कितें जाला तेंच पीटराक समजले ना. 

तो घरा पावलो आनीक ताचेरूच विचार करपाक लागलो. दीश 
केन्ना गेलो आनीक दुसरो दीस केस्रा उजवाडलो हेंच ताका कळूळें ना. 
तो भायर सरलो आनीक दोतोराकडे वचपाक सायकलीर बसलो. 

आतां मात ताच्या मनांत आपल्या दुयेंसाविशीं चितना आशिल्ली . 
आपणाक कितें जालां काय हेवरी दोतोर गंभीर जावन उलोवपाक. 
हें बता वता ता येवजुपाक लागलो पूण रोकडोच ताणे तो विचार 
सोडून दिलो. कित्याक आतां ताको दिसतालें आपले जिणेक अर्थच 
उरूंक न! म्हूण. कसलेंय दुयेंस जावन आपूण मेलों जाल्यार पसून 
ब्हडलोसो फरक पडपाचो ना म्हूण ताका खात्री जाली. ह्या चितनात 
आसतनाच रोजिताचे घर फाटीं पडले हें पीटराक कळूळेंच ना. तो 
दोतोरागेर पावलो. 

दोतोर एक वखदाची बाटली घेवन तिचेर आशिल्ले बरोवप 
वाचतालो. आनीक दुसरे कोण तपासपाक येवंक नाशिल्ले. 

' डॉक्टर, म्हज्या रगताचो रिपोट तयार जालो ?' पीटरान 
भिरांत कडेक घालून घटाय एकठायत विचाल्लें. 

‹ पीटर... एक नदर पीटराचेर घालीत दोतोर उलयलो, 'पीटर 
तुज्या रगतांत कॅन्सर जाला हीं आकांताची उतरां आयकून पीटराक 
चड दुर जालें ना कित्याक ताका आतां दिसतालें आपली जीण 
अदैकुटी जाल्या म्हूण. 

* हांव सद्द्याक हीं वखदां बरोवन तुका दितां, पळोवया ह!चो 
निकाल कितें जाता तो.' दोतोरान एक रेसीब बरोवन दिलो. तो 
हातांत घेतलो आनीक दोतोराची फी फारीक केली. 

' बरें डॉक्टर, म्हजे जिणेचे दीस सोंपचे आदीं जीं कामां हांवें 
हातींत घेतल्यांत तीं पुराय जायमेरेन शकत आसल्यार पुरो ह्या 
वकदांनी. म्हज्या जिवनाच्या अंताचो म्हाका भंय ना. भंय आसा तो 
फकत ह्या गांवांत हांवें मुखार सरून हातींत घेतिल्लीं कामां अदेकुटी 
उरत म्हूण. तरी बरें जालें, म्हजे जिणेंत थोडीशी शकत आसतनाच ह्या 
दुर्येसाची दाद लागली म्हूण.' 

` म्हज्यान जाता थंय मेरेन हांव तुका आदार दितलों पीटर... 

ह्या दोतोराच्या उतरांनी तो मात्सो खुशाल जालो आनीक 
आपली सायकल घेवन घरा परतलो. आज मात रोजीताच्या घराकडेन 
पळोवपाचो परतून विचार ताच्या मनांत आयलो ना. 

देव जें कितें करता तें कोणाच्या तरी बऱ्याकच करता अशें 
पीटराक दिसलें. रोजीता आपल्यापसून पयस जाले तें एकदम बरें जालें 
अशें दिसले पूण तो ताका विसरूंक शकतालो ? ना, ताच्यान रोजीताक 
कशेंच विसरूंक जायनाशिल्लें. परत परत ताका ताची याद जाताली 
आनीक काळीज फुगार जातालें. ताणे जायते यत्न केले रोजीताच्या 
चितनांतल्यान मुक्त जावपाक. आपले शाळेंत बरे भशेन लक्ष घालून 
ताका विसरपाक, पूण जायनाईिल्ले. त्या दिसांनी एक-एक दीस 
शाळेकय सारखो वचनाहिल्लो. असलें मोगाचे पिशें ताका लागिल्ळें, 

पुण एक दीस ताणें खर निश्‍चेव केलो कीं आपूण असो रोजी- 
ताच्या मोगाक लागून पिशेपणां घेवन बसचे परस कितें तरी लोकां- 
पसत करून वेळ काडत्यार चड बरो म्हूण. आपणाक कॅत्सर जाला. ह्या 
दुयेंसाक लागून आपूण आज ना फाल्यां मरतळों ही खात्री जाल्या 

आसतना रोजिताकडेन लग्न कसो जातलों आशिल्लो. आपूण जावन 
रोजिता पयस जालें हाचें समाधान ताणे मना-मना करून घेःलें ना 
जाल्यार ताका आपल्याच तोंडान सांगचें पडटलें आशिल्ले आपणाचेर 
बिसर घाल म्हूण. 

दीस वचत रावले आनीक दोतोरान दिल्ल्या वखदांनो ताका 
बरें दिसपाक लागलें. तेन्ना म्हळ्यार सवका-सवका करून पीटर 
रोजीताच्या ववितनांतल्यान पयस जावपाक लागिल्लो आनीक गांवच्या 
पसत आपल्या मनांत जायतेंच येवजून तें चालीक लायिल्ले. पीटराक 
कॅन्सर जाला म्हूण दोतोराशिवाय दुसऱ्या कोणाकच खबर नाशिल्ली. 
तो गांवापसत वावरूंक लागिल्ल्यान लोक ताका सर्गार मारपाक 
लागले. सांजच्या वेळार कांय शाळेच्या भुरग्यांक ताणे फुकट शिको- 
वपाकय सुरवात केल्ली. सांजची 'स' ते सात वरांमेरेन तो मैदानाचे र 
खेऴपाचे आनीक व्यायामाचे प्रशिक्षण दितालो. हे वरी ताणें आपलें 
सदाचें वेळापत्रक तयार केल्लें. रोजीतागेर वचपाक तर ताचे पायच 
उखलनाशिल्ले. ऑस्वीनच केन्ना केन्ना ताका भेटपाक येतालो फकत 
आपलो इश्ट म्हूण तेस्ञा ताच्या लक्षांत घट्ट आशिल्ले की आपूण 
पीटरामुखार रोजीताचो विशय काडचोना म्हूण. आनीक खऱ्यांनीच 
विशय येता असो दिसल्यार पसून तो ताळून व्हरतालो. 


अशेच पांच-स म्हयने गेले, पीटराचे बलायकेंत व्हंडलोसो फरक 
पडलो ना देखून तो मन लावन आपली शाळा, भुरग्यांचें शिकप, खेळ- 
व्यायामाचे प्रांशक्षण आनीक लोकांलीं हेर बारीक बारीक कामां 
करतालो. हो ताचो भार इतलो वाडिल्लो की ताका फालतू गजाली 
करपाक जांव चितपाक वेळ नाशिल्लो देखूनच तो रोजोताक बरोच 
विसल्लो. हाका दूसरी गजाल म्हळ्यार रोजीताच्या घरावटेची वाट 
सोडून तो दूसरे वटेन शाळेक वतालो. ताचें वखद चालूच आशिल्ले. 

सवका सवका ताका समजुपाक लागलें ही इतलो ब्हडलो भार 
आपले एके तकलेचेर सांबाळपाक जावपाची ना म्हूण. बलायकीय 
बरी नाशिल्ल्या कारणान ताका आपूण अस्कत जाल्ल्यावरी जाणवपाक 
लागलें. तेन्ना ताणें आपूण जितलें समाजीक कार्य करतालो, ते चालूच 

उरपाक कांय भूरग्यांक तयार केले आनीक आपलो भार सवका-सवका 
तांचेर सोंपोवपाक लागलो. 

आतां ताका दिसपाक लागलें आपले दीस लागीं पावल्यात म्हण 
देखून आपूण समाज कार्यातल्यान मुक्त जालो आनीक आपणे प्रशिक्षण 
दिलले गांवचे भुरगे कशे वावरतात तें पळोवपाक लागलो. चुकता 
ताका बरे भशेन समज।बपाक लागलो आनीक एक दीस ताका पटले. 
आपूण नासत जाल्यार हे गांवचे भुरगे आपलो गांव सांबाळूक शकतात 
म्हूण. 

घडये देव ताचेवयली जबाबदारी दुसऱ्य़ाचेर पडपासून राव- 
तालो दिसता, तेन्नाच पीटराचेर अदुष्ट कोसळूळें आनीक ताच्या 
दुयेसाक जाप जाली. ताचें दुर्येस वाडपाक लागलें रोकडोच ताका 
हॉस्पीटलांत व्हेलो, सगल्या गांवार बोवाळ जालो पीटराक हास्पीटलांत 
व्हेला म्हण. कितले लोक हास्पीटलाच्या दारांत उबे जाले, 
तांका भितर सरपाक मेळनाशिल्ले, एक म्हळ्यार पीटराक जाता 
तितल्या शुद्ध वातावरणात दवरूक जाय आशिल्लो आनीक ताका 
विसवाची चड गरज आरिल्ली. 

पीटराक रगताचो कॅन्सर जाला म्हण आयकनाफुडे कितलेशेच 
जाण आपले रगत ताका दिवपाक तयार जाले. ऑस्वीनय ताच्या 
मञतीक आयिल्लो पूण फायदो कांयच जालो ना. पीटरांचे दीस नक्की 
थारले आनीक तोच कोसळपाचो भय सगल्यामुखार उपरासलो. तेन्ना 
सुद्दां पीटराच्या मखामळार हांसो आशिल्लो आनीक तो जरी मरणाचे 
तडीर आशिल्लो-सितिदाभायर आसून तरी ताच्या जिवाक सोंतोस 
जाला म्हूण समजताले. 

त्याच दिसांनी रोजोता घरा पावलें. घरांत पांय दितांच पीट- 
राची वायट खबर ताच्या कानार पडली. वेळ काडिनास्तना तें 
हाँस्पीटलांत धांवले. ताच्या मनांत पीटराकडेन एकच शब्द तरी उलो- 
वपाचो हात्रेस आशिल्लो आनीक आपले चुकीक तरी तो माफ 
करतलो ही अपेक्षा धरून ताणे धांव घेतिल्ली. खरशेत खरशेत 
तें हॉस्पीटलांत पावले पूण तें हॉस्पीटलांतल्या पीटराच्या क्वार्तांत 

भितर सरतांच एक व्हडलो बोवाळ जालो आनीक पौटरान ह्या 
संवसाराक फाट केल्या म्हणपाचें दोतोरान जाहीर केलें, निमणी जाप 
पसून कोणाक फाव जाली ना. सितीदाभाग्रर आसतनाच ताचेर मरण 
आयिल्लें. 

रोजीतान पीटराक पळयलो आपल्या काळजाच्यो शिरो घट्ट 
करून आपलो उजवो हात केसांत फिरयलो आनीक खिणांभितर केंस 
ओडन काडले. थोडे केंस तुटले आनीक थोडे मुळांसावन हुमटल 
ताच्या माथ्यांतल्यान मात्शें माल्शें रगत व्हांवपाक लागलें आनीक तें 
हिमट्या-हिमट्यान भितहल्या-भितर रडपाक लागलें पूण ताचेर 
कोणाचेंच लक्ष गेलें ना. कित्याक थंय हाजिर आरिल्ल्याक आपलच 
दुख्ख चड जावन आशिल्ले. आंस्वीनाचें लक्ष सुद्दा रोजीताचेर गले 
ना. तशेंच तें भायर सरलें आनीक आपले घरचे वाटक लागल 

रोजीता परतून एक फावट घरा पावल. आदले फावट ताच्या 
मनांत किते तरी भरवंसो आशिल्लो पूण सद्दयाक ताचें सगलेंच उडून 
गेल्ळें. ताका चड दुख्ख हाचें जाल्ले कीं पीटरान आपणाक माफ 
करपाक, आपल्या तोंडातली उतरां ताच्या कानार पडपाक, तो ताका 
सोडून गेल्लो म्हूण. रोजीताच्या घराचें दार बंद आशिल्ले. कित्याक 
ऑस्वीन पीटराक लागन हाँस्पीटलांत आशिल्लो. कितें करणें ते रोजीता 
येवजपाक लागलें. शेजाऱ्यागर वचून बसपाकय ताका तोंड नाशिल्ले 
दुसरे वटेन ताच्या आकांताक थार नाशिल्लो. तेन्नाच ताका एक याद 
जाली कीं आपल्या घराचें फाटलें दार आपणाक उगडपाक कळटा 
म्हण. तें बेगीन बेगीन फाटल्या दारांत गेले आनीक त दार उगडळ 
भितर पावतांच ताका आपल्या घराची दशा दिसली पूण कित्याक हात 
लाणनासतना आपले कुडीत गेलें. ऑस्वीनानय थंय कसलोच बदल 
करूंक नाशिल्लो. बेगीन-बेगीन रोजीतान आपणाकडेन भारिल्ले 
पीटराचे सगले फोट एकठांय केले आनीक मेजार मांडले. मेजाच्या 
गवेतांत आशिल्ले पेन काडलें आनीक एक चीट बरोवपाक सुरवात 
केली. 


* ऑस्वीन, म्हज्या भावा, 

आज म्हाका समजलें दुसऱ्याच्या उतरांचेर विस्वास दवरप 
म्हळ्यार कितें घट्टा तें आनीक ताका लागून कितले जाणांक त्रास 
सोंसचे पडटात तें. १५ दिसां खातीर बॉम्बे गेल्ळें थंय म्हजी एक 
इश्टीण म्हाका भेटली. आपल्या घरा व्हेलें आनीक थयच रावपाक 
फोर्सार केलें. तेन्ना पीटराच्या विरुद्ध ताणे म्हाका कितल्योशोच नाका 
आशिल्ल्यो खबरो सांगल्यो. तें सत मानपाक पयली म्हाका अवगड 


दिसलें पूण कांय खीण पीटराचे म्हज्या मनांत हाडल्यार पीटर कोण 
तरेचो मनीस हें वळखुपाक लागले 

ती म्हजी इर्टीण एकदम गिरेस्त घराण्यांतली. पयलीं, गोयांत 
आसताली ती पूण सद्दचाक फामीलीसयत बाॉम्बेच रावतली. म्हजे 
इझ्टीणीक एक भाव आशिल्लो आनीक ताका म्हजे लागीं लग्न करपाक 
इश्टीणीक खूप आवड किल्लली. पूण पयलीं ताका हांवें सांगले 
पीटराकडन हांव लग्न जावपाक सोदतां म्हूण तेन्नाच ताचे विरूद्ध 
म्हाका सांगन आपल्या उतरानी भूलयलें. ताचो सभाव म्हाका 
आवडपाक लागलो, कित्याक एका वायट मनशाच्या सभावाची ताणें 
म्हाका जाणवीक करून दिल्ली हांव त्रासांत पडत म्हण. पूण हांव 
नकळो जालें ताणें म्हाका एका बऱ्या मनशाच्या तोंडातल्यान ओड्न 
काडलो म्हूण फकत आपल्या भावा-खातीर आनीक आपल्या स्वार्था- 
खातीर. तें आपल्या भावाबरोबर म्हाका, फिरपाक व्ह्रपाक लागलें, 
आपूणय मिसळून फकाणा तयार करपाक लागलें. तशे आमी दीस 
मौजेन घालयले 

पूण एक दीस म्हाका कळून आयलें कीं तो एक फावट लग्न 
जाल्लो म्हूण तरी तो म्हजो दुबाव आशिल्लो देखन हाची खात्री 
करपाक ताच्या खासगी जिवनाविशीं हांवे चौकशी केली. ताच्याच 
आदारान ताच्या खासा इइ्टाक भेटळें आनीक एक दीस वचून पूर्णगणी 
खबर घतली. तेन्नाच म्हाका थावें जालें हांवें एक व्हड चक केली 
आनीक म्हज्याच पांयांर हांवें कुराड मारून घेतली म्हूण. तरी ए 
आशेचो किरण घेवन पीटराकडेन म्हज्या गृन्यांवाची माफी मागतलें 
आनीक कसलेय परिस्थितीत ताची सेवा करतलें ह्या हिशोबान घरा 
परतल्ले पूण हांगा आयल्यार भलतेंच जावन आशिल्ळें. म्हाका दिसलें 

ना पीटर हेवरी म्हाका सोडून वतलो म्हूण देखून हांवूय आर्ता ताच्या 
फुड्चांतलो रस्तो धरतां. 
हांव तुजी अभागी भयण, 
रोजीता. 

वेळ करीनासतना रोजीतान आपल्या सागाताक हाडिल्ली 
विखाची बाटली उगडली आनीक एकाच घोटान पाच मिलीलीटराचें 
विख पिवन उडयलें. ताका पयलीं तें सहन जालें ना. ताचें काळीज 
जळपाक लागलें तरी ताणें आपलो आवाज दांबून दवल्लो. आपले 
हड्डें चोळीत चोळीत तें उठून बेडार, वचपाचो यत्न करतानाच 
जमनीर शेंवटलें तें परतून उठूकूच शकलें ना. त्याच वेळार ताणें 
घराचें फुडले दार उगडिल्ल्याचो आवाज आयकलो, तीच ताची निमणी 
शुद्द. 

पीटर ह्या संवसाराक अंतरिल्ल्यान ऑस्वीनाक बरेंच दुख्ख 
जाल्ले देखून तो मान पोंदाक घालून भितर सरलो आनीक सालांतल्या 
एका कदेलार बसलो. ताच्या मनांत रोजीताविशीं राग किल्ललो. तो 
उठलो आनीक रोजीताच्या कुडींतलें सगलें भायर मारून आपले 
नदरेपसून ताका पयस करतलों ह्या हिशोबान चलपाक लागलो. पूण 
तो अजापलो रोजीताल्या कुडाच्या दाराशीं पात्रपाक. दार उगडेंच 
आशिल्ले. 

ताचे दोळे चमकले त्या कुडांतले दृश्य पळोवन. रोजीता आडवें 
पडिल्लें आशिल्ले, मेजार पीटराचे मोटू पातळल्ले आशिल्ले, एक चीट 
पडिल्ली आशिल्ली आनीक रोजीताच्या उजव्या हाताकडे एक बाटली 
वडिल्ली आशिल्ली. ऑस्वीनाचे पाय फुडें सरपाक अडखळूंक लागले 
कित्याक ताका समजल्लें रोजीताचो परिणाम कितें जाला तो. एका 
खिणाभितर ताच्या मनांत आशिल्लो राग नपयत जाल्लो आनीक 
आपले भयणीविशीं सहानभूती किल्लली. तेन्नाच ताच्या काळजांतल्यान 
एक जाप अशी सुटली आनीक ताचो मोग जागो जालो. तो धांवलो 
भितर आनीक रोजीताचे मेलले कुडीचेर पडून रडपाक लागलो. 

फुलदाणी ' हें विन्सी बाबाले पयः 
पुस्तक म्हळ्यार सतरा काणयांचों 
हें पुस्तक वाचतना प्रत्येक काणी 
वेगळो विशय दाखयता आनीक जि 
तांतल्यान गिरेस्तकायेंत भितर व्हरता 
गिरेस्तांच्या जिवितांतल्यान तांचो ह ल्या 
दोळांमखार मांडटा. व्हडांतल्या 
मनशामेरेन ल्हानांतल्या ल्हान गरी? 
स्वभाव नदरेमखार दवरतना काणय' चौ 
दर्जो वाडिल्लो दिसता. अशें जाणवता. 
की विन्सीबाब खऱ्यानीच त्या त्या 
वातावरणांतल्यान पसार जाला वो ताणे 
काणयांतल्या पात्रांचे जिवीत अणभवलां. 

कांय कडेन विन्सीबाब मोगाकडेन चड भर दिता आनीक काणयांचे | 
अंत कितें तरी अनपेक्षीत जाता तसो काणयांचो रंग वाडटा. वास 
आनीक विस्वास घात हाचींय कांय कडेन रंगोवणी बेसबरो केल्या, ₹ 
परस चलयांक चड म्हत्व दिल्ल्या कारणान बरोवपी वेगळेंच 
करपाक समर्थं दिसता 

काणी वाचप आनीक काणी पंजावप ही अंक खेरीज 
हिकमतीचें काम, काणयेचें बळगें खेरीजूच, काणी कशी रूप घेता 3 
काणी कशो सोबोवं येता. हाचें ज्ञान आशल्याशिवाय बरयल्ली 
काणो म्हणूं नज. विन्सीबाबाक काणयो बरोवपाचो भरपूर अणभव 
आशिल्ल्यान ह्या पुस्तकाच्या किमतीक वालोर येता 

काणी वाचता तो आदीं आशिल्लो तसोच भरना, तो बदलता 
तेचवरी कोंकणी भास आनीक सरस्पत गिरेस्त जावंची आनीक कोंकणी 
मनोस बदलूचो, सुदरचो पूण आवय भाशेचो सदांच ऋणी उरचो 

साहित्यीक मळार विन्सोबाब अक भरवंशान भरिल्लो तरनाठौ 
तो फुरत रावचो देवून ताका आमी व्हडलें यश आंवडेतात. 


- पाद्व आंतोनियो परेरा . 
4 परवरी 





